

(الف)


کلام
فقیر سرکار مہدی مولا

مع شارح مع

مخدوم فقیر سید سمر علی
سائین جہانیہ

مرتب

فقیر ہمراز علی (منگتو)



بِسْمِ اللَّهِ الرَّحْمَنِ الرَّحِيمِ

رفتہ بکسیر دریا ، دیدم عجب تماشا
دریا درونی کشتی، کشتی درونی دریاه

"I went out for a sea side trip and saw a wonderful sight, the boat within the sea, & the sea within the boat"

Here the un limited existence is compared to a sea, & the limited existence to a boat, it is refference to the divine (Dhat) and perfect man (Insan eKamel) .When the "Salik" Changes his existence into oblivion, then all his actions, movements etc becomes God's. " nahnuaqra b min hablil warid" "we are nearer to him than his jugular vein" "A man of mind (Sahibi Basirat) considers all things as mirror, In which the light of God is reflected. The world is manifestation of the attributes of God.

(Faqeer Sarkar Samar Ali Saeen)

سپيشي حق ۽ واسطو محفوظ

ڪتاب جو نالو سڀني ڀڳيون سين حدون
 ڪلام مخدوم فقير مهدي سائين جهانيه
 شارح مخدوم فقير سمر علي سائين جهانيه
 مرتب فقير همراز علي (منگتو) صوپوڊيرو
 اهتمام فقير صنعت علي سهتہ (انب شريف)
 چپائيندڙ هادي مهدي سوشل ويلفيئر ايسوسيئيشن
 چاپو پهريون

تعداد 1000 (هڪ هزار)

سال 2010

ڪمپوزنگ مريد علي ملاح، علي گل چنہ (النور ڪمپيوٽر شاپ صوپوڊيرو)

ٽائٽل مريد علي ملاح صوپوڊيرو

قيمت 150 روپيا

پريس

ملڪ جو هنڌ



درگاه فقير سيد سرڪار معراج علي رضا سائين جهانيه (مانٽمر)
 پوسٽ و تعلقہ صوپوڊيرو
 (خيرپور ميرس سنڌ)

♥ فهرست ♥

نمبر	ڪلام	صفء نمبر
1	سڌو پنڌ صورت جو	1 کان 3 تائين
2	اونڌي ڪنڌ اداسي، اسم ٿا اورين	4 کان 5 تائين
3	مرڻ جيئن وس منهنجي	6 کان 7 تائين
4	حجت حسن سان ناهي چڱي	8 کان 10 تائين
5	عاشق ٿي ته اسير آيو عشق امير	11 کان 14 تائين
6	تنهنجي نام بنا پيو نه نام وڻين	15 کان 17 تائين
7	بڌل آهيان بول بول	18 کان 20 تائين
8	سر جو سانگو لاه پلي پوءِ	21 کان 23 تائين
9	مسافر هن ماڳ تان پلي ويا	24 کان 25 تائين
10	بني هاشمي نور نرم ل نرالي	26 کان 30 تائين
11	جيڏو شاهي مردان جو شان	31 کان 36 تائين
12	اڏيان اونٿارو نه آهي آشيان	37 کان 40 تائين
13	مون ته منهنجو قوت طلب ته	41 کان 45 تائين
14	سڀئي ڀڳيون سين حدون	46 کان 50 تائين
15	عاشقن اثبات ڪيو آهي	51 کان 53 تائين
16	آهيان عهديت جي اولي	54 کان 57 تائين
17	پنهنجي پاڪ پسي پيشاني	58 کان 60 تائين
18	پاڻ ويڙهي پاڻ ٿي آيس	61 کان 63 تائين
19	حال حسيني حاضر ناظر	64 کان 66 تائين
20	لاڻي لاه لڪ لڪاير	67 کان 68 تائين
21	فنا بقا جو سير ڪيوسين	69 کان 71 تائين
22	طلب طمع کي طالب ترڪن	72 کان 73 تائين
23	عشق آندو آهي اتي	74 کان 75 تائين
24	ڏس اهو جيڪو توکي ڏسي ٿو	76 کان 77 تائين
25	هر صورت کان يار جدائي	78 کان 80 تائين
26	سوگهو ساه ٿي ويو منهنجو	81 کان 82 تائين
27	گهرو ويس گلابي غازن پرت منجهان	83 کان 85 تائين
28	آءُ قرباني ٿيان تن جامون پهرايو جن	86 کان 89 تائين

نمبر	ڪلام	صفء نمبر
29	پيالو پينتل هجي گهوڙو ڪونتل	90 کان 92 تائين
30	الله آه پرواه ناهي ڦالو بلي	93 کان 95 تائين
31	آهين پاڻ الله ڇڏ ٺڳيءَ جا	96 کان 97 تائين
32	ساقيءَ سارو سر سمجهايو	98 کان 99 تائين
33	جاني جانب يار دل کي دام	100 کان 102 تائين
34	پر پيالو پرين پياريو	103 کان 105 تائين
35	بره بهادر لائي بهاري	106 کان 109 تائين
36	انهيءَ منهنجي ڳالهه سڄيءَ تي	110 کان 111 تائين
37	پٽ پرت جا پياريو نشا	112 کان 114 تائين
38	صورت سر کي سو سو سجدا	115 کان 117 تائين
39	چوڻو پاڻ لڪائين ڇڏ عاشقن سان	118 کان 119 تائين
40	راءِ آيو پنهنجي رعيت ۾	120 کان 121 تائين
41	جيڪي آهي هت هت ڇا هوندو	122 کان 123 تائين
42	نينهن پڙهائي نماز وقت واجب	124 کان 126 تائين
43	هر دم بندا ره هوشيار	127 کان 129 تائين
44	دم ريڏا وٽئون دم دم سان	130 کان 131 تائين
45	ديد دروني پاڻون ٻيو نه پاڻيون	132 کان 133 تائين
46	پنهنجو پاڻ سڃاڻين حق ڄاڻين	134 کان 136 تائين
47	نقل کي وڃي نامر نفسي ڪيو	137 کان 138 تائين
48	محب منا ڪر نه تون مائا	139
49	ستيم سانگ سري دا سارا شاه نور	140 کان 141 تائين
50	عاشقن ٻارڻ ٻاريو جوڳي نات	142 کان 143 تائين
51	عشق الاهيءَ ڪيو احسان	144 کان 146 تائين
52	آيو عشق مولا لکين لائق پانيان	147 کان 151 تائين
53	عشق الله ريءَ عمر اجائي	152 کان 153 تائين
54	ڏسي اظهار ٿيون اڪڙيون	154 کان 155 تائين
55	(اٿپورو ڪلام)	156 کان 157 تائين

** انتساب **

آءِ هي ڪتاب

(سيئي پڳيون سين حدون)

پنهنجي مرشد پاڪ مخدوم فقير
سرڪار سيد سمر علي
سائين جهانپه
جن جي نذر ڪريان ٿو.

(وسجود)

فقير صنعت علي سمن
ساگن (انب شريف)

تعارف

(سپڻي پڳيون سين حدون)

دراصل هي ڪتاب تصوف جي دنيا ۾ هڪ الڳ سڃاڻپ رکي ٿو. ساري ڪائنات ۾ جيڪي به فقير يا درويش ٿي گذريا آهن انهن جو ڪلام رسالي جي روپ ۾ ته ضرور منظر عام تي آيو آهي، پر تشريح و تفسير جهڙي سينگار سان سينگاريل تمام گهٽ رسالا ملن ٿا. سڀني فقيرن زمين و آسمان ته ڇا پر پنهنجي ڪلام ۾ چوڏهن طبق ۽ حد لاندو جو سير سمائي ڇڏيو آهي، پر ان ڪلام کي سمجهڻ سڀ ڪنهن جو ڪم نه آهي.

ڪلام جي ڌن، موسيقي ۽ راڳ کي ٻڌي ته لکين ماڻهون جهومن ٿا پر ان جي باطن جي اسرار کي سمجهي جهومڻ ڪنهن ڪنهن جو ڪم آهي ان لاءِ ته سرڪار سمرعلي سائين جن مهدي مولا جي ڪلام جي تشريح ڪري اسان جهڙن اڻجهن لاءِ هڪ رستو جوڙي ڇڏيو آهي، ته جيئن هر عام و خاص ان رستي سان هلي منزل مقصود تي پهچي سگهي. ”سپڻي پڳيون سين حدون“ ۾ سرڪار سمر سائين جن تصوف جا اهي اهم نقطو وضاحت سان بيان ڪيا آهن، جن جي پروڙ تمام گهٽ فقراءَ کي آهي. فقيري صرف گهڙو پائڻ، راڳ روپ ڳائڻ يا ڪنا ڪولابا پائڻ سان نه آهي. اهي ته صرف فقيري حال ڏاڳا آهن، انهن سان گڏوگڏ دل جو فقيري ڏانهن مائل هجڻ ضروري آهي. نه ته رڳو اهي حال ڏاڳا پائڻ منافقي آهي. ان جو مطلب ته اهو ٿيو ته اندر هڪڙي ٻاهر بي يا وري ”ظاهر مومن باطن ڪافر“ اهڙي تير کان بچڻ لاءِ ”سپڻي پڳيون سين حدون“ جو مطالعو ڪرڻ فقير جي هر طالب لاءِ ضروري بڻجي ٿو.

”اها موج مدامي، ماڻين تون

وري طرف نه ٻئي، ڪنهن تائين تون

انهي مام مهديءَ، واري هج محڪم“ عهدی مول

فقير همراز علي

(وسجود)

(منگو) طويو ڏيرو

◀ شارح ▶

”سپڻي پڳيون سين حلون“ جا شارح فقير سرڪار سيد سمر علي سائين جهانپه جن آهن جن 24/12/1988ع ۾ شريعت ۾ غلام رسول شاهائي بلوچ صاحب طريقت ۾ فقير خريد علي شاهائي، جن جي اسرار تي مهدي مولا جي ڪلام جي تشريح کي مڪمل ڪيو.

سرڪار سمر علي سائين جن ڪتاب ”مهدي ٿيو مهدار“ جا مرتب پڻ آهن، جنهن جي هيٺ تازوئي ڇپائي منظر عام تي آندي وئي آهي. سرڪار سمر علي سائين جن هادي مهدي اڪيڊميءَ جو بنياد رکي جهانپه خاندان کي هڪ نئو رخ ڏئي ڇڏيو آهي. هادي مهدي اڪيڊميءَ هيٺ صرف ٻه ڪتاب منظر عام تي آندا آهن. پر آهسته آهسته هن اڪيڊمي مان ڪافي سارا ڪتاب، رسالا ۽ ڪوڙ سارو لڪل مواد جيڪو هيٺ تائين اظهار نه ٿي سگهيو آهي، اهو ضرور هن اڪيڊمي مان پترو ڪيو ويندو. هادي مهدي اڪيڊمي نه صرف ڪتابي دنيا تي ڪم ڪري رهي آهي، پر ٻيا به ڪوڙ سارا نڪ ڪم ڪرڻ هن اڪيڊميءَ جي منشور جو حصو آهن. سرڪار جن محسوس ڪيو ته اڪيڊمي ۾ محدوديت اچي وڃي ٿي جڏهن ته اسان کي عوام الناس جي پلائي لاءِ ڪوڙ سارا ڪم ڪرڻا آهن ان لاءِ اڪيڊمي کي سوشل ويلفيئر ايسوسيئيشن ۾ تبديل ڪجي، ۽ هاڻي اڪيڊمي، هادي مهدي سوشل ويلفيئر ايسوسيئيشن جي نالي سان سڏجي ٿي. سرڪار سمر علي سائين جن ڪل علم آهن، سندن کان ڪوبه علم لڪل نه آهي. سنڌي، سرائڪي، اردو، انگريزي، فارسي، هندي ٻولي ۽ علم لدني جي مهارت سان گڏوگڏ سُڙ ۽ سنگيت جا ماهر پڻ آهن. سرڪار جن جي ظاهر ۾ تمام گهڻي شاعري ڪونه آهي، پر ڪجهه شعر ضرور آهن. جيڪي ”سپڻي پڳيون سين حلون“ ۾ شامل ڪجن ٿا، جن منجهان معلوم ٿيندو ته سرڪار جن شاعري جي وزن بحر کان به ڪافي واقف آهن.

هت هٿيڪا پير پڪڙيل، جڪڙيل آهي جيءُ
پري پيالو پيءُ، ته گوندر لهن غم جا



هت هٿيڪا پير پڪڙيل، جڪڙيل آهي جند
ڪونهي واندو ڪنڌ، وچ اڏيءَ ڪات جي

ڪٽ ڪلالن سين ، پنهنجو ڪپيل ڪنڌ
 ڪاڏي ڪرين پنڌ ، ويندڙي ويل وصال جي



ڪڏهن موج مستيءَ جي ، ڪڏهن هستيءَ منجهه حرام
 ڪڏهن دنيا دام ، ڪڏهن راحت روح جي



چڏيم چيڪ چوڙي ، پنهنجو ٻوٽ ٻيهر
 نفس جو نوالو ٿيو ، پوريون ۽ گيهه



ڇاڪ چڪيا وڃن ، چڪيس ڪين ڇاڪن
 پل پل پور پون ، ڇاڪن جي چڪڻ جا



ڇاڪ چڪي ويا ، ڇاڪن ڪين چڪياس
 مٺا ۽ جياس ، پسڻ ڪاڻ پرينءَ جي



ڇاڪ چڪي ٿيا چور ، چور وڃي ٿيا ڇاڪ
 اندر ٿيو اوطاق ، هر دم حوالي هوت جي



سين مير آساڳيو ، ري جو رڳو آ راڳو
 علي اصل کان آڳو ، اوڙڪ فقير جو

(سرڪار فقير سمر علي سائين)

ٻاران

(هادي مهدي سوشل ويلفيئر ايسوسيئيشن)

اشاعت جي حقيقت

”سڀئي ڀڳيون سين حدون“ جو ڦوٽو اسٽيٽ قلمي نسخو شريعت ۾ گداحسين سهڻو طريقت ۾ صنعت علي فقير اسان وٽ کڻي آيو، ۽ اچي چيائين ته هي مهدي سرڪار جي ڪلام جي تشريح تمام سهڻي ٿيل آهي. پر خبر نٿي پئجي سگهي ته هي تشريح ڪنهن ڪئي آهي. تنهن تائين فقير صنعت علي اڃان سرڪار سمر علي سائين جن جو ظاهر ۾ طالب نه ٿيو هو، پر پوءِ به محبت سرڪار جن سان بي انتها رکندي هو. هينئر ته فقير پنهنجي مرشد جو سچو پڇو عاشق آهي. مطلب ته پوءِ اهو ڦوٽو اسٽيٽ رجسٽر اسان پڙهڻ شروع ڪري ڏنوسين پڙهڻ سان اسان فقير مهدي مولا جن جي ڪلام جي ٿيل تشريح مان تمام گهڻا متاثر ٿياسين. اسان گداحسين (فقير صنعت علي) کان معلوم ڪيوسين ته هي انمول تحفو اوهان کي ڪٿان هٿ آيو آهي. گداحسين جوابن فرمايو ته اسان کي هي نسخو مهراڻ انجنيئرنگ يونيورسٽي ۾ غلام رسول شاهائي (بلوچ صاحب) جي ڏوهڻي ڪاشف علي شاهائي وٽان مليو آهي. پوءِ آءٌ ڪتاب جا اکر ڏسي ڪجهه اندازو لڳائي ويس ته هي ڪرم سرڪار سمر علي سائين جن جو ٿيل آهي، ڇو جو سرڪار جن جي ڪجهه هٿ اڪري مون وٽ موجود هئي ۽ رجسٽر جي آخر ۾ لکندڙ جي جاءِ تي س، ع لکيل هو جنهن مان اسان جو شک پڪ ۾ بدلجي ويو، پر پوءِ پڪ مٿان پڪ ڪرڻ لاءِ گداحسين (صنعت علي فقير) ۽ آءٌ سرڪار جن وٽ ان ڦوٽو اسٽيٽ رجسٽر سوڌا وڃي پهتاسين. ڪجهه دير کان پوءِ مون سرڪار جن کي عرض ڪيو ته مولا هي هڪ رجسٽر اسان کي هٿ آيو آهي، جنهن تي مهدي مولا جي ڪلام جي مڪمل تشريح ٿيل آهي اها خبر نٿي پئجي سگهي ته هي تشريح ڪنهن ڪئي آهي. سرڪار جن ان رجسٽر تي سراسري نظر وجهي فرمايو ته هي اوهان کي ڪٿان مليو آهي. مون عرض ڪيو ته سرڪار هي گداحسين (صنعت علي فقير) کي مهراڻ انجنيئرنگ يونيورسٽي ۾ غلام رسول شاهائي (بلوچ صاحب) جي ڏوهڻي ڪاشف علي شاهائي وٽان تحفي ۾ مليو آهي تنهن تي سرڪار جن فرمايو ته هي تشريح اسان خريد علي فقير شاهائيءَ (بلوچ صاحب) جي اسرار تي 1988ع ۾ ڪئي هئي.

وڌيڪ مالڪن فرمايو ته هن تشريح جو اصل نسخو سرڪار پاڪ مهدي مولا جي تڪيه مبارڪ تي اسان جي هجرت دوران رهجي ويو هينئر اسان وٽ به هن جي ڪاپي ڪونهي تنهن ڪري ان رجسٽر تان هڪ ڦوٽو اسٽيٽ ڪاپي اسان کي به ڪرائي ڏيو. پوءِ اسان ائين ئي ڪيوسين جيئن مالڪن فرمايو.

ڪجهه ڏينهن گذرڻ کان بعد مون گدا حسين (صنعت علي فقير) کي چيو ته آءٌ پنهنجي مرشد پاڪ سرڪار ڄاڻي جمال سائين جن جي رسالي (بحرالبقا) جي ڪمپوزنگ ڪرائي رهيو آهيان جيڪڏهن توهان جو به خيال هجي ته هن مهدي سرڪار جن جي ڪلام جي تشريح کي به ڪتابي شڪل ڏيارجي تنهن تي گدا حسين چيو ته سرڪار سمر علي سائين جن کان امر وٺو ته آءٌ حاضر آهيان. پوءِ ٻنهي اچي مالڪن کي پنهنجي خيال کان آگاه ڪيوسين سرڪار جن امر ڏيندي فرمايو ته جيئن اوهان جو خيال هجي ڀلي چپرايو. پوءِ گدا حسين جن چيو ته ڪتاب جا سمورا اخراجات آءٌ پورا ڪرڻ لاءِ تيار آهيان، ۽ مون مالڪن جي حڪم تحت ڪتاب جي ترتيب ۽ ڪمپوزنگ پنهنجي ذمي ڪنئين. پوءِ ڏينهن رات هڪ ڪري ”سڀئي ڀڳيون سين حلون“ کي مڪمل ڪري منظر عام تي آندوسين. جيڪو هينئر اوهان فقراء جي هٿن ۾ موجود آهي سرڪار سمر علي سائين جن جا اسان تمام پاڻ تي اڻڳڻيا احسان پايون ٿا جو اسان ان جي لائق ناهيون ته اسان مالڪن جي شرح جا مرتب بشجون پر هي هڪ سندن ڪرم آهي جو اسان جهڙي حقير بندي کي ايترو وڏو شرف عطا ڪيوائن.

(وسجود)

فقير همراز علي. (منگهو)

ساکن ص. پوکيرو

✽ هر سان هڪ هيڪان ✽

واعتصموا بحبل الله جميعا ولا تفرقوا (القرآن)

(ترجمون) الله جي رسيءَ کي مضبوطيءَ سان پڪڙيو ۽ ٽولا ٽولا نه ٿيو.
الڳ الڳ ٽولا يا گروپ ٺاهڻ يا جدا جدا فرقا ۽ مذهب جوڙڻ اهڙي عمل کان خداوند ڪريم منع فرمائي آهي.

اهل ظاهر وارن جي طريقت کي ناقص قرار ڏيندي، اهل الله ”هر سان هڪ هيڪان“ جو درس ڏنو. ماضيءَ ۾ جن درگاهن تي محبت، پريم، حقيقت، حق ۽ هيڪڙائي جا اسڪول کليل هوندا هئا، اڄ انهن درگاهن تي بندوقن، لنين، ڪهاڙين کان سواءِ ٻيو ڪجهه نظر نٿو اچي. سڀڪو سير لڳو پيو آءِ پاءِ ٿيڻ لاءِ ڪو تيار ناهي. ”آهي عجب اهو ارمان ٿيو، ڪاهي گادين ۾ گمسان پيو“
”فقير علي نواز هيسباڻي“

اسان جا گادي نشين حضرات سواءِ پهري دارن ۽ گارڊن جي اندر ٻاهر نٿا نڪري سگهن. انهن سان ملڻ غريب غريبي جي وس کان ٻاهر آهي. اولياءِ الله کي ڪوبه خوف ناهي هوندو، هو لاجوف هوندا آهن جيڪي آهن ئي حيات الحيات سي ڪيئن موت کان ڊڄندا.

پهرو بيهارين پاڻ تي، توکي ڏوهو آهي ڊپ

نيت تنهنجي ۾ نانگ آ، سيني سُرئي ٿو سڀ

ان اوليا لاجوف عليهر ولاهر يحزنون، شرڪ نه تنهين ۾ شڪ

جانڻ ڇن جنهين ڏٺو حق، خوف نه تنهين خطرو

”فقير جانڻ ڇن“

هڪ ته فقيرن جي آل اولاد ۾ خانداني اختلافن درگاهن جو سڪون ڦٽائي ڇڏيو آهي. ٻيو وري جدا جدا سلسلہ جوڙي فقيرن کي الڳ الڳ ٽولن ۾ تقسيم ڪيو ويو آهي. سڀئي فقير درويش اصل ۾ هڪ ئي وجود جون الڳ الڳ صورتون ضرور آهن، پر الڳ الڳ وجود ناهن. اگر سڀني فقيرن درويشن جي سلسلن کي غور و فڪر سان ڏٺو وڃي، ته ڪل فقير هڪ ئي نظر ئي جا قائل آهن. سڀئي فقير صورت جي سير جون ڳالهيون ڪن ٿا، نفي اثبات جو فلسفو سمجهائن ٿا، حد لاحد کان واقف ڪرائن ٿا ۽ ”من خدايم“ جو نعرو هڻن ٿا مطلب ته فقيرن ۾ ڪوبه فرق نه آهي، فرق آهي ته اسان جي ڏسڻ، سوچڻ ۽ سمجهڻ ۾ فرق آهي.

فقيرن جي ملڪ تي ڪا به وڻي يا ويڇو ناهي حقيقت ۾ ته نوري ۽ ناري به هڪ آهن. هي ته آهن ئي نور اعلیٰ نور سي کيئن فرق رکندا، بيدل سائين جي شعر وانگر ته:

هڪ ئي رانجهو پهرڻ والا، لکين هزارين چولا

هي لکين ديهيون سندس ئي چولا آهن. اصل ۾ هڪ ئي سهڻو آهي جيڪو سڀني ۾ سمايل آهي.

(ي) يقين دي نال صحيح سڃاڻر، آدم الله ٿي آيا هي

مير محمد ع علي ٿي، هر جاءِ ٿل هلايا هي

ڪٿي در محمد داتا، ڪٿي ڄاڻي جمال سڏايا هي

”فقير ڄاڻي جمال سائين“

طالب ۽ مطلوب ۾ ڪوبه فرق ڪونه آهي، طالب مان ئي مطلوب ٿيندو آهي جيڪو طالب آهي سوئي مطلوب آهي. جيستائين ڪو طالب نه آهي، تيستائين اهو مطلوب ئي نٿو سگهي، ڇو ته مخدوم اهو آهي جيڪو خادم آهي.

جنهن جنهن لٽي، جنهن جنهن جي دل

تنهن تنهن چيو، تنهن کي خدا

”فقير در محمد سائين“

اها حقيقت آ ته جنهن صورت جنهن کي موهيو اهو ان جو پرستار ضرور ٿي پوي ٿو. پنهنجي محبوب يا مرشد جهڙو ڪنهن کي به ڪري نه سگهيو، پر ان جو مطلب اهو نه ٿيندو ته پنهنجي هاديءَ جي تعريف ڪندي ڪنهن ٻئي جي مرشد جي بي ادبي ڪري وجهجي. ڇو جو ٻيو ته آهي ئي ڪونه، آهي ئي هڪ باقي صفاتي صورت جا نقش الڳ الڳ هجڻ ڪري نفرت جو پوڻو ناهي پوکڻو. هي ته مرشد جي ڳالهه آهي پر ڪنهن به عام صورت کي به گهٽ ناهي ڀانئڻو. (خلق آدم علي سورة) يعني اسان خلق ڪيو سي آدم کي پنهنجي صورت تي. تڏهن ته فقير پنهنجي طالبن کي اها تلقين ڪئي، ته توهان هر هڪ سان مالڪ سائين ڪري ملندا ۽ ڪيڪاريندا ڪريو. منهنجي مرشد پاڪ مولا ڄاڻي جمال سائين جن جي فرمان مطابق ته:

مالڪ سارا جهان، بنا رب دي صورت نه ڪائي

هي سارو جهان ئي مالڪ آهي سواءِ رب پاڪ جي ڪا به صورت نه آهي.

باقي ڏور ڪڍي ماڻهن ڪرڻ وارا ڪڏهن به هن راز کي نه سمجهي سگهندا. صوفيءَ جي سير ڪرڻ جو انداز ئي اهو آهي، ته هو هر حد کي پيچي لاهڻ ٿئي ٿو. جيڪي لاهڻ ٿيا انهن کان ”تون ۽ مان“ جي ٻولي وسري وئي. اهي صرف تون ئي تون ۾ گم آهن. انهن کي هر جاءِ هادي نظر اچي ٿو.

هر صورت حق پائن ٿا، تڏهن صوفي اچي سر نائن ٿا
”خوش خير محمد سائين“

”سڀئي ڀڳيون سين حدون“ ۾ اهڙا ڪوڙ سارا سبق ۽ سمجهاڻيون آهن، جن کي پڙهڻ ۽ پرڇهڻ گهرجي ورنه ريجھ ۾ رهجي ويندو، ۽ ڪجهه به حاصل ڪين ٿيندس.

هجت حسن سان جن ڪڍي، تن وڃائي ويهي وهي
ان ريجھ ۾ ويڙا وهي، تن کان سرت وٺي ساري سڄي

”مهدي مولا“

سرڪار سمر علي سائين جن انهيءَ ڪلام جي تشريح ڪندي فرمائن ٿا، ته حسن جو رڳو طواف ڪرڻو آهي. ان کي ڇهڻو ناهي جيڪڏهن هٿ لائبو ته هٿ ڪارو جي منهن لائبو ته منهن ڪارو وڌيڪ فرمائن ٿا، ته پاڻ پائن ٿا ۽ نافرمان ڪرڻ کي به هجت سڏيو ويو آهي. خودي، وڌائي، انا ۽ پاڻ پائن ٿا اهي سڀ لکڻ ۾ الڳ الڳ الفاظ آهن. پر اهي سڀ هڪ ئي مقصد ۽ مطلب لاءِ استعمال ٿيندڙ آهن. انهن الفاظن کي فقيرن، درويشن نظم توڙي نثر ۾ تمام گهڻو ننڍيو آهي، پر پوءِ به ناسمجھ ۽ مورڪ مادا انهيءَ انا کي ٻڪ هنڻيون پيا آهن. اها ئي نافرمان ٿي آهي جيڪا سڀ سرت کسي ٿي ڇڏي.

”سڀئي ڀڳيون سين حدون“ هڪ ڪتاب نه پر رهنمائي ڪندڙ رهبر آهي، هن تشريح کي پڙهندڙ ڪڏهن به گمراه نٿا ٿي سگهن. پر هم تن من ٿي پڙهڻ جو شرط ضرور آهي.

(وسجود)

مرتب
فقير همراز علي (منگٿو)
ساکن صوڀو ديرو

(تائثرات)

فقير پاڪ مهدي مولا جي ڪلام پاڪ جي شرح سڀني ڀڳيون سين حدون تي تائثرات لکڻ لاءِ اسان کي فقير همراز علي جن چيو. جنهن لاءِ ڪتاب جي شارح پاڻ مالڪن فقير سمر علي مخدوم جهانپهه جن کان به امر جي عنايت ٿيڻ مگر هن لکير جي فقير کي لفظ ڪٿان اچن سي سمرڙي ۽ سمانجن، پر پوءِ به همت مردان.....! تائثرات لاءِ ڪتاب سان گڏ چار شخصيتون قابل تعريف لاءِ چونڊيم.

1 فقير پاڪ مهدي مالڪ :- پاڻ مالڪن جون 54 ڪافيون ۽ ڪجهه اٿپورو ڪلام ڪتاب جي زينت آهي. پر سندن ظاهري زندگي تي نظر ڦيرجي ٿي ته مالڪ جو ڪلام ڪافي تعداد ۾ هوندو. مگر عدم توجهي جي ڪري سڀ سهيڙجي نه سگهيو آهي. جو پاڻ محفلن ۾ پنهنجو ڪلام ڳائڻ جي اجازت ڪونه ڏيندا هئا. يا وري ائين به ڪونه آهي ته ڪو شاعري ٿي سڀ ڪجهه آهي. يا شاعر ٿي ڪل علم آهي. فقيري ته ڪا سلهار ٿيل ڪانه آهي. فقير پاڪ جن ته فقر ۾ به نيون سوکڙيون متعارف ڪرايون.

1. شرعي نالي کي طريقت ۾ تبديل ڪرڻ، فقير پاڪ جن کان پهريان اهو ڪم ڪنهن به صوفيءَ ڪونه ڪيو هو. جو نالي جي نسبت ولایت جي مالڪ صوفين ۽ ولين جي پيشوا حضرت علي عليه السلام سان ڪئي هجي حقيقت به اها آهي ته طريقت به، نئون جنم اٿس جو جز ڪل سان يا قطرو سمد ۾ سمانجي ٿو. ته پوءِ جُزُ جُزُ يا قطرو قطرو ڪونه ٿو رهي.

”جي سڃاڻين پاڻ کي، ساڳو آن سلطان تون

عهد جو اولو ڪري، آئين ٿي انسان تون“

2. هي جيڪو گيڙو ويس عام آهي اهو به عام نه هو. پر پاڻ مالڪن انهيءَ ويس کي عام ڪيو.

2 فقير سمر علي مخدوم جهانپهه :- پاڻ مالڪن جي ٿناءَ ته منهنجي سمجهه سرت کان مٿاهين آهي. ذاتي مشاهدن ۽ تجربن ۾ گهڙڻ يا پردو کڻڻ جي ڪوشش ڪونه ٿو ڪريان باقي ايترو ضرور آهي. ته سمر مولا جن هيءَ تشريح لکي نه فقط اسان اڻوڃهن تي احسانن ۾ اضافو ڪيو آهي. بلڪ علم وارن کي به هڪ نئين راهه بخشي آهي.

ٿورا نه ٿورا، مون تي ماروئڙن جا، پلائي پيرا، ڳڻي ڳڻيان ڪيترا (شاه)

جيئن ته اولاد ٻن قسمن جي آهي 1. روحاني 2. جسماني، روحاني اولاد پاڪ ۽ بقا واري آهي سمر پاڪ جن مهدي مالڪن جا روحاني اولاد آهن باقي ظاهري سندن رت جو رشتو آهي، پر ذڪر ڪونه ٿو ڪجي جو ان جي ايتري اهميت آهي ئي ڪانه.....! فقير سمر علي جن جي تعليم ۽ تربيت ٿيل ئي پاڻ مالڪن کان آهي، ته پوءِ تشريح لکي هزارين حقن مان فقط هڪ حق ادا ڪيو اٿن، ۽ ٻيا حقيقي حق وري طريقت کي قائم رکندي ادا ڪري رهيا آهن.

جيئن ته ولایت وارن جا ٻه قسم آهن 1. علامتي 2. ملامتي. علامتي ته عام آهن مگر ملامتي خاصن خاص ٿين ٿا، انهيءَ لاءِ مالڪن جو هجرت وارو واقعو ڪافي آهي ڇا ڇا نه وهيو واپريو؟ اصل ۾ دوستيءَ جي ميدان ۾ ملامت کان وڌيڪ ڪا ٻي شيءِ آهي ئي ڪانه. لَآن الْعَلَامَةُ رَوْضَةُ الْعَاشِقِينَ وَنَزْهَةُ الْمُحِبِّينَ رَاحَةُ الْمُشْتَاقِينَ وَسُورَةُ الْمُزِيدِينَ ملامت عاشقن لاءِ باغ، محبت ڪرڻ وارن لاءِ خوشبوءِ، مشتاقن لاءِ راحت ۽ مريدن لاءِ خوشي هوندي آهي. بس ائين جوان ته!

لنگ ڪڍيائون لانگ، موٽي ڪن نه مسح

جا اسلامان اڳ هئي، سان سٿائون بانگ

سامي ڇڏي سانگ، گڏيا گورڪ ناٿ کي (شاه صاحب)

3 فقير همراز علي ”منگتو“ :- ڪوڙ ساريون ڪيرون لهڻيون! فقير همراز علي جيڪو صوفيو ڏيرو جو رهائشي، سائين جائي جمال هيسباڻي فقير جو طالب آهي هن درويش ته حد ڪري ڇڏي آهي جو ”سڀ ۾ ساڳيو“ نه فقط چوڻ بلڪ ڪري به ڏيکاريو اٿس، جو طالب هڪ گاديءَ جو ۽ ڪم ٻئي لاءِ ڪيائين، پر هن به ته پٺيان ئي ڪونه جو ”ٻڙاڏو سو سڏ“ تي عمل پيرو ٿي اچڻ ڪنهن ڪنهن جو ڪم آهي. ورنه هن نفسا نفسيءَ جي دور ۾ هر گاديءَ جي اندر ئي چنڊا پٽ لڳي پئي آهي، پر هن کي ڪا ستي سٺاڻ جي اهڙي ته پيل اٿس جو سڄو صورت جو سجودي ۽ سلامي آهي، پر ڪوڙسارا صوفي ڏسون ٿا دلچ ڳڻجيءَ ۾ پايو ۽ وتن ٻين جي مرشدن جي ڳلا جا گيت گونائيندا، پر هر مرشد طالب به ڪافي اهڙا آهن جيڪي انساني صورت ۾ جانورن واريون صفتون رکن ٿا. ليڪن جانورن ۾ ته سٺيون صفتون به آهن. همراز جهڙا پارس آڱرين تي ڳڻڻ جيترا هوندا. جيڪي ٻئي جي مرشد کي به پنهنجو ئي يا ساڳيو ئي سمجهي مرادون مائڻ ٿا، ۽ ٻيائي کي بوڙيو وينا آهن. همراز رات ڏينهن هڪ ڪري هن ڪتاب جو ڪم ڪيو آهي.

ڪتاب جو نالو به سمر پاک جي صلاح سان سندن ئي تخليق آهي هن درويش واقعي ئي هندو مسلم، مذهب، مسجد، مندر، مڙهين، مرشدن ۽ گادين جي تفريقي واريون سڀئي حدون ڀڃي ڪم ڪيو آهي. پاڻ توحيد پڙهي ۽ لکي به ڄاڻي ٿو.

وينين نا وار ڪو، ستين ڪونهي سنگ

هوت هلندن کڻيو، جن انگن ڇاڙهيو انگ (شاه صاحب)

① گدا حسين سهت :- طريقت ۾ صنعت علي طالب فقير سمر علي جهانيه اسسٽنٽ ڊاريڪٽر واپدا لاهور. هن سدا مسڪرائيندڙ منڙي ماڻهون جو ذڪر نه ڪرڻ سان تاثرات شايد اڻپورا ٿيو وڃن. جنهن هڙئون وڙئون ڪوششون وٺي هن ڪتاب ”سڀني ڀڳيون سين حدون“ جي اشاعت ڪرائي آهي. کيسو به دل جي مٿان آهي، انهيءَ مان ڏوڪڙ ڪڍي نيڪ ڪر لاءِ ارڀڻ هر ڪنهن جو ڪم ڪونهي. نه فقط مالي بلڪه جاني به صنعت علي جون ڪوششون ۽ ڪاوشون امر آهن. هن ڪاهوڙي مرد مٿير عاشق ۾ اڃان اميدون وڌيڪ رکي سگهجن ٿيون.

عاشق سي چڻجن، جن تي عاشق پاڻ ٿيو

اهڙي رنگ رچن، سي عاشق معشوق ٿيا

بهر حال آءٌ آخر ۾ ائين چوندس ته شاعري جا شرح سميت ڪتاب ته ڪيترا ئي مارڪيٽ ۾ موجود آهن. مگر گهٽ ڪتاب آهن جن جي شرح به ڪنهن اهڙي فڪر واري فقير لکي هجي جيڪو علم اليقين، عين اليقين ۽ حق اليقين جي وادين مان واقف هجي باقي انهيءَ شرح مان فيض ۽ فائدو وٺڻ ته فقر يا فرد جي نيت ۽ عمل تي آهي. ها بس! جيڪو ماڻهون فقط نقص ڪيندو رهندو آهو بي فيض ۽ بي مرشدو ٿي رهجي ويندو. ايترو ضرور آهي جو عشق اڳيان علم جي حيثيت ڪانه آهي جيئن فقير پاک مهدي مولا جن فرمائن ٿا

عشق الاهي، ڪيو احسان، ڪونه پڙهيو سي ڪلمو قرآن

هاڻي هن ڪلام مان مراد يا مقصد آهو ڪٿيئن ڪونه آهي، ته ڪو پاڻ مالڪ علم کان آشنا ڪونه هئا بلڪه عشق ئي اصلي علم آهي، جتان ٻيا علم جنم وٺن ٿا.

پروفيسر عبدالرحمن کهڙو

جنرل سيڪريٽري

هادي مهدي سوشل ويلفيئر ايسوسيئيشن

(سنڌ)

((تاثرات))

انتھائي خوشيءَ جي ڳانڍهه آهي جو فقير شهنشاهه مهدي سرڪار جي ڪلام جي شرح جو ڪتاب (سڀئي ڀڳيون سين حدون) هادي مهدي سوشل ويلفيئر ايسوسيئيشن جي طرفان ڇپجي رهيو آهي اها شرح بينظير فقير مهدي مولا جي هڪ پياري طالب ۽ عاشق صادق فقير سمر علي جهانيان جن لکي، جن جبل ٽڪي گلدستو تيار ڪيو آهي. ڪتاب جي ڇپائيءَ لاءِ مالي سهائتا وري فقير سمر علي سائين جي هڪ طالب درويش گدا حسين سهتو عرف صنعت علي ڪئي آهي. جنهن لاءِ فقير کيس پنهنجي پاڇي ۾ رکي.

ڪتاب ترتيب کان ڪمپوزنگ جي نگراني ۽ ڪمپوزنگ کان ڇپائيءَ لاءِ محنت فقير همراز علي (منگتو) ڪئي آهي. فقير همراز علي فقير جمال جائي سائين هيسبائي جن جو طالب آهي، وري فقير جائي جمال سائين فقير خوش خير محمد سائين جي درگاه جو طالب آهي، ان پيار جي پورهئي لاءِ کيس هادي هميشه پنهنجي حفظ ۾ رکي.

خادم عباسي

چيئرمين

هادي مهدي سوشل ويلفيئر ايسوسيئيشن

سنڌ

(تاثرات)

گجھي ڳالھ لئڙ ، گجھه ڳولھي

خالق ڪائنات سونهاري سنڌ کي هر دور ۾ روحاني رهبرن ۽ ڪامل درويشن جي ڌرتيءَ جو رتبو بخشيو آهي. هتي عارفن اوليائن عشاقن ۽ صوفين جا سلسلا يا مڪتب فڪر گهڻو اڳ کان موجود هيا. ابو علي سنڌي سان منصور حلاج جو منصور (موجوده ضلع سانگهڙ ۾) اچي ملڻ ان ڳالھ جو واضع ثبوت آهي ته تصوف جي تند تنوار هتي گهڻي پراڻي ۽ آڳاٽي آهي. سنڌ ۾ مخدوم جهانيان جهان گشت جي اولاد مان فقير سيد غلام مهدي شاھ (عرف مهدي سائين) بن سيد اسام بخش شاھ بن حامد شاھ بن ڪامل شاھ بن سيد وڌيل شاھ شاھپور جهانيان تعلقه مورو ۾ آباد سادات جهانيان جا چشمر و چراغ ٿي گذريا آهن. سندن مڪتب فڪر تصوف جي تاريخ جو منفرد باب آهي. پاڻ فقير صاحب جن ننڍپڻ ۾ جڏهن حيدرآباد ۾ فقير سيد قطب علي شاھ جهانيان وٽ ويا ته کين ڏسي فرمايائون ته نينگر وڏي مٿيا وارو آهي يعني چمندي ڄام آهي. فقير سائين جي فقير شناس نظر برابر ”مهدي مٿياندار“ کي پرکي ورتو هو.

فقير مهدي سائين جي راه سلوڪ ۾ اختيار ڪيل سفرن ۽ تڪليفن جو داستان هڪ طرف آهي ته سندس مشاهدي ۽ مطالعي جون بي مثال ڪهاڻيون ٻئي طرف. پاڻ سنڌي، سرائيڪي جو اهڙو ته قادر ڪلام شاعر آهي جنهن جون تخليقات ادبِ عاليه جو درجو رکن ٿيون. فقير مهدي سائين جي ڪلام جو دل جي گهرائين سان مطالعو ڪبو ته اهو هڪ اهڙي پرلطف سفر وانگر محسوس ٿيندو جنهنجو هر منظر پنهنجي مسافر کي ڪيف ۽ سرور جي اهڙي ڪيفيت ۾ مبتلا ڪري ڇڏي ٿو جنهن جو اظهار لفظن ۾ بيان ڪرڻ ممڪن نه آهي. مهدي سائين وٽ صوفيائي فڪر جي گهرائي جو اهڙو معيار ڏسڻ لاءِ ملي ٿو جيڪو تمام ٿورڙن صوفي بزرگن وٽ آهي.

”پاڻ وڃائي پاڻ ٿي آيس ، پنهنجو آهيان پاڻ
ڪير آهيان ڪنهن کي ٿو ڳولين، سڀ ڪجهه توسان ساڻ“

فقير سائين جن وٽ لفظن جي استعمال جي ڪامل قدرت هئي جنهنجي ڪري سندن شعر جو هر لفظ غير معمولي اهميت رکي ٿو. هو زندگيءَ جي جنهن به شعبي بابت ڳالھ ڪري ٿو ته ائين محسوس ٿئي ٿو ته هو سموري زندگي انهيءَ

شعبي سان وابسته رهيو.

وڻج وهائج يار نه پيو ڪو، وحدت وارو ڪر واپار

ڪوبه وڏو شاعر پنهنجي ڳوٺ شهر واهڻ وسڻي يا آسپاس جي رهواسين لاءِ هڪ آفاقي بشارت بڻجي ايندو آهي. هو نه صرف زندگيءَ جو گمشده معنائون ۽ مفهوم سمجهائيندو آهي مگر رمز ۽ اسرار جون منزلون ماڻڻ لاءِ وقار ۽ حوصلي سان اڳتي وڌڻ جا گر پڻ سمجهائيندو آهي. جهڙي طرح هر چاڪ گريبان شخص ديوانو نه ٿيندو آهي. تئين لفظن جا انبار لڳائڻ وارو هر شخص شاعر نه ٿي سگهندو آهي، اهڙي طرح اشعارن ڪنارن تشبيهن سان ڪيڏڻ وارو هر شاعر فقير مهدي سائين جهانيان نه ٿي سگهندو آهي. ڇو ته مهدي سائين آڏو فڪر ۽ فن جي دنيا ۾ اهو اچي جيڪو منصوري مام پروڙي سگهي، عبدیت جي اولي مان نڪري وڌي واک چئي ڏئي ته ”فنا بقا جو سير ڪيوس، لاشڪ ٿي لاثاني“

سنڌ جي ناميارن محققن توڙي نام نهاد نقادن جيڪڏهن چاهيو آهي ته ذري ڪي پهاڙ ڪري پيش ڪيو آهي مگر فقير مهدي سائين جهانيان جهڙي صوفي شاعر کي هڪ مخصوص عينڪ واري نظر سان ڏسي ان کي فقط ڪنهن خانقاهي نظام سان ڳنڍيل شاعر سمجهي ڪنهن ننڍڙي صوفي شاعر جي درجي کان اڳتي نهارڻ لاءِ تيار نه ٿيا. اها هڪ پرپور ادبي بي انصافي آهي. فقير سائين جي زندگيءَ جي انيڪ روشن رخن کي ڇڏي ڪري فقط سندس فڪر جي پرپور پرچار ڪجي ته اڄ اسان کي روشن خيال معاشري جي قيام ۾ پرپور مدد ملندي.

مان ننڍ پڻ کان وٺي فقير سائين جي ڪلام جو مطالعو ڪندو رهيو آهيان ۽ اهو گڏ ڪرڻ جو اعزاز به آهي. جهانيان خاندان جي هڪ سهڻي سيد ثمر علي جيڪو تصوف کي رابط حيات سمجهي پنهنجي پل پل کي سڃايو ڪري رهيو آهي ۽ هو صوفي فقيري گهراڻي جي چشم و چراغ هجڻ جي ناتي ۽ اعلى تعليم يافته هئڻ ڪري صوفيان فڪر جي باريڪ نقطن کي پوري ريت پروڙي ٿو. هن جڏهن محسوس ڪيو ته ماڻهون تصوف جي مکيه لفظن کان ناواقفيت سبب اصل سبجيڪٽ کان پري ٿي رهيا آهن تنهنڪري تمام گهڻي محنت، جاکوڙ ۽ عرق ريزيءَ سان فقير سائين سرڪار جي ڪلام سراپا الهام جي شرح لکي ورتي آهي. هي شرح ثمر علي سائين جي صوفيائي سوچ جو مظهر ۽ مطالعي ۽ مشاهدي جو عين ثبوت آهي. سائين نه فقط لغوي انداز ۾ لفظن جي وضاحت ڪري هر پڙهندڙ جي ڄاڻ ۾ اضافي جي ڪوشش ڪئي پر هن فقير سائين جي ڪلام جي

مصرع واري شرح کلي عام تصوف جي طالبن لاءِ وڏي آساني پيدا ڪئي آهي
سندن پورهيو وڏو مان مرتبو ۽ قدر لهڻي ٿو ۽ يقين سان چئجي ٿو ته علمي
حلقن وٽ وڏي حيثيت رکندو.

مان هن سموري محبت پاڻي من ۾ روڙيل رندن لاءِ سيد ثمر علي کي
مبارڪون پيش ڪريان ٿو ۽ ان قلمي ڪاوش کي سالڪن ۽ طالبن جي هٿن
تائين پهچائيندڙن جي مرشد ۽ مربي رهنما سان اٿاهه محبت جو اعتراف ڪريان
ٿو.

”مرد ميدان ملهايو ”مهدي“ نينهن نياپو نهرو آ“

ڪامران جو گهر

رائيپور

29/09/09

الطاف اثير

اڳوڻو ڊائريڪٽر سچل چيئر

شاہ عبداللطيف يونيورسٽي

خيرپور (ميرس)

تعارفات

سرڪار فقير مهدي سائين جن جو ڪلام ننڍي هوندي کان وٺي فقيرن کان ٻڌندا پئي آياسين پر تنهن هوندي به فقير پاڪ جي ڪلام جي باطني معنيٰ ۽ مقصد کان تمام گهٽ ڄاڻ هئي. ”سڀئي ڀڳيون سين حلون“ جي شرح جو مطالعو ڪري تمام خوشي ٿي ته هي ڪتاب اڳتي هلي تصوف کي سمجهڻ لاءِ تمام گهڻو مددگار ثابت ٿيندو صوفي ازم جي سوره سرڪار فقير نانڪ سائين جن جي ڪري اسان جي هن هڪ ننڍڙي شهر اڳڙا کي پوري سنڌ هند ۾ تمام گهڻي مقبوليت حاصل آهي.

گر هوڪي ويڪ نظارا، محبوب ڪي صورت ۾

(نانڪ فقير)

اسين سڀئي اڳڙا واسي تمام گهڻا خوش نصيب آهيون جو اسان جي شهر تي شهنشاه فقير نانڪ سائين جن جي باجهه ۽ شفقت اڳي هئي وري مٿان فقير سرڪار سمر علي سائين جن جو اڳڙا پرپاسي ۾ محبتي مٿخانو قائم ڪرڻ، اسان اڳڙا وارن لاءِ اعزاز آهي. فقير سرڪار مهدي سائين جن به تمام گهڻو اڳڙا ۾ ايندا هئا منهنجي چاچا سائين جي اوطاق تي فقير سرڪار مهدي سائين جن جي مون گهنگار کي بچين ۾ زيارت نصيب ٿي هئي.

پنهنجي پاڪ پسير پيشاني، لڻا خوف خطر خفقاني

(مهدي سائين)

ان کان علاوه منهنجو وڏو ڀاءُ شريعت ۾ منير احمد ۽ طريقت ۾ فقير سدير علي جيڪو هيئر تازوئي فقير سرڪار جائي جمال هيساڻي جن جا طالب ٿيا آهن جيڪو اسان خصوصن تنيا قوم ۽ اڳڙا واسين لاءِ مبارڪ باد جو باعث بڻجي ٿو.

ڪير آهيان ڪير ٿي آيس، ڪير لهي مونکي ڳولهي

خيال چوي خود خالق آهيان، آهيان آدم جي اولي

(فقير جائي جمال)

شهر اڳڙا تي اهڙن سهڻن فقيرن جي باجهه سان گڏوگڏ هن شهر جي گلين گهٽين ۾ درويشن جا پاڪ قدم گهمائڻ ڪنهن عظيم خوشيءَ کان گهٽ ناهي.

موهي مست ڪري دل ماندي، بالا بينظير ڪئي آ

ڪنهن ڪئي فقير ڪئي آ

فقير کان سواء ڪوبه دل جي تخت تي حاڪم نه ٿو ٿي سگهي. فقير سرڪار مهدي
سائين جن جي ڪلام جي شرح کي مڪمل ڪرڻ سرڪار سمر علي سائين جن جو هڪ
اعليٰ ڪرشمو آهي جنهن ڪرشمي مان ڪروڙين ماڻهو صوفي ازم جي سرهاڻ کان
واقف ٿي سگهن ٿا. آءٌ هڪ اديب هجڻ جي ناتي سنڌ ڌرتيءَ جي هر هڪ نوجوان کي
مشورو ٿو ڏيان ته زندگي ۾ هڪ پيرو ضرور ”سڀني پڳيون سين حنون“ کي پڙهندا ۽
هن ڪتاب کي سنڌ جي ڪنڊ ڪڙڇ ۾ پهچائڻ لاءِ مدد ڪندا ته جيئن هر هڪ کي حقيقي
زندگي گذارڻ جو مقصد ملي پوي.

نام ڏئيءَ جو ڪين وسار، هر دم بندا ره هوشيار

نظير احمد تنيو

ادبي سنگت پونٽ اگڙا

جو موجوده ڪائونسلر

(تاثرات)

بسم الله الرحمن الرحيم

فقير سائين مهدي سرڪار جي ڪلام جي شرح جو ڪتاب ”سڀئي ڀڳيون سين حلون“ تي به لفظ چوڻ يا لکڻ خصوصن منعجي لاءِ انتهائي مشڪل پر اعزاز ملڻ آهي.

سڀ کان پهريائين ته فقير سرڪار جو حضرت سچل سائين سان عشق لڪل ڪونه آهي ۽ ان کان زياده اهم ڳالهه منعجي والد ۽ مرشد سائين پير خواجہ عبدالحق جن ۽ سائين مهدي سرڪار جن جي هڪ ٻئي سان ذاتي تعلق ۽ محبت ڪنهن کان لڪل ڪونه آهي. منعجي لاءِ اها تمام وڏي فخر جي ڳالهه آهي ته مان ننڍي لاءِ زندگي ۾ مهدي سائين جن جو ديدار ڪير ۽ دعا ورتو ان کان وڌيڪ انتهائي اهم ڳالهه ته ظاهري طور سرڪار منڍي سائين کان بعد ۾ سائين ثمر علي سائين جفانيه مون تي هميشه مهربان رهيا آهن ۽ رهندا ۽ هي جو اڄ سندن ئي محنت، محبت ۽ جستجو جو نتيجو آهي ته هن خطي ۾ نه فقط فقير مهدي سائين جن جي پيغام جو سلسلو جاري ۽ ساري آهي بلڪه فقير ثمر علي جفانيه جن جي موجودگي هر عام ۽ خاص لاءِ ساڳيو ئي مهدي سائين جن جي ذات جو تحفو آهي مونکي هميشه تلاش رهي ته مهدي سائين جن جو ڪلام ڇپايل حالت ۾ محفوظ ٿئي ۽ اڄ ان خواب جي تعبير مان هن ”سڀئي ڀڳيون سين حلون“ فقير سائين جو لکيل ڪتاب جي صورت ۾ ڏسي رهيو آهيان جيڪا فقير ثمر علي جفانيه جن جي محنت ۽ ڪاوش جو نتيجو آهي جنهن تي کين جيترو به ساراهجي گھٽ آهي. ان سلسلي ۾ سندن طالبن، وڙين همراز فقير مگڻهار ۽ صنعت علي سهتو ۽ سندن ٻيا مددگار پڻ وڏي مبارڪباد جا مستحق آهن. ڇا ڪاڻ ته انهن هڪ وڏي محنت ڪري مهدي سائين جن جو ڪلام ۽ شرح مريدن ۽ سک وارن کي تحفو ڏنو آهي فقير سائين کين انهيءَ جو اجورو عطا ڪندو.

(آمين)

28-07-2009

دعاگو
ڊاڪٽر سخي قبول محمد فاروقي
سجاده نشين حضرت سچل سرمست رح

(((سڀئي ڀڳيون سين حدون جو ادبي جائزو)))

اسرار الہی جي وجود جو ڳولھائو ہمیشہ صوفي ئي رهيو آهي. جنهن پنهنجي حق موجود واري فڪر جي پوئلڳي ڪندي ڪائنات جي سڀني رنگن کي گڏائي ڇڏيو آهي. انهن سڀني ڪائناتي رنگن ۾ مرشد ڪامل جو وجود سڄي من ۾ هلچل مڃائي ڇڏي ٿو. مرده دلين تي مرشد جي حڪمراني وحدت واري وجود جي چٽائي ڪري ٿي. اهڙن ڪامل ولين ۽ مرشدن جو سلسلو ازل کان وٺي ابد تائين جاري رهندو. جيڪي پنهنجي روحاني راز ذريعي رستن تان پٽڪيل ماڻهن کي حق جي واٽ ڏيکاريندا رهندا. اهڙي صوفين واري سلسلي جو مهندار سائين سرڪار فقير مهدي جهانيا به هن ڌرتي جا اهڙا سڃاڻا سڀرين حق موجود وارا هادي آهن جن پنهنجي روحاني رمزن ذريعي ڪٿڻ ڇڙهيل دلين جو سرهو سينگار بڻجي ماحول کي معطر بڻايو آهي. سندن طالبن فقيرن به مرشد جي حق واري ٻولي ٻولڻ ۾ ڪا گهٽتائي ڪانه آندي آهي. اصل ۾ سڀني صوفي فقيرن، درويشن جو فيض پوري هند سنڌ ۾ ڦهليل آهي سونهاري سنڌ جا وروڪڙ، روڊ رستا گيڙو، جي گفتار ڪندا رهن ٿا. جهوڪ جي شهنشاهي، کان وٺي نوشهري جي نصيري نيھن تائين يا وري خوش خير محمد جي فنائي فڪر کان وٺي مهدي جي مهنداريءَ تائين هڪ اهڙو پيار، پریت، نيھن، نياز ۽ نوڙت جو نظارو اکين سامهون ايندو رهي ٿو. جنهن نظاري جي هر جهلڪ ۾ محبوب جو جلوو پسيو وڃي ٿو وجود جي ورقن کي سڪ سوز جي خيالن سان ڌوئي صاف ڪرڻ صوفيءَ جي ذات ۽ ڌانءُ آهي. جيئن لطيف سائين فرمايو آهي.

”صوفين صاف ڪيو، ڌوئي ورق وجود جو

تھان پوءِ ٿيو، جيئري پسن پرينءَ جو“

جهڙي طرح منهنجي ڏاڏا سائين نوشهرو نيھن جي سرواڻ سرڪار مرشد پاڪ صوفي شاه نصير سائين جن وحدت الوجود وارو رستو ٻڌائيندي فرمايو ٿو:

”مرشد محبوب منهنجو، سدا رهي سري

ظاهر باطن ساڳيو، آهي منجهه اڪير

اهو نيھن نصير، جنهن نانگا نيزي ڇاڙهيا“

اهڙيءَ طرح مهديءَ جي محبت جو ماريو نٿو ڪري سگهجي فڪر ۽ فهم جي ڦرهي هٿ ۾ کڻي حق جو هوڪو ڏئي منصوري ميدان تي سرگهورڻ مهدي جهڙي

مهندار جوئي ڪم آهي، جيئن پاڻ منصوري ۾ هٿندي فرمايو اٿن ته:

منصور واري مام تي محڪم، ڪوھ ڪيون ڪنھن جي ڪاڻ
پاڻ ويڃائي پاڻ ٿي آيس، پنهنجو آهيان پاڻ

ڪتاب ”سڀئي ڀڳيون سين حدون“ جو مطالعو ڪندي ائين محسوس ٿئي ٿو
منصوري معراج جو دڳ ان ئي انداز ۾ سمايل آهي. وحدت ۽ ڪثرت جي اونهائي
۾ وڃي مرشد جو ديدار ڪرڻ سرڪار مهدي سائين جهڙن فقيرن جوئي عمل آهي.
سندن شاعريءَ جو اکر اکر وحدت جي فڪر ۽ وڏائي سان ٽٽار نظر اچي ٿو.
سندن عشق جي اڏام جي ڪابه حد نه آهي. خوبصورت ڪافين ۽ خيالن ۾ مرشد
جي سونهن، ساپيا جو اندازو لڳائي سگهجي ٿو. پنهنجي محبوب جو چهرو پسڻ
سان خوف خطرا اڏامي وڃن ٿا ۽ جيئري جنت جون بهارون نصيب ٿين ٿيون
جيئن پاڻ فرمايو اٿن

پنهنجي پاڪ پسير پيشاني، ويا خوف خطر خفقاني
هٿن حجاب هليو ويو هڪ دم، نور رهيو نوراني
رنگ ڇڏي بي رنگ رهياسين، لاحد ۾ لاٿائي
ساهه صدق سرگهورڻ گهوريان، مهدي اڳيان مهماني

مرشد کي اثبات ڪرڻ جو مقصد ئي اهو آهي ته توهان ڪجهه به نه آهيو جيڪو
ڪجهه آهي اهو اوهان جو هادي ئي آهي! جنهن جو نه دل سان تعلق آهي نه وري
دماغ سان پر اهو روح سان ريجهيل آهي، جيئن مهدي سرڪار جن فرمايو ته:
”اڏائي جي ڪر اثباتي، ڏنا سڀ وسار“

مالڪ حقيقي جنت جو تصور ڏئي هن فنا واري جهان ۾ جنت جا نمونا پيش
ڪري بقا جو سڌو ڏس ڏنو آهي. مهدي سرڪار جن مالڪ جي ان فلسفي کي
روحاني انداز ۾ بيان ڪندي فرمايو ته

جيڪي آهي هتي، هُت ڇا هوندو
هتان ڪٿي اڳتي اٿئي ڇا هلندو

پنهنجو پاڻ کي سڃاڻڻ جو فلسفو سڀني صوفين جو مرڪز رهيو آهي، جيئن
سرڪار مهدي جن فرمايو،

پنهنجو پاڻ سڃاڻين، حق ڄاڻين
تون ته سارو سبھان آ، ٻيو نه ڪو گمان آ

سائين فقير مهدي سرڪار وحدت ۽ كثرت واري سوچ کي اهڙو ته چٽو ڪيو آهي جو سڀئي حدون پڄي پون ٿيون ۽ حقيقي مرشد جو ديدار نصيب ٿئي ٿو. سرڪار مهدي سائين جن حد لاحد جو سير بيان ڪندي فرمايو.

سڀئي ڀڳيون سين حدون ، ڪاهي پيا آهيون قصور ۾

انهيءَ قصور ۾ پيا آهيون ڪاهي، جيڪو قصور منصور مارائي
اڃان به سورن جون ستون ، هر دم آهيون حضور ۾

ڪٿي عاشق آهيون عذابي ، ڪٿي صوفي صاف ثوابي
ڪٿي برابر بدون ، آهيون نسوري ٺور ۾

حد لاحد کان لنگي اڳاهون ، پيا وري ڪهڙا پنڌ پڇايون
صورت واريون ستون ، گهايل آهيون انهيءَ گهڙ ۾

ڪٿي احمد ڪٿي احدي ، ڪٿي محمّد ڪٿي مهدي
ڪٿي مي پيون ٿا مدون ، پل پل آهيون انهيءَ پور ۾

سرڪار مهدي سائين جن مالڪ حقيقي کان وٺي سهڻي سردار ۽ پاڪ امامن کي به پنهنجي شاعريءَ جي آئيني ۾ آڻي محبوبيت جا چٽا رنگ پريا آهن. جيئن فرمايو اٿن ته:

ڪار قتل کان ڪنڌ نه ڪڍائج، ڪر بل وارو قرب ڪمائج

يا وري فرمايو اٿن ته:

بني هاشمي نور نرمل نرالي

ڏيون اٺ قطاران، بيشڪ بخش والي

هن ڪتاب جا شارح سائين سمر علي سرڪار جن جيڪي پڻ مهدي مهندار جي فڪر کي طالبن، فقيرن تائين پهچائڻ ۾ پنهنجي عملي، ادبي فيض فڪر جي ذريعي عشق جي اظهاري ڪئي آهي. سرڪار سمر علي سائين مهدي مهندار جي ڪتاب جي شرح ڪري پاڻ کي حق سچ وارو سچو اڳواڻ ثابت ڪري صوفيائي پريم جي جيڪا پرچار ڪئي آهي، ان جي ساراه ڪرڻ لاءِ لفظن جو سهارو وٺڻ هڪ اڻ ڪندڙ ڪوشش آهي. سمر علي سرڪار جن جي هي ڪوشش فقيرن، طالبن لاءِ هڪ اُتساه جو ذريعو آهي. فقير جو عجيب روحاني گانديپو آهي جنهن

ڳانڍاپي جي بنياد تي ڪامل وٺين جو پيغام سندن طالب تنوارن ٿا ۽ اها طلب تنوار، راڳ رهاڻ ۽ ادب اخلاق جي صورت ۾ عام ماڻهن تائين پهچي ٿي يا وري مرشد هاديءَ جو پيغام ڪتابي صورت ۾ به پهچايو وڃي ٿو، ان رنگ ۾ رڳيل فقير همراز ”منگتو“ جي قلبي ڪوشش روح کي راحت پهچائي ٿي فقير همراز نصيري نيهن جو نروار عاشق آهي. جيڪو فقير سائين ڄاڻي جمال جي عاشقي اسرار ۾ گم ٿي مختلف محفلون مڃائيندو رهي ٿو.

”سڀئي ڀڳيون سين حدون“ کي همراز فقير ترتيب ڏئي پنهنجي عشق جي علامت کي نروار ڪرڻ جي ڪوشش ڪئي آهي. سائين سمر عليءَ سرڪار جي شفقت کيس اهڙي ته جلا بخشي آهي جو سندس ترتيب ڏنل ڪتاب عشق جون اوتون ۽ جوتون ورهائي ٿو همراز فقير جي سڀني سنگت ۾ سرڪار سمر علي سائين جو طالب صنعت علي فقير موجود آهي. جنهن جي عشق پڻ هن ڪتاب کي هادي مهدي جي صورت پسان جي ڪوشش ڪئي. مرشد هادي کان اها دعا آهي ته ڪتاب، ”سڀئي ڀڳيون سين حدون“ جا سڀ خدمت گذار مهدي مهندار جو روحاني پيغام جهر جهنگ پهچائڻ ۾ ڪاميابي ماڻيندا ته جيئن حق سچ جي ٻوليءَ سان ڪوڙ، ٺڳيءَ ۽ مذهبي مامرن ۾ منجهيل ماڻهن کي روشنيءَ جو دڳ ملي.

شاهه نقشبندي تون سر الهی، تنهنجي آهي قائر سيد بادشاهي
(صوفي شاهه نصير)

سيد ابرار شاهه
چيڙمين
بزم ادب سنت (سوڀوڊيرو)
درگاه صوفي شاهه نصير
نوشهروفيروز

[[حرف حساب جو]]

چوندا آهن ته ڏڌل ڪير ٿئي ڪونه پوندو آهي. اهڙي طرح چٽل تير ۽ چيل شبد به واپس ٿي ڪونه سگهندا آهن.

شرح لکڻ کان اڳ به اهو من ۾ ضرور هو ته هيءَ جيڪا حرڪت تون ڪري رهيو آهين اها هڪ تمام وڏي هجت ٿي سگهي ٿي. ٿي سگهي ٿي مان مراد اها آهي ته جيڪڏهن هادي پاڪ حرڪت کي برڪت ڪري ڇڏي ته وس وارو آهي. باقي ته ورنه هجت آهي هڪ طالب کي ڪهڙي مجال آهي جو پنهنجي هاديءَ جي فرمايل ڪلام جي شرح ۽ معنيٰ ڪري ان کي ڪتابي صورت ڏي!!

پلو ٿئي بلوچ صاحب، فقير خريد علي جو جنهن اچي تپائي کنيو ته مالڪن جو رسالو ترتيب ڏنو وڃي، ان لاءِ توهان اتي تڪيه تي رهو ٿا پيا ۽ ڪار به انهيءَ رياضيت فقيريءَ ۾ ڏڌل آهيو ته پوءِ چون رسالي جو ڪم به ۽ جاءِ وصال جي ڦريو بهاري به گڏوگڏ ٻئي ڪم ٿيندا رهن. بلوچ صاحب کي مان ڏيڻ ته قبله فقير معراج علي رضا سائين جن جي حڪم مطابق اوس هو، پر پاڻ ۾ اهڙي جرت پيدا ڪرڻ جنهن سان رسالي جو ڪم مڪمل ٿئي ڪٿان اچي، سو پيو بلوچ صاحب کان سدائين نتائيندو هيس ۽ مڙئي پيو ها ڪندو هئس ته ها مالڪ لکنداسين، نيٺ هڪ ڏينهن بلوچ صاحب کي به الائي ڇا سمجهي آئي، سو تمام گهڻي گهڻپيرتا سان مون کي چيائين ته سرڪار مالڪن جو رسالو پلا ڇو ڪونه اڃا ترتيب ۾ آيو آهي؟ جيئن ته آءٌ خيالي طرح سان رسالي لکڻ لاءِ بلڪل تيار ڪونه هئس جو مون کي منهنجو من ان لاءِ اجازت اڃان ڪونه ڏني رهيو هو، آءٌ ته سڀ ڪجهه پنهنجي هاديءَ مالڪ ڏانهن پائين رهيو هئس ته جڏهن اوڏانهن حڪم ٿيندو ته پوءِ سڀ ڪجهه من ۾ سمائجي ويندو پوءِ اسان بلوچ صاحب کي چيو ته سائين توهان کي جو ڪو چوي ته الله تي ڪجهه لکو يا رسالو تيار ڪيو ته پوءِ توهان ڇا لکندؤ؟ ان تي بلوچ صاحب چيو. لکنداسين ته الله بي مثل بي چون ڪل شيءَ محيط خالق ۽ مالڪ وغيره آهي.

مون بلوچ صاحب کي چيو ته اسان پنهنجي هادي رهبر مرشد پاڪ کي سڀ کان مٿي ٿا سمجهون ته پوءِ ان تي ڇا ويهي لکنداسين باقي زماني وارا ته ضرور مالڪن لاءِ ڪجهه نه ڪجهه ويهي لکندا اهڙيءَ لکت لاءِ جڏهن سندن امر ٿيو ۽ حوصلو مليو ته اسان به ضرور لکنداسين تنهن تي بلوچ صاحب سمجهو ته هن پاڳل سان مٿو ڪپائڻ اڃايو ٿيندو، سو وري ٻيو پلٽو کاڌائين ته پلا مالڪن جو جيڪو شعر ڪلام ڪافيءَ جي صورت ۾ آهي سهيڙي گڏ ڪري کيس ڏنو وڃي بمع معنيٰ سان ته جيئن عام ماڻهون ان کي سولائي سان سمجهي سگهي ۽ غلطي ڪرڻ کان بچي سندس هن حڪم کي مون لپيڪ چيو ۽ آهسته آهسته ڪم جي شروعات ڪئي.


پر اهو خيال اندر ۾ ضرور هو ته هي هجت ڪري رهيو آهيان. پر وري ساڳي وقت بلوچ صاحب وارو چوڻ ته ڪلام صحيح پڙهيو ويندو ته وري ڪنهن حد تائين مطمئن به ٿي پئي ويس.

هي ڪم بلوچ صاحب صرف پنهنجي ذات تائين محدود رکيو هو. هن کي ڪتابي صورت ۾ آڻڻ جو نڪو بلوچ صاحب ئي سوچيو هو نه وري مون وٽ ئي ڪا اهڙي صلاح هئي. وقت گذرندو رهيو مالڪن جو ڪلام پنهنجي ناقص سمجهه آهر جيئن جو سمجهيم تئين ئي اوتير باقي فقير پنهنجي شعر جو مقصد ۽ معنيٰ ته پاڻ ٿو ڄاڻي. هن کي ڪهڙي مجال آهي جو ان لاءِ ڪجهه چوي. هي ته هرڪو پنهنجي پنهنجي سمجهه مطابق جيتري جنهن وٽ ڄاڻ هوندي اوتروئي ماڻ ۾ ماپندو. سو اها ته هر ڪنهن کي چوڻ آهي ته ڪنهن جي شعر جي ڪهڙي به معنيٰ ڪڍي. شاعر جي پنهنجي سمجهه آهي ته ٻڌڻ واري جي پنهنجي. ته وري ٻڌائڻ واري جي پنهنجي هرڪو پنهنجي وٽ آهر پيو واک ڏيندو.


قصو ڪوتاهه ته اهو ڪٿو مون کي هميشه رهندو پئي آيو ته هي جيڪو هادي مالڪن جي ڪلام جي شرح وارو ڪم آهي ڪٿي هجت نه هجي!! پر ساڳي وقت شرح ۽ معنيٰ وارو ڪم مون کي ڪرائڻ وارو ته پاڻ ئي فقير آهي ڇو ته هونءِ ته مون کي ڪا مجال ئي ڪونه آهي جو اهڙو هجت جهڙو ڪم ڪري سگهان. مون کي ته ڪڏهن به اهڙو گمان ڪونه ٿيو هو ته هڙو ڪم سرانجام ڏجي، سڀ ڪجهه پنهنجي ليکي ٿيو آهي ۽ ٿئي پيو، شروعات خريد عليءَ فقير جي ٿيل آهي ۽ هن هي ڪم صرف پاڻ تائين محدود رکيو هو. اهو نه ڪو خريد علي فقير جي وهم گمان ۾ هو ۽ نڪو وري منهنجي خيال ۾ هو ته هي ڪم ڪڏهن ڪتابي صورت به اختيار ڪندو جيڪا هن وقت وٺي چڪو آهي اڳتي ڇا ٿيڻو آهي ۽ ڇا ٿيندو اها ڪنهن کي به خبر نه آهي ممڪن آهي ته وري ڪو ٻيو اهڙو ”منگتو“ ميدان ۾ اچي ۽ بيرنگ کي رنگ ڏي! پر ٿيندو تڏهن جڏهن پاڻ فقير چاهيندو.


مخدوم فقير

سرڪار سمر علي سائين جهانپان




مخدوم فقیر مہدی سائین جہانیاں





مخدوم فقير معراج علي رضا سائين جهانيان

(سمر علي سائين جن جا والد بزرگوار)



منخدوم فقير سمرعلي سائين جهانيان



(ڪلام)

ٿله ۽ سڌو پنڌ صورت جو، ٻيون واٽون اٿئي وڙ
ڏورين جو ڏونگر

①

مال مڏيون محبوب تان، گهوري گهمائج گهر

②

لاهي ڏيڇ لڱن تان، ماسُ هڏن جو ڳر

③

لاهي لاڳاپا لوڪ جا، صدقي گجانءِ سر

④

رُهد عبادت زاريون، ڪرين چو هرهر

⑤

محڪم ره ان موج ۾، مهديءَ سان ماهر

تشریح :- هن ڪلام ۾ هڪ کي ٻئي سان مخاطب ڏيکاريو ويو آهي. يعني مطلوب جي طالب کي هدايت ڪيل آهي. جنهن ۾ صورت جو پنڌ سمجهائيل آهي. هاڻي پهريون ته اهو سمجهڻو پوندو ته اها صورت ڇا آهي؟ جيستائين صورت جي هجڻ ۽ ان کي سمجهڻ جي خبر نٿي پوي تيستائين ته ان جي پنڌ پيچري ۽ ريت رسم جي ڪا به پروڙ پئجي نٿي سگهي ذات خداوندي ته هر صورت ۽ صفت کان مبرا آهي. هو بي مثل ۽ بيچون آهي. هن کي ڪو به جنم ڪونهي، ڪو به مرڻ ڪونهي، پر اهي ته ضرور! جيڪا شي، اهي ته ان کي وجود به آهي. جنهن کي وجود آهي، تنهن کي سڃود آهي. جڏهن آدم جي جسم ۾ آيو، تڏهن وجود ظاهر ۾ سمايو ۽ ”الانسان سري وانا سره“ چيائين، پاڻ کي وجودي صورت بخشيائين، جيڪا انساني صورت ۾ اچي سمائي.

اهدي دي وچ، عهدي آئي

تنهن مورت وچ، صورت سمائي

” غلام شاه“

پهريان احد هو پوءِ عبد ٿيو وري احد ٿيو

”وحدت مان ڪثرت ٿي، وحدت ڪثرت ڪُل“

”سچل سائين“

جڏهن انساني صورت ۾ آيو ته وحدت مان ڪثرت ٿي وئي. هڪ مان گهڻا ٿي ويا. هاڻي انهن گهڻن مان هڪ کي سڃاڻڻو آهي. وحدت جي ظاهري صورت ڪثرت آهي. ڪثرت مان ئي صورت جي خبر پوندي.

ريءَ صورت نه سڃاڻي، صورت هڏ مَر سوجه

ٿي پاراڻي بوجه، وڃائج وُجود کي

”سچل سائين“



بي صورت کي، صورت سمجهي

سالڪ ڪن ٿا، سر جو سِرُ

”محمّد فقير کٽياڻ“

طالب ڪان اها صورت. مرشد پاڪ جي صورت آهي ۽ اهائي بي صورت جي صورت آهي. ان ڪري ئي مولا پاڪ جن هدايت فرمائي آهي ته ٻيون واٽون به آهن پر اهي ورن وڪڙن واريون آهن ۽ آخر ڦري گري وري به صورت جي ئي پنڌ ڏانهن موٽڻو پوي ٿو. تنهن جي ڪري ٻين ڏونگرن ڏورن کي ڇڏي صورت سان وڃي پيچ پاڻجي اهو سمورو سندن مشاهدو مائيل آهي. جنهن جي طالب کي تلقين ڪري رهيا آهن

هاڻي جڏهن ان صورت جي خبر پئي ته اها محمدي صورت. مرشد پاڪ جي صورت آهي. ته پوءِ ان صورت کي سڃاڻڻ لاءِ پنڌ اهو ڏسيو ويو آهي ته ان صورت تان پهريان گهر کي گهوري گهمائج. پوءِ ماهه ماس ۽ هڏن جو گڙ به ڪوري ڪپي ڏئي ڇڏ. آخر ۾ سڀئي لاڳاپا لاهي سڱ سپايا چئي همه ٿڌ ۾ من ٿي. سچ سڪ سان وڃي سر جو سودو ڪر پر سودو به صدقي وارو نه ڪي پيو. جڏهن سر به صدقو ٿي ويو ته هنجو وجود به نه رهيو جڏهن وجود ئي ختم ٿي ويو ته پوءِ زهد عبادت ڪير ڪري؟

جڏهن سڀ ڪجهه محبوب جي حوالي ٿي ويو ته پوءِ ٻيو ڪجهه به نه رهيو
سواءِ سندس عشق جي موج عشق جي مستي، ۽ تون ۽ مان جو فرق مٽجي
ويو. طالب ۽ مطلوب سان ملي ماهر ٿي هڪ ٿي ويو. تون هيئن تون جي موج
وڃي رهي احد ۽ عبد. صورت ۽ مورت سڀ هڪ ٿي ويا.



(ڪلام)

ٿلهه ۽ اونڌي ڪنڌ اڏاسي، اسم ٿا اورين
①

پايو منهن مونن ۾، سمرڙيون سورين
②

عڏل ۽ انصاف جا، ويٺا تر تورين
③

اندر ٻاهر هڪڙو، ٻيو نه چپ چورين
④

رندن واري راه ۾، گهريو سڙ گهورين
⑤

مهدي جي ميلاپ لڻ، ويٺا ڏک ڏورين

حل لغات :-

(1) سونو = گوڏو. منهن مونن ۾ وجهڻ. ويهڻ جو هڪ طريقو آهي جنهن ۾ گوڏا اڀا ڪري، نونيون گوڏن تي رکي ٻانه ٻانه تي ورائي تنهن جي مٿان نرڙ رکي ويهڻ، جنهن ۾ ڪنڌ اونڌو رهي ٿو. (2) سمرڙيون = هڪ قسم جو ڪولاهو ٿيندو آهي جيڪو ٻانه ۾ پائبو آهي ۽ جنهن ۾ موتي پويل هوندا آهن انهن کي تسبيح وانگر سوري سگهيو آهي.

تشریح :- اونڌي ڪنڌ ڪرڻ جا ٻه اصول آهن سواءِ نام جي اونڌو ڪنڌ ڪرڻ گمراهي ۾ شامل آهي عام ماڻهو جو اونڌو ڪنڌ ڪرڻ کان سواءِ ڪنهن نراسائي جي ٻيو نه هوندو آهي. خوشيءَ کان ڪڏهن به هيٺ ڪنڌ نه ڪبو آهي پر جڏهن ڪو غمزده معاملو پيش ايندو آهي تڏهن هيٺ ڪنڌ ڪرڻو پوندو آهي ان لاءِ اهو آهي ته هرو ڀرو هيٺ ڪنڌ نه ڪجي جو اها گمراهي آهي باقي جي اصول سان مراقبہ ڪندو ته پوءِ رهنمائي آهي اهي اونڌي ڪنڌ ڪرڻ جا سمورا اصول سرڪار پاڪ جن پنهنجي هن زيردڪر آيت ۾ بيان فرمايا آهن. پهريون ته اسم جي اور کانسواءِ

اونڌو ڪنڌ نه ڪجي پنهنجي دل جي قاضي، مفتي، جي ميزان ۾ عدل انصاف جا
ٿر تورجن. پنهنجي ڪسوٽي، تي پاڻ کي ئي پرڪڻو آهي. ٿر ٿر جو حساب ڏيڻو
وڻڻو آهي. مطلب اهو آهي ته ٻئي ماحول کان اڪيون ٻوٽي وسارو ڪري ڪنڌ هيٺ
ڪري، پنهنجي مولا جي نام ۾ گُزر رهجي.

هت انهن سالڪن ڏانهن اشارو ٿيل آهي جيڪي اونڌو ڪنڌ ڪري مولا جو نام
اورن ٿا هو عادل به آهن ايتري قدر جو انهيءَ راه ۾ پنهنجو سر به صدقو ڪري ٿا
چڏن. بس هنن کي رڳو هر وقت پنهنجي يار جي تار لڳل آهي ۽ ڇڻ چورن ٿا ته
صرف ان جو نالو ئي گنه ٿا هنن جو دم قدم يار جي لاءِ آهي هو هر دم يار جي ياد
۾ آهن هو جو دم غافل سو دم ڪافر ٿا سمجهن. يار جي وصل خاطر هو هر ڏک
کي ڏورن لاءِ تيار آهن ۽ ويٺا ڏورن به ٿا.

❦❦❦

(ڪلام)

ٿله ۽ مرڻ جيئڻ وَس منهنجو ، قضا ڪي ڪهڙي قدرت
وسري وئي وحدت

①

موتو ٿي ڏنڙمُ موت ڪي ، اٺڻ موتو آيت

②

سِرُ ڏنوسين سِگَ مان ، سامهون ڪري صورت

③

پُر جهي ڏنڙمُ پاڻ ۾ ، آڏو نا عبرت

④

ظاهرُ ڪيڙمُ ذات ۾ ، مهڏي جي مُورث

تشریح:- هيءُ احديث جي ٻولي آهي سالڪ جڏهن فناي الله ٿي بقا بالله ٿو
ٿئي ته پوءِ هو پنهنجو مالڪ پاڻ ٿيو پوي هرڪلي اختيار وارو آهي پوءِ هو قضا
جو مالڪ پاڻ آهي جيستائين عبدیت ۾ هئو تيستائين ته سائين سائين ڪندو
رهيو پر جڏهن احديث ۾ پهتو ته سائين وسري ويس، ڇو جو سائين سائين ڪرڻ
وارو گم ٿي ويو ، هڪ پاڻ ٿي وڃي رهيو پيو ڪو ڏسڻ ۾ اچيس ته انڪي ياد
ڪري!

هت وسري وئي وحدت جي معنيٰ اها سمجهڻ نه گهرجي ته ڪو مولیٰ جي نام
کي ئي وساري ڇڏجي! هن ڪلام ۾ وحدت لفظ جي معنيٰ هيٺين ٿيندي:
”وحدت ڪرڻ“ يعني زهد عبادت ڪرڻ يا ذکر فڪر ڪرڻ وغيره. سو جن جي هت
۾ مرڻ جيئڻ ٿيندو آهي زهد عبادت جا به مالڪ ٿي پيا ، انهن کي ڪا به ڪاڻ
ڪانهي انهن عبدي ڳالهين جي، هو پنهنجي ئي خودي ۾ خود غرق آهن. هنن کي
نه بانگ جي نه صلوات جي نه روزي جي نه زڪوات جي.

مرڻ کان جيڪي اڳي مئا، سي مري ٿين نه مات

هوندا سي حيات ، جيئڻا اڳي جي جيئا

”مراد فقير“

موتو قبل انت موتو مرڻ کان اڳي مري جيئڻ. مرڻ جو ظاهري مهاندو اهو آهي ته هن جسم کان جدا ٿيڻ. هڪ ڏينهن هن جسم ۾ داخل ٿيو هو ۽ هڪ ڏينهن ان پاندي کان ٻاهر وڃڻو اٿس. فقيرن به انهيءَ ڳالهه کي وڃي ڳولي لڌو ته جڏهن هي هن جسم ۾ اچي ۽ وڃي سگهي ٿو ته پوءِ ڇو نه پيو اچي وڃي! هتي اچي ڪري پويون رستو ڇو ڀلجي وينو آهي؟

هن کي اڳين ڪابه ڳالهه ذهن تي ڪانه آهي. عالم مثال ۾ پهچڻ سان هي بي سمجهي واري حالت ۾ اچي ٿو وڃي پوءِ جيڪا آهسته آهسته هن کي سمجه ايندي ٿي وڃي اها سموري جو سموري عالم مثال واري سمجهه آهي عالم لاهوت هن کان ڀلجي ٿو وڃي. هوءَ سمجهه هاڻي تڏهن پوندي جڏهن هن سمجهه کي وڃائجي.

”ڄاڻ وڃائجي ڄل ته اوڏو ٿئين عجيب کي“

ڄاڻ وڃائجندي وڃائجندي پنهنجي وجود کي ئي وڃائجي ويندا. جڏهن هي وجود فنا ٿيو ته باقي وڃي بقاء رهيو، جيڪو آهي پنهي جهان جو مالڪ اهو هت به پيو اچي ته هوڏانهن به پيو سير ڪري. انهن کي موت ڪڏهن به ڪونه ماري ٿو، اهي پنهنجي مرضي وارا آهن، جڏهن به چاهين ته ڪشي برقع مٽائين:

اچڻ وڃڻ جي لذت خاطر، مهڻ مرڻ جو ٿئي
دُرسُ دريا خان الله عياشي، سڀ ڪجهه ڪائي ٿو پئي
”دريا خان فقير ڪلهوڙو“

فقيرن ته هڪ نقطي ۾ ئي سموري ڳالهه سمجهائي بلڪه عيان ڪري ڇڏي آهي. هجي جيڪو سمجهي ۽ اعتبار ڪري!

بُڻ اهوئي ضايع ٿي سٿين، اول آخر ڏيکڻا
ضايع ڪنون اڳ مايه ٿيوين، حرف انا الحق ڳهڻا
”سچل سائين“

(ڪلام)

ٿلهه * هجت حسن سان ناهي چڱي ، هر ڪو بيهي پري پڄي
 ①

هجت حسن سان جن ڪئي ، تن وڃائي ويهي وهي
 ان ريجھ ۾ ويڙا رهي ، تن کان سرت وٺي ساري سڄي
 ②

هجت جو جن هلاءُ ڪيو ، اثبات تن نه الله ڪيو
 ڪُفر جو تن ڪُلاءُ ڪيو ، سي لاف ۾ ٿيڙا لهي
 ③

عاشقن انصاف آ ، صورت سر کي طواف آ
 وٺي وحدت وارو واس آ ، نه ته خان ويا ڪيئي ڪڇي
 ④

مهدي اسانجو امام آ ، سجدو جنهن کي سلام آ
 قائم اهو ئي ڪلام آ ، وياسين راز رهبر جي رڄي

حل لغات:

(1) هجت = محبوب سان گستاخي ڪرڻ، هٿ ڇهڻ، ٻئي کي شريڪ ڪرڻ، پاڻ پائڻ وغيره (2) هلاءُ = ڦهلاءُ، پڙهو ڏيڻ (3) ڪُلاءُ = ڪُلو، ڊگهي ٽوپي چوٽي (4) لاف = ٻڌاڪو، ڊاڙ (5) طواف = چوڌاري ڦرڻ، پري کان ديدار ڪرڻ جيئن ڪعبه جو طواف ڪندا آهن (6) رڄي = مصدر: رڄ ٿيڻ يا رڄڻ بمعني ٻُڙ ٿيڻ، ڀرجي وڃڻ، ڊائجڻ.

تشریح:- هٿ طالب کي هجت نه ڪرڻ جي تنبيهه ڪئي وئي آهي هجت جي تمام وسيع معنيٰ ورتي وئي آهي هر اها ڳالهه يا هر اهو فعل جيڪو طالب کي مادي مزيداري رسائي ان کان منع ڪيل آهي حسن جي معنيٰ آهي جمال يار هونئن ته يار جو جلوو هر هنڌ هر جاءِ هر شيءِ ۾ موجود آهي پر ”خلق الآخر علی صورته“ انساني صورت ۾ سندس جلوو ٻئي موجودات کان وڌيڪ نمايان ۽ چٽو آهي.

آهي محبوب جي ظاهري صورت به مورت انساني آهي ۽ باطني صورت اها آهي جيڪا اثبات آهي. حسن جو رڳو طواف ڪرڻو آهي انکي ڇهڻو نه آهي جيڪڏهن هٿ لائڻو ته هٿ ڪارو جي منهن لائڻو ته منهن ڪارو، مطلب جيترو به ويجهو ٿيو اوترو ڪارنهن وڌيڪ چڙهندي. پاڻ پائڻ ۽ نافرمانتي ڪرڻ به هجت ۾ شمار ڪيو ويو آهي ”هجي لعنتي“ سڏيو ويو آهي تڏهن عزازيل به لعنتي بڻيو جو هن حڪم جي پيروي نه ڪئي ۽ پاڻ پائڻ لڳو. هو پاڻ کي سڀني فرشتن کان وڌيڪ عابد زاهد ۽ الله جي ويجهو سمجهڻ لڳو. هن پنهنجي عمل تي فخر ڪيو جيڪا ڳالهه محبوب کي نه وڻي ۽ هو لعنتي ٿي ويو:

عاشق ته عزازيل، ٻيا مڙئي سڏريا

منجهان سڪ سبيل، لعنتي لعل ٿيو

”شاه“

انهي سبيل سڪ هن کان هجت جو هلاءُ ڪرايو. لاف هڻائي ۽ ڪفر جو ڪلو پارايو، مادي حسن جي چاشني چڪڻ کان به منع ٿيل آهي. ورنه ان جو به چسڪو اهڙو آهي جو جن چڪيو سي چريا ٿيا ۽ انهن کان سموري سرت ڇڏائي وئي ۽ ان مزي تي موهجي ويهي رهيا. ان کان بچڻ لاءِ فقير پاڪ جن عاشق الله وارن جو رستو ٻڌائڻ ٿا ته صورت جو رڳو طواف ٿي ڪرڻو آهي ان کي ويجهو وڃڻو بلڪل ڪونه آهي پر اهو سڀ ڪجهه تڏهن ٿي سگهندو جڏهن فقير جو نام وٺي اڳتي قدم کڻبو. نه ته ته فرمائن ٿا ته ڪيئي تو جهڙا خان ڪهجي ڪهي ويا. آخري بند ۾ پنهنجي اثباتي ڏيکاري اٿن، جيڪا سرڪار جي گهڻو ڪري هر ڪلام ۾ نالي واري آخري مصرع ۾ ڏيکاريل آهي پاڻ ٻئي ڪنهن جي رهبري پنهنجي ڪلام ۾ ڪئي به ڪونه ڏيکاري اٿن پاڻ پاڻ اثبات ڪيو اٿن، جيڪو سندن هر ڪلام جي نالي واري مصرع مان ثابت ٿئي ٿو جيئن ته مهدي جي منهندي، مهدي منهندار، مهدي سان ملائي، مهدي امام وغيره. سرڪار پاڪ جن پنهنجو پاڻ کي اثبات ڪيو آهي سندن هڪ ٻئي سخن پاڪ ۾ فرمايل آهي ته

”پاڻ وڃائي پاڻ ٿي آيس، پنهنجو آهيان پاڻ“

”مهدي سائين“

ٻئي جي رهبري جو پاڻ ڪٿي به ڪنهن به ڪلام ۾ ذڪر ڪونه فرمايو اٿن. ٻين
فقيرن پنهنجي مرشد جي ثنا ته ضرور ڪئي آهي پر گهڻن ته وري ٻين بزرگن ۽
اوليائن جهڙوڪ چاريار، شيخ عبدالقادر جيلاني ۽ قلندر شهباز وغيره کي به
پنهنجو رهبر ڪري ڄاڻايو آهي. سرڪار مولیٰ جن جي ڪلام ۾ پنجنن پاڪ جي
ساراه ڪانسواءِ ٻيو ڪنهن جو ذڪر ڪيل ڪونه ٿو ڏسجي. پاڻ ڄمندي ئي ڄام
آهن ان ڪري کين ٻئي ڪنهن جي رهبري جي ڪابه ضرورت ڪانهي.



(ڪلام)

ٿلهه * عاشق ٿي ته اسيرُ ، آيو عشق اميرُ
پڙهي فرض فنا جو ، فالر ٿي ته فقيرُ

①

عشق آهي اُمُلهه ، جنهن جو ناهي ڪو مُلهه
سر جو سودو سل ، ثابت ٿي ته سيرُ

②

عشق آهي عالمُ ، سبق ڏئي سالرُ
منجهئون منجهه معالرو ، آهي پاڻ اڪثيرو

③

عشق جنهن سر آئي، رنگُ تنهن سِر لائي
نالو ذات چاهي ، سيد هجي توڙي پيا

④

سَهدي محمّد هڪ ، لاهه پيائين شڪه
ڏئي دوئيءَ کي ڏڪه پياري شراب و شيرُ

حل لغت:

(1) اسيرُ = قيدي، جيلي (2) فالرُ = اڪيرُ آي في علم بمعني علم سان، علم منجهه، علم وارو، خود علم (3) سا = پڻ، واک، چئو (4) سيرُ = سچ (5) سالرُ = پورو، صحيح، سلامت (6) اڪثيرو = ترياق، وڌ ۾ وڌ مفيد (7) شيرُ = کيرُ

تشریح: ڪن عشق کي آفت سڏيو ته ڪن نانگ سڏيس ته ڪن وري زهر قاتل سمجهيس. جنهن جيئن ڏٺس تنهن تيئن چيس پر جهڙيءَ طرح هت عشق جي تعريف ڪئي آهي، هي تيئن رڳو فقير ثابت ڪيس، باقي ته هر ڪنهن جي جاءِ ناهي. هه عشق جو ڏنگ به جهلي ۽ دانه نه ڪري! سچل، سامي، شاه، بيدل جنهن جو به شعر ڪٿي پڙهي ڏسبو ته ان ۾ ضرور دانهون ڪوڪون به پٽن ۾ اينديون. ڪٿي ڪٿي ته عشق کان اصل بيزاري به ڪٿي اٿن ۽ پڇتايو اٿن ته اجايو نينهن

لاتوسين! فقير سرڪار جي سموري شعر ۾ عشق کي اهو بهاريل ڏيکاريو ويو آهي، جو ڪٿي به ڪنهن ٻئي جي شعر ۾ ملڻ محال آهي. جيڪڏهن ڪنهن ڪٿي عشق کي ڪنهن محل بهاري به سمجهيو هجي پر ان سان گڏ واويلا به ضرور ڪئي هوندي. عشق جي آڳ کي سدائين جي لاءِ ملهار ۽ بوند بهار پائڻ اهو فقير سرڪار جي ئي ڪلام ۾ ملي ٿو. پاڻ ڪٿي به عشق جي آزار جي دانه وغيره ڪونه ڪئي اٿن. ٻيو ته ٺهيو پر عشق جي اوکائي ڪٿي بيان ڪيل ڪونه ملندي. مذڪوره ڪلام ۾ به عشق جي واکاڻ ڪيل آهي. عشق جي آمد ٻڌائي وئي آهي. عشق جو آيو ته عاشق ٿيو آيو. عاشق محبوب جي آڏو پابند هوندو آهي. عاشق کي ٻئي هر طرف کان، سواءِ محبوب جي هڪ قسم جو عشق جو قيد ٻڌل هوندو آهي. هو محبوب وٽ قيد ٿيل هوندو آهي. مولا پاڪ جن عشق جي تعريف بيان ڪندي پاڻ عشق کي عاشق به چيو اٿن ته فقير به سڏيوائن. اهو عشق ئي آهي جيڪو عاشق به آهي ته فقير به آهي. عشق ئي آهي جيڪو فنا جو فرض پورو ڪري اچي فقير ٿيو آهي.

پهرين مصرع ۾ فرمائن ٿا ته عشق اها شئي آهي جنهن جو ڪو به مله ڪونه آهي هي هڪ مله مهانگي چيز آهي. جنهن جو ڪوبه مله مقرر ڪري نٿو سگهجي. البت سر جو سودو آهي جيڪو ٿاڀ پئجي سگهي ٿو، پر اهو به تڏهن جڏهن:

محبت پائي من ۾، رندا رهڙيا جن
تن جو صرافن، اڻ توريو اگهايو

”شاه“

پهريان ته سچو ثابت ٿيو آهي ۽ اندر مان اٽڪل ڪڍڻي آهي. جيڪڏهن رڳو سر وڌائڻ جي ڳالهه هجي ته پوءِ ته تمام آسان ڪم ٿي پوي، پر هت ته شرط پيل آهي سچي نيت جو سر جو سودو ته ڪرڻو آهي. پر پهريان ان عشق جي ميدان ۾ ته اچي ڏسي ان رستي سان ڪجهه هلي به ته ڏسي. سواءِ محبت جي جيڪڏهن سر وڌايائين ته ڇاڻي پيو! ائين ته ڪوڙ پيا ٿا کُسن ۽ مرن پر اظهار اهي آهن جيڪي محبت ۾ مٿا ۽ سڪ ۾ شهيد ٿيا. ان ڪري پاڻ فرمائن ٿا ته ”سر جو سودو سڀل پر ثابت ٿي ته سِر“ محبت جي ميدان ۾ پاڻ کي سچو ثابت ڪري، اٽڪل اندر مان ڪڍي پوءِ اچي سر جو سودو موڪ ته ٿاڀ پوئي. جيئن ٻي هنڌ پاڻ فرمايو اٿن ته:

هتئون جو حال ، ڪرڻ ڪنهن کي سوال
اٽڪل ساڻ الله ، ڪڏهن ڪين ملندو

”مهدي سائين“

جيستائين پاڪ صاف ٿي اندر کي اجاري، اچو ڪري محبت من ۾ پائي ميدانِ
مقتل ۾ نه گهڙندو، تيستائين سودو سفرو نه ڪري سگهندو. عيدِ اُضحى جيڪو
قرباني جو هڪ ننڍڙو مثال پيش ڪيل آهي ته ان ۾ ئي اهو جانور قبول ڪيو
ويو آهي جيڪو هر لحاظ کان بي عيب هجي. ايتري قدر جو نه ته اهو صفا ننڍو
هجي ۽ نه ئي وري ڪراڙو، عمر جي لحاظ کان به جوان جمان قبول ڪيو ويو
آهي. هيءَ ته ڪربلا واري قرباني آهي، جيڪا عشق جي ميدان ۾ ڏجي ٿي. هن ۾
اندر اجاري اچو ڪرڻو آهي، اندر کي بي عيب بڻائڻو آهي. جيستائين اندر عيبدار
آهي تيستائين جيڪڏهن سر جو سودو ڪندو ته اهو چڻ مردود ٿي مٿو. جيئن هڪ
دم منصور ته ٻيو دم فرعون، سر ته ٻنهي ڏنو پر فرعون مردود ٿي مٿو ۽ منصور
شهيدن ۾ شمار ٿيو.

(2) عشق سمورو سمجهه آهي عشق جهڙو ٻيو عالم ڪير به ڪونه آهي. جنهن جو
عشق رهبر آهي، ان کي ٻي ڪنهن رهبري، جي ڪاڻ ڪانهي. عشق کان سواءِ ٻي
سڀ اوندھ آهي، عشق جهڙي روشني ٻي ڪابه ڪانهي.

”جنهن ڪون عشق بتاوي راه“

تنهن ڪون ڪونه ڪري گمراه“

جنهن وٽ فقيري عشق آهي ان کي ڪائنات جي ذري ذري جي پروڙ آهي. اهو
ٻنهي جهانن جو مالڪ آهي. عشق جهڙو اڪثير نه ڪو ٻيو نه ڪو ميز، عشق فقير
آهي ۽ فقير عشق آهي. جنهن جو رهبر فقير اهو ڪيئن ٿيندو دلگير، فقير پارس
آهي اڪثير الاڪثير آهي. فقير اولين آهي.

(3) ذات تي ذات نه آهي، جو ذهي سو لهي. پاڪ مولا جو فرمان آهي ته فقيري
ڪنهن جي ميراث ڪونه آهي، ۽ نه وري ڪنهن جو ورثو ترڪو آهي، جو ڪنهن
کي ورثي ۾ ملي. هي وچ جي ڏيري آهي، جيڪو ڪڏي! عشق اهو شهنشاه آهي
جو جڏهن جنهن تي لٿو ته ان کي رنگ لائو نالي ذات جو عشق ۾ ڪوبه دخل
ڪونه آهي. هندو هجي يا مسلم، عيسائي هجي يا يهودي، هن جو ڪنهن به مذهب

ملت سان ڪو واسطو ڪونهي. عشق جو مذهب ئي نيارو آهي. فقير جو مذهب عشق آهي ۽ عشق جو مذهب فقير آهي.
(4) اهو عشق ئي آهي جنهن همد اوست جو سبق ڏنو. انا احمد جي معنيٰ سمجهائي. ۽ مهدي ۽ محمد کي هڪ ڪري ڏيکاريو. عشق فرقان آهي. جنهن تو ۽ مان جو فرق مٽائي رڳو "تون هين تون" جو درس ڏنو وڃ ۾ جيڪا دوتئي هئي اها ختم ڪري هيڪڙائي سيڪاري. جيڪا نه ٿين. واري ڳالهه هئي اها عشق ڪري ڏيکاري. اهو عشق ئي آهي جنهن بندي ۽ مالڪ کي پاڻ ۾ ملائي هڪ ڪري ڇڏيو! ورنه ڇا هي ڇا هو!!

”ڏئي دوتئي کي ڌڪ، پياري شراب و شير“
”مهدي سائين“

ڪير ۽ شراب گڏ واپرائي نه ٿا سگهجن. شراب پيئو ته ڪير کي هٿ ناهي لائڻو ۽ جي ڪير واپرائبو ته پوءِ شراب پيئڻو ناهي. ٻنهي کي گڏ انساني معدو هضم نه ڪري سگهندو آهي. ۽ بيماري جي حالت پيدا ڪندو آهي پر عشق اهو ترياق آهي جو هر مرض جو مرهم منجهس سمايل آهي. ۽ هر مرض لاءِ اڪثيرا اعظم آهي. تنهن ڪري شراب سان گڏ ڪير پيئڻ ڪري جيڪو مرض پيدا ٿيڻو هو. اهو عشق پيدا ٿيڻ ئي نه ڏنو ۽ ٻئي گڏي پياري ڇڏيائين.

(ڪلام)

ٿلهه * تنهنجي نامَ بنان، ٻيو نه نامَ وڻين
تو ۾ محبت جا، آهن مٺا مڻين

①

تنهنجي مَن ۾، محبت آهي مٺل
تنهنجي ڦَرين جا، آهن ڪيئي ڪُٺل
تنهنجي ماڻن جا، آهن ڪيئي مٺل
آءُ ته ٿيل خريد، آهيان ڳڏل ڳڻين

②

تنهنجي مَن ۾، محبت آهي مُدا
تنهنجي سڪڙي سيني، منجهه آهي سدا
ڪڏهن ڪين ٿيندس، توکان يارِ جُدا
تنهنجي پيل پُڪي، آهيان قرب ڪُڻين

③

تون مهدي آهين، منهدار مٺا
توکان دم نه ٿيان، هڪ ڌار مٺا
توکان وڻي نه وجهان، وڇئون وارِ مٺا
توريءَ سڌڙا سڪايل، جا ڪير سُنين

حل لغت:

(1) ڳڏل = خريد ڪيل، ورتل (2) ڳڻين = جمع آهي ڳڻ جو بمعني احسان، ٿورو

(3) پُڪي = پُڪو، نصيب، حصو، ڪُٺو (4) سُنين = ٻڌي

تشریح :- هونءَ ته سرڪار پاڪ جن جي ساري سُخنا، جيڪا شعر جي صورت ۾ يا ائين حديث جي صورت ۾ موجود آهي. ساري جو ساري ساھ ۾ سانين ۽ هئين ۾ هنڌائڻ جهڙي آهي. هر لفظ ۽ هر سُخن هڪ ٻئي کان وڌيڪ

ٻيو ڀائنجي، پر هن ڪلام ۾ سڱ ۽ محبت کي اهڙو ته سڌن، ساڌن ۽ سولن لفظن ۾ بيان ڪيو ويو آهي. جو هر طبقي جو ماڻهون، پڙهيل هجي يا اڻ پڙهيل، ڪلام جي ٻڌڻ سان ضرور سندس دل ۾ محبت جو جيڪو به مواد سمايل هوندو اهو اڌم ڪائيندو. هي هڪ سدا بهار گيت آهي جو هر وقت ۽ هر محفل ۾ ڳائي سگهجي ٿو. موسيقيءَ جي لحاظ کان هن ڪلام ۾ هر تال يعني، رڌم سمايل آهي، ۽ ڪهڙي به راڳ ۾ جيڪڏهن ڪلام کي ڳائبو ته ائين سمجهه ۾ ايندو ته جن چيل ئي اصل هن راڳ مان آهي!

مذڪوره ڪلام ۾ عاشق جي طرفان پنهنجي محبوب جي محبت، جيڪا سندس اندر ۾ آهي ان جو اظهار ڪيل آهي. ڪلام جي ٿلهه ۾ فرمائن ٿا ته اي محبوب، سواءِ تنهنجي نام جي مون کي ٻيو ڪنهن جو به نام ياد نه آهي. ٻئي ڪنهن شيءِ جي وٽ نه رهي آهي. بس رڳو تنهنجو ئي نالو آهي جيڪو وڻي ٿو، ڇو جو تو ۾ ايتري ته ڪا محبت سمايل آهي، جو جنهن جو ڪو ڪاٿو ئي ڪونهي.

(1) انهيءَ تنهنجي اڻ مٽي محبت جو ماريل، رڳو مان هڪڙو به نه آهيان، پر مون جهڙا ٻيا به ڪيترائي ڪٺا ۽ مٺا ٿا وٽن. محبت تنهنجي ته هڻي هنڌ ڪيو آهي، جو هر گهڙيءَ ۽ هر پلڪ تون ئي ياد آهين ٻيو سڀ ڪجهه وسري ويو اٿم، وري قربدار به ايڏو آهين جو مون کي ته پنهنجي احسانن ۽ ڳڻن سان تو خريد ڪري ڇڏيو آهي.

(2) مون کي ته هاڻي اها به پڪ ٿي وئي آهي، ته آءُ تنهنجي ئي ڀڳي ۾ آيل آهيان. ڇو ته تنهنجي محبت منهنجي اندر ۾ مدامي ۽ سدائين لاءِ دائر قائم آهي، ۽ نه وري جدا ٿيڻ جو ئي ڪو امڪان آهي بس ڪئين ڀڻي ڪڇڻين وڻي.

(3) تون ئي منهنجو رهبر آهين، تون ئي منهنجو سرواڻ آهين، ۽ تون ئي منهنجو سڀ ڪجهه آهين. تڏهن چوان ٿو ته توکان هڪ دم به جدا رهڻ ۽ هڪ وار جي وڻي وجهڻ، مون کان ڪڏهن به ائين گواره ٿي نه سگهندو. توکان سواءِ منهنجو ٻيو ڪو به وارث ڪونهي. تون ئي منهنجو ڌڻي آهين ۽ تون ئي سميع بصير آهين. توکان سواءِ هن درد پريءَ دل جي دانه ٻيو ڪير ٻڌندو؟ اوکيءَ سوکيءَ ۾ سڌ سڻڻ وارو تون ئي فقير آهين.

نوٽ - سرڪار مالڪن جي هن ڪلام ۾ ٽي مصرع آهن اڳ ۾ درويش چوڻين مصرع به هن ڪلام ۾ چوندا هئا. پر هڪ دفعه پاڻ سرڪار جن فقراءَ کي منع ڪئي هئي ته اها مصرع هن ڪلام ۾ نه وجهندا ڪيو. ڇو جو اها مصرع مظهر

فقير ناهي هئي. مذڪوره ڪلام ۾ وجهڻ لاءِ، پر جيئن ته ٻئي ساري ڪلام ۾ ڪافيو ”مذڪر“ پيل آهي ۽ هن مصرع ۾ ڪافيو ”مؤنث“ رکيو ويو آهي. انڪري هيءُ مصرع هن ڪلام ۾ نٿي وجهي سگهجي. هونئن به مالڪن جي سموري ڪلام ۾ اها هڪ نرالي ڳالهه ڏسڻ ۾ اچي ٿي ته پاڻ ڪٿي به ڪنهن به ڪلام ۾ پاڻ کي مؤنث ظاهر ڪونه ڪيو اٿن. سڀني ڪلامن ۾ مذڪر ڄاڻايو ويو آهي. سندن ڪلام کي سڃاڻڻ جي لاءِ اها به هڪ خاص نشاني آهي.

صوفيان اصطلاح ۾ هيءُ هڪ چوڻي به آهي ته - ”طالب الدنيا مُخَنَّث“ يعني دنيا جو جيڪو طالب هوندو اهو ڪڏڙو آهي ۽ ”طالب الغُقبُلِ مؤنث“ يعني بهشت جو جيڪو طالب آهي اهو عورت آهي ۽ ”طالب المولا مذڪر“ يعني مولا جو جيڪو طالب آهي اهو مرد آهي. ٻين صوفي فقيرن جيتوڻيڪ هو آهن ته سڄا ٻچا مولا جا طالب پر پنهنجي شعر ۾ پاڻ کي ڪڏهن مؤنث ته ڪڏهن مذڪر ظاهر ڪيو اٿن پر سرڪار پاڪ جن شعر گوئي جي ميدان ۾ مذڪوره چوڻيءَ وارو خيال برقرار رکيو آهي. مظهر فقير واري چيل مصرع جيڪا هن ڪلام مان خارج ڪئي وئي آهي اها هيٺ ڏجي ٿي.

”تنهنجي من ۾، محبت آهي مٺي
تنهنجي قلمن سان، هجان شال ڪئي
ڪڏهن ڪين ڪندس، توکي يار ڦٽي
تنهنجي طلب اندر ۾، ٿي تات ٽٽين“

”مظهر فقير لاکو“

ٻئي هر لحاظ کان مصرع واھ جي رچيل ٿي ڏسڻ ۾ اچي، پر مادي پائي جي ڪري پاس ٿي نه سگهي ۽ خارج ڪئي وئي.

(ڪلام)

ٿلهه ♣ ٻڌل آهيان ٻول ٻول ، پنهنجي محبوب سان
پنهنجي محبوب سان ، مٺي محبوب سان

①

ڪالهه ڪالهوڻي، ويڙهل وڇر
ڪري آيس، قول قول

②

مُڪَ ميزان جي، منصف وڇر
ٿريل آهيان، تول تول
(بعد ۾ ”محبت وارا ميل ميل“)

③

ساعتِ توريءَ، ڪانه سري ٿي
وڻي وجهان، ڪيئن ويل ويل

④

موج مدامي، مهديءَ ميلي
گهڙيءَ گهڙيءَ، ٿيان گهول گهول

حل لغات :-

(1) ويڙهل وڇر = ميڙن جي وڇر. گهڻن ماڻهن جي وڇر (2) مُڪَ = مُنهن (3)
ميزان = ترازو (4) مُنصف = انصاف ڪندڙ (5) مدامي = دائمي. هميشه. سدائين
جي لاءِ (6) ويل = ساعت، گهڙي، مهل، وقت.

تشریح :-
الست بر بکر، جڏهن ڪن ڀيوم
قالوبلى قلب سين، تڏهن ٻت چيوم
انهي ويل ڪيوم، وڃڻ ويڙهيچن سين

”شاه“

روزالست ۾ جڏهن سڀني ارواحن کان ذات باري تعاليٰ جي طرف کان پنهنجي حاڪميت جو جيڪو اقرار ورتو ويو هو. انکي قالو بلڻ وارو قول سڏيو ويو آهي. الله سائين جي طرف کان جڏهن ”الست بربڪم“ جو آواز ارواحن جي ڪنن تي پيو ته اهو ايڏو ته منو، سريلو ۽ پرسوز آواز هو جو سڀئي ارواح موج ۾ مست ٿي ويا. ۽ هڪ دم پنهنجي عهديت جو اقرار ڪري ويٺا ۽ چيائون ”قالو بلڻ“. سرڪار مولا جن به ان ڪيل قول جي ڳالهه ڪئي آهي ته پنهنجي محبوب سان آءٌ ته ٻولين ٻڌل آهيان. تازوئي تازو، ڪالهه ڪالھوڪي ڏينهن، سڀني ارواحن جي وچ ۾ ويهي، قول ڪري آيو آهيان، جنهن کي اڃان ڪو ايترو وقت ئي ڪونه گذريو آهي، منهنجي لاءِ ته چڻ اجهو هاڻي اهو اقرار ورتو ويو آهي. اهو اقرار عاشق جو معشوق سان ٿيل آهي. اهو قول طالب جو مطلوب سان ٿيل آهي. اهو قول عابد جو معبود سان ڪيل آهي. اهو قول آدم جو الله کي ڏنل آهي، ته

”تون سائين آءٌ ٻانهي، پاڻ پاند ڳچيءَ ڳل ڪپڙو“

سڄل

ٻي، مصرع ۾ سرڪار پاڪ جن، انهيءَ قالو جي قول جي ناتي نڀائڻ ۾ پاڻ کي ٿريل ظاهر ڪيو آهي. ته تارازوءَ جي پڙن ۾ ۽ عادلن جي وچ ۾ تور ٿڳ ٿيل آهي ۽ اتان ٿري نڪتل آهيون، پر بعد ۾ پاڻ مولا پاڪ جن انهيءَ پنهنجي چيل سخن کي صحيح قرار نه ڏنو ۽ انهيءَ ۾ کين هڻڻ ڏسڻ ۾ آيو، جنهن ڪري پاڻ فرماين ته ڪلام مان انهي ٿڳ کي ڪڍي ڇڏيو. پوءِ پاڻ ٻي ته ڏسڻ ته اها اُن جي جاءِ تي چئو. ٿريل آهيان تول تول جي جاءِ تي، محبت وارا ميل ميل چوندا ڪريو. عاشقن اڌ ڪنن کي هميشه پنهنجي محبوب جي هورا ڪورا لڳل هوندي آهي. هو پاڻ کي هڪ ڀل به پنهنجي يار کان ڌار نه پائيندا آهن. جڏهن ساعت هڪ جو گذارڻ به محال آهي، ته پوءِ اتي وڻي ڪيئن وجهي سگهي. عاشق صادق سدائين پنهنجي يار جي ديدار ۾ رهن ٿا. هو سدائين اصل آهن. هو هميشه ميلاپ جي موج ۾ رهن ٿا ۽ پنهنجي محبوب تان هر هر ڀيڻا پنهنجي سر کي صدقو ڪن. مولا پاڪ جن جي ته اثباتي ئي پنهنجي نام جي ڪيل آهي. ٻيو نڪو محبوب ئي وڃ تي آهي نڪو ڪو معبود ئي وڃي آهي. ٻول به پنهنجو پاڻ سان ويهي ٻڌا اٿن ته قول به پاڻ ڪيا اٿن پاڻ سان ۽ گهڙي گهڙي گهور به پنهنجو پاڻ تان پاڻ پيا ٿين. واه! واه!! فقير جو رنگ ئي نيارو آهي. سندن جيڪو به طور طريقه آهي، رهڻي چاهي ڪهڻي، ٻين سڀني صوفي فقيرن کان بلڪل نرالي آهي. هٿ ته ڳالهه

ڪرڻ کان چڙهيل آهي. قلمر ويچاري کي طاقت ڪٿي آهي جو پني تي ڪجهه لکي. بس - مظهر فقير جي شعر وانگر:

مهدي اهڙو منور ، ٻيو ٿيو آ نه ٿيندو
اهڙو صوفي سرور ، ٻيو ٿيو آ نه ٿيندو

جيئن نبوت ختم آ محمد مصطفيٰ تي تيئن فقيري به ختم آهي مهدي مصطفيٰ تي. پاڻ امام آخري زمان به آهن. امامت به سندن تي پوري ٿئي ٿي. امام آخري الزمان لاءِ جيڪي به پيشگوئيون ڪيون ويون آهن. اهي سڀ سندن تي پوريون ٿين ٿيون. اکين وارن اهو سڀ ڪجهه ڏٺو ۽ مڃيو ۽ ٻين تائين راز کي رسائڻ لاءِ حق جو هوڪو پڻ ڏنو آهي.

عبدالرحيم گرهوڙي والي
بيشڪ ڪيتا بات بحالي
ثابت سهڻا سارا هي
مهدي منور مهدي منور
پير مغان پاڳارا هي

”فقير محمد ڪٽياڻ“

باقي نه مڃڻ وارا ته ڪڏهن به ڪو نه مڃيندا. انهن نڪي اڳي مڃيو هو نه وري هاڻي ئي مڃيندا. ڇو ته انهن جي قلب تي مهر لڳل آهي ۽ هو گونگا، ٻوڙا ۽ انڌا آهن.

(ڪلام)

تلهه ✱ سِرَ جو سانگو لاهِ، پلي پوءِ عشق کي هٽرو لاهِ

①

اول لاهج ، سر جو سانگو
گوڙ ڳلا جو ، پائج گهانگهو
ڪڏي ڪڏي ، ڪنڌ ڪپاءِ

②

منصور مرڻ کان ، مُورُ نه مَڙيو
سير سوريءَ تي، ساجهر چڙهيو
اناالحق لاهِ

③

ڪارقتل کان ، ڪنڌ نه ڪڍائج
ڪربل وارو ، ڦر ڪمائج
اتي اڪِ اڻڪاءِ

④

چڏي غلامي ، ٿي تون غازي
رمز رنديءَ ۾ ، رَه تون راضي
مهدي مَن ملاءِ

تشریح:- ”العشق نار ويحرق ماسوی الله“ عشق باه آهي ۽ سڀ ڪجهه ساڙيو
چڏي، سواءِ الله جي. سرڪار پاڪ جن جت طالب کي آگاه ڪيو آهي انهي عشق
جي آڳ کان، جيڪا الله کانسواءِ ٻي هر شئي کي جلايو راک ڪري ٿي چڏي. ان
ڪري پاڻ طالب کي فرمائن ٿا ته اي طالب پهريان سر جو آسرو ڪڍ پوءِ پلي
گستاخي ڪر عشق کي هٿ لائڻ جي، جڏهن سر جو سانگو لاهيندين ته پوءِ ڳلا
غيبت جو طوق به پائڻو پوندئي پر توکي ٻئي ڪنهن به ڳالهه جي پرواه ڪرڻي
ناهي، توکي سڌو اڏي تي وڃڻو آهي خوشيءَ ۽ هيچ مان نجي ڪڏي ڪنڌ ڪپائڻو
آهي. جيئن حسين بن منصور جڏهن حضرت عشق کي ڳلي لائڻ ته هن مرد مجاهد

به سوريءَ تي چڙهي مشاهدو ماڻيو، ۽ ڪري ڏيکاريو ته سوري ته عاشقن لاءِ
اوڙهنو بچونو آهي. جيئن ڪا شيءِ لازم ملزوم ٿئي. عاشق ته اڏي! معشوق ته
مڏي! عاشق جي ڪار ٿي اها هئڻ گهرجي ته پيو ڪنڌ ڪپائي. جيئن ڪربل ۾
امام عالي مقام حضرت امام حسين عليه السلام جو قرب ٿيل آهي. تون به اهڙو
ٿي قرب ڪمائج ڪربل واري قرب مان اصل اک ٿي نه ڪڍ.

پنهنجي ڪار ڪسرت ٿي ان کي بڻائي ڇڏ. آخري بند ۾ سرڪار پاڪ جن اها
تلقين فرمائي آهي ته ”الله کي الله ٿي ڳوله، ريءُ الله جي الله نه ليندئي“ هي
منصورن جو ملڪ آهي، جتي رڳو ڪُسن جو ڪوٺ پيو ٿو وهي. پاڙي پتي جي
جاءِ هٿ نه آهي، ان ڪري غلاميءَ جو طوق ڳچيءَ مان لاه ۽ رندن وارو مشرب
اختيار ڪر، جيڪي هر تڪليف، سور ۽ درد کي چپ چاپ ڪيو ساه سان سانڍيو
ٿا پيا وتن ۽ ڪڏهن به ڪنهن کي ڪو منجهه ڪونه ٿا ڏين ته ڪو هو عاشق به
آهن!

ريه نه ڪم رندن جو، دانھ نه دسٿوري
ائين خان کائن خوديءَ کي، جيئن چش ڏئي چوري
موهن منظوري، ماڳهين ملين مات جي
”موهن فقير“

عاشق ائين نه هون، جيئن تون سئين آڱرين
پايو منهن مونن ۾، راتيو ڏينهان روئن
ڪنهن کي ڪين چون، ته اسان عاشق آهيون

”شاه“

اها سُهڀ ۽ صبر به تڏهن حاصل ٿيندو، جڏهن غلاميءَ کي ڇڏي پاڻ مالڪ ٿبو
جيستائين هي سوالي آهي تيستائين رندن واري رهڻي ڪونه رهي سگهندو.
جڏهن سوال ترڪ ٿيندو تڏهن هر فعل جو فاعل بڻبو ۽ غلام مان غازي به پوءِ
ٿي ٿيندو. غازي اهو آهي جيڪو زندگيءَ جي هر موڙ تي سوڀ وارو رهي.
غلامي ڇڏي جڏهن غازي ٿيندو تڏهن وڃي رندن جي رمز ۾ راضي رهندو پر
اڃان به عشق کي هٿ تڏهن لائي سگهندو جڏهن مهديءَ کي من سان ملائيندو.

سواء نامر جي طالب اڳتي وڌي نٿو سگهي. سواءِ دم جي قدم ائين آهي جيئن لوڻ
 ڪانسواءِ طعام ڦڪو ۽ بي مزي ٿئي، ان ڪري طالب کي پهريان ته نامر سان رهڻو
 آهي. دم خالي کڻڻو ڪونه آهي جيستائين محبوب سان من نه ٿو ملي تيستائين
 غازي يا رند ٿي نٿو سگهجي. تنهن ڪري پاڻ فرمايو اٿن ته محبوب کي من سان
 ملاءِ پوءِ پلي اچي عشق کي هٿڙو لاءِ ورنه عشق اها شي آهي جو سواءِ الله جي ٻي
 هر شيءِ کي جلايو راک ڪيو ڇڏي. سو جيڪڏهن الله اندر ۾ سمائل نه آهي ته پوءِ
 عشق کي ويجهو به وڃي ڪونه سگهيو. ۽ جيڪڏهن ويجهي وڃڻ يا هٿ لائڻ جي
 ڪوشش به ڪبي ته سڙي مريو. عشق جو تاب تڏهن سهي سگهيو جڏهن عشق اندر
 ۾ هوندو. جيئن چوڻي آهي ته ”زهر کي زهر پڄي“ اهڙي طرح عشق جي باه کي به
 عشق منهن ڏيندو. سو جيڪڏهن الله کي پسڻو آهي ته پوءِ الله کي الله ٿي ڳولڻو
 پوندو باقي ته بندي جي جاءِ ناهي.

❦❦❦

(ڪلام)

ٿلهه ♣ مُسافَرَ هِنَ ماڳَ تان، پلي ويا پنهنجو پاڻ

①

وڃي وسايائون ويراڳَ کي، وَصَلُ وارو وٿاڻ

②

ساري نه نڀائون ساڻ سان، ڇڏي ويا ڇاڪاڻ

③

راتيو ڏينهان رُوحَ ۾، رُوڻڻ ڏئي ويا رهاڻ

④

مهدي مون مسڪين سان، سيد هُججو ساڻ

حل لغات:-

(1) ماڳُ = ديرو، رهڻ جو هنڌ (2) پلي ويا = مصدر پلڻ يا پلي وڃڻ بمعني آسرو لاهڻ، آسرو کڻڻ، خيال کي ڪنهن ڪم کان جهلڻ يا پڪو ڪرڻ (3) ويراڳُ = راڳ جو ضد آهي: آوازي آبادي آهي جتي راڳ هوندو اتي وسندي هوندي (4) وَصَلُ = ميلاپ (5) وٿاڻ = جاءِ، هنڌ، ماڳ، چوپائي مال جي ٻڏي چوڙي، جي جاءِ.

تشریح :- صوفي وارو سبق مولا علي عليه سلام جن کان شروع ٿئي ٿو. پاڻ صوفن جا سرگرا آهن. صوفي جو مشرب هڪ ئي آهي. ”من عرف نفسه فقد عرف ربه“ جيڪو علي مولا اظهار ڪيو آهي.

”اهو راز ڪري ٿو روشن

علي ولي شاه مردان شير“

”بيدل سائين“

هي ته بعد ۾ ٻين پنهنجي پذيرائي ڏيکاري آهي، جو نقشبندي، سهروردي، چشتي ۽ قادري طريقه بيان ڪيا اٿن. سرڪار مولیٰ فقير پاڪ جن پنهنجي طالبن کي حيدري صوفي سڏائڻ جو فرمايو آهي. سندن مولیٰ علي جي نام سان ايڏو ته

پيار آهي جو پنهنجي سڀني طالبن جا نالا به جيڪي هزارن جي تعداد ۾ ٿيندا، عليءَ جي پيوند سان رکيا اٿن. پاڻ پنهنجي ڪلام ۾ جيڪا ثنا يا قصيده گوئي ڪئي اٿن ته اها رڳو پنجنن پاڪ جي ڪئي اٿن.

ٻين صوفي فقيرن وانگر ڪانڊو ڪونه ٻڌو اٿن. ته جنهن جي آئين تنهنجي ويهي پڇار ڪن. مذڪوره ڪلام به پنجن ٻارهن جي ياد ۾ چيل ٿو ڏسجي. هي واقعو ان ڏينهن جو آهي جڏهن امام عالي مقام حضرت امام حسين عليه السلام جن بمع آل و عيال سواءِ هڪڙن معصومن جي، ڪوفي وڃڻ لاءِ مدينه مان اسريا سرڪار مولیٰ جن هٿ انهن پاڪن جي وڇوڙي جي ڪيفيت جو ذڪر فرمايو آهي، ته وڃڻ وارا هتان جا سڀ لڳ لاڳاپا لاهي پاڻ کي پليون هليا ويا آهن. يعني وري ورڻ واري ڪانه ڪري ويا آهن. راڳ ڇڏي وڃي ويراڳ ۾ پيا آهن جيڪو وصل جو وٿاڻ آهي جتان ڪو به وري موٽي ڪونه آيو آهي. جيڪو به ويو آهي سو وڃڻ ڪاڻ ويو آهي ”منهنجي الائي ڇو نه ڪو سار لڏائون جو ساڻ سان وٺي نه ويا پر جي ڇڏي به ويا آهن ته اهو به الائي ڇاڪاڻ؟“ اهو مقصد به معلوم ڪونهيم ورنه ان سان ته ورونه هجيم هان بس روئڻ جي رهاڻ ئي ڏئي ويا آهن. جيڪا رات ۽ ڏينهن جي ريجھ اٿر هاڻي تون ئي سيد المرسلين مهدي امام آهين، توکي ئي التجا آهي ته مون سان هن ڏکئي وقت ۾ ساڻ هججان؟

ڪريلا جو ميدان به هڪ اهڙو قتل رڻ پٽ هو جو، جتي پاڻيءَ جو ملڻ به ممڪن ڪونه هو ۽ ماڻهون پاڻيءَ جي وگهي مري سگهيو ٿي. بيابان کي امام پاڪ جن پنهنجي آخري آرام گاه لاءِ منتخب ڪيو ۽ وصال جو ايزدي وٿاڻ بڻايو، جيڪو هن وقت پڻ عقيدتمندن لاءِ وصل وارو وٿاڻ ۽ زيارت گاه بڻيل آهي.

(ڪلام)

ٿلهه * بني هاشمي ٿور، نرمَل نرالي
ڏيون اُٺ قطارين، بيشڪ بخشش والي

①

پنجان وڇون پڌرا، علي مُرتضى هي
خيبر هڪ هڪ نال، انايائين اڪيلي

②

حسن دي زهدا، آڪان ڪيا قهدا
حُسين حيدر دا، ڪُنا ڪله قبيلي

③

عابد دي بيماري، عاشق دي اظهاري
هٿين اُٺ مهاري، سَنبريا سفر سويلي

④

حقي حق ڄاڻين، بارهان ڪُون سڃاڻين
مي جي موج ماڻين، مهدي واري ميلي

حل لغات:-

(1) بني هاشمي يا هاشمي بمعني حضرت هاشم جي اولاد. جنهن مان پنجن تن پاڪ
جو ظهور ٿيو (2) ٿور = روشني (3) نرمَل = چٽو پتو، ظاهر ظهور (4) خيبر = قلعو
(5) مي = شراب

تشریح:- هن کان اڳئين ڪافيءَ ۾ ذڪر اچي چڪو آهي ته سرڪار مولیٰ جن
جو جيڪو رهڻي ڪهڻي جو طريقو آهي اهو حيدري طريقه آهي. صف ۾ جيڪي
اصحابي رهندا هئا انهن کي اهل صفيه سڏيو ويندو هو انهن تان جنگ وڃندل ۽
ظاهري جهاد معاف ڪيل هو. ٻين سمورن اصحابن کان الڳ ٿلڳ گذاريندا هئا
۽ جيڪي ڪجهه هنن کي نام سانگ ڏسيل هو، هو هر وقت ان ۾ محو رهندا
هئا. هنن جي ڍيڪ پال به ٻين شهيدن يا غازن کان وڌيڪ ڪئي ويندي هئي.

جنگين مان جيڪو به مال غنيمت حاصل ٿيندو هو، ته اهل صفيه وارن لاءِ به اوترو ئي حصو ڪڍيو ويندو هو جيڪو ٻين جنگجو جوانن کي ملندو هو. اهو ان ڪري جو هو مخفي جنگ ۾ هئا ۽ ٻيا ظاهري ڪافرن سان جنگ ڪندڙ هئا اسلام جي ٻنهي لشڪرن ظاهري توڙي مخفي جو سپهه سالار حيدرڪرار جن هئا. اصحاب اهل صفيه جيڪي هئا، اهي صوفي هئا. صوفي لفظ صفيه مان نڪتل آهي جنهن جي معنيٰ آهي سوء ڪندڙ، پردو ڪندڙ، گوشتي نشين. جيئن مٿي ٻڌائي آيا آهيون ته اهي اصحاب جيڪي اهل صفيه هئا اهي ٻين اصحابن کان بلڪل الڳ ۽ نيارو رهندا هئا، ان ڪري انهن کي سڏيو ئي اهل صفيه ويو يعني پردي وارا يا گوشتي نشين. سرڪار مولیٰ جن هتي هن ڪافي ۽ صوفي جي سرواڻن پنجنتن پاڪ خاص ڪري علي مولیٰ جي شان جي قصيده گوئي ڪئي آهي. پاڻ فرمائين ٿا ته حضرت هاشم جي جيڪا اولاد آهي يعني پنجنتن پاڪ ۽ چارده معصوم آهي بلڪل روز روشن وانگر. چٽا پٽا سڀني ٻين کان نيارا ۽ نرالا ظهور پذير آهن. هنن جي سخا ۽ شجاعت، بهادري ۽ فقيري سڀني کان اتم آهي. علي مولیٰ جي ڪيل هڪ سخاوت جو اشارو ڪلام جي ٿله ۾ بيان فرمايو اٿن ته هڪ دفع پاڻ ڪنهن جنگ تان فتح پائي واپس مدينه ڏانهن اچي رهيا هئا ته رستي ۾ هڪ انڌو گڏين، جنهن عرض ڪيو ته مولیٰ مون کي بک لڳي آهي ڪو مانيءَ ڳڻو ملي. تنهن تي پاڻ حضرت قمبر کي جيڪو ان وقت سندن حاضريءَ ۾ هو، فرمايو ته نابين کي ماني ڏني وڃي. قمبر هٿ ٻڌي عرض گذاريو ته مولیٰ! ماني ته صندوق ۾ آهي. پاڻ فرماين ته، اها صندوق ئي هن کي ڏني ڇڏ، تنهن تي وري قمبر عرض ڪيو ته مولیٰ! اها صندوق ته ڪنهن اٺ تي رکيل آهي ۽ اهو اٺ قطار ۾ آهي، خبر نٿي پوي ته اهو اٺ ڪهڙو آهي. پاڻ فرماين ته اها اٺن جي قطار ئي انڌي کي ڏني وڃي. جڏهن قطار جي مهار انڌي جي حوالي ڪئي وئي ته هن ماني جي بجاءِ پنهنجي هٿ ۾ هڪ نوڙي محسوس ڪندي عرض ڪيو ته مولیٰ مون ته ماني گهري هئي پر ماني جي بجاءِ مون کي هي رسي ڏني وئي آهي. تنهن تي پاڻ چيائونس ته اکيون ته پٽي ڏس! سندن ائين فرمائڻ تي ان انڌي کي اکين جو ٿور ملي ويو ۽ اٺن جي قطار جي مهار وٺي روانه ٿي ويو. چون ٿا ته ان قطار ۾ ستر (70) اٺ قطاريل هئا. اهڙيءَ طرح مانيءَ جي عيوض هن مسڪين کي ستر (70) اٺ بمع ساز وسامان جيڪي به مال غنيمت جنگ مان حاصل ٿيو هو، سخا ۾ ڏنو ويو پر انهن سڀني شين کان وڌيڪ ڪارائتي شئي جيڪا ان انڌي کي ملي اهو

هو اکين جو نور، جيڪو ٻيو ڪير به هن کي ڏئي نه ٿي سگهيو ڀلي چوند ڪو زوءِ زمين جو بادشاهه چوند هجي پر اها شي هن کي، اهو به ڏئي ڪو نه سگهين هان. ڪلام جي پهرين مصرع ۾ سرڪار مولیٰ جن علي الله جي بهادري جي هڪ واقع جو ذڪر فرمايو آهي ته خيبر جي قلع جو گهيرو چاليهن (40) ڏينهن تائين مسلسل سانده ٿيندو رهيو پر اڃا تائين قلع فتح ٿي نه سگهيو هو هونءَ ته هميشه نبي سردار جن جي لشڪر جي سپه سالاري علي مولیٰ جن ڪندا رهندا هئا پر هن موقعي تي جيئن ته سندن اکين ۾ درد هو ان ڪري رسول ڪريم جن کين مديني ۾ رهڻ جو فرمائي پاڻ ٻين اصحابن سان گڏ لشڪر وٺي خيبر جي قلع تي چڙهائي ڪئي. نمبر وار هر هڪ اصحابي، کي جنگ جو غلڻ سپرد ڪيو ويو. پهريان ابوبڪر کي وري عمر کي ۽ آخر ۾ عثمان کي لشڪر جو اڳواڻ ڪري موڪليو ويو پر قلع فتح ٿي نه سگهيو. آخرڪار سردار جن اهو فيصلو ڪيو ته علي الله کان سواءِ هي قلع فتح ٿيڻو نه آهي، ۽ انهن کي طلب ڪيو وڃي. سون ميلن جي مفاصلن تان علي مولیٰ جو جنگ جي ميدان ۾ پهچڻ عقل وارن لاءِ ناممڪن ٿي ڏسڻ ۾ آيو پر جڏهن سردار دوجهان هڪ ٽڪريءَ تي بيهي ناڊ علي پڪاريو ته اک چنپ جي دٻر ۾ سڄي آسمان ۾ غلغلو مچي ويو ۽ زمين لرزو کاڌو. شير خدا جي هڪ هڪ سان ڪفار جا ڪوٽ ڪري پيا ۽ ڪافرن ۾ ٽرٽلومچي ويو. اهو قلع جيڪي چاليهن ڏينهن تائين فتح ٿي نه سگهيو هو انجي سبز سڙ کان ڌار ٿي وئي ۽ ڪوٽ جا ڪنگرا هوا ۾ اڏامڻ لڳا. قصو ڪوتاهه ته ڪن پل ۾ مسلمانن کي قلع فتح ٿي مليو.

سرڪار مولیٰ جن فرمائن ٿا ته پنجنن پاڪ جيڪي تن پنج آهن ۽ من هڪ آهي انهن ۾ به مولیٰ علي پٽرا ۽ نيارا آهن سندن ڪو به مٿ ٿاني ڪونهي. ٻي مصرع ۾ حضرت امام حسين عليه السلام جي شهادت ۽ ڪربلا جي واقع ڏانهن اشارو ڪيل آهي فرمائن ٿا ته امام حسن المجتبيٰ عليه السلام کي کاڌي ۾ زهر ملائي ڪرائي شهيد ڪيو ويو ۽ امام حسين عليه السلام جن کي ڪربلا جي ميدان ۾ ٻاهتر (72) رفقا سميت جن ۾ سندن ڪٽنب جا سڀئي ننڍا وڏا مرد سواءِ هڪ امام زين العابدين جي جيڪي سخت بيمار هئا شهيد ڪيا ويا. سرڪار مولیٰ جن فرمائن ٿا ته اهو ڪربلا جو واقعو جنهن کي اڄ تائين تيرهن (13) سو سال گذرڻي چڪا آهن، اسان لاءِ جن ڪلهه ڪالھوڪو ڏينهن آهي. اها ڳالهه دل تان لهي ٿي نه ٿي جو پراڻي لڳي، سدائين ياد آهي، ۽ سدائين تازي آهي.

عشق وارن کان ته اها ڳالهه وسرندي ئي ڪانه، انهن لاءِ اها ڳالهه وسرڻ جوڳي ئي نه آهي. هڪ ٻئي ڪلام ۾ سندن فرمايل آهي ته :-

”ڪار قتل کان، ڪنڌ نه ڪڍائج

ڪربل وارو، قرب ڪمائج

اتي اک اٽڪاءِ، پلي پوءِ عشق کي هٽرو لاءِ“

”مهدي سرڪار“

سو جن جي ڪار ڪسرت ئي ڪسڻ آهي انهن کان ته اها ويل ڪڏهن ڪانه وسرندي جيڪي عشق کي هٿ لائيندا آهي ضرور ڪسندا، ۽ جيڪي عشق ۾ ڪسندا آهي عاشق ڪربل جي ڪوس کي هڪ پل به ڪو نه وساري سگهندا.

ٽين مصرع ۾ سرڪار مولا جن، حضرت امام عالي مقام امام زين العابدين جو زنجيرن ۾ قيد ٿي، اٺن جي قافل سان، ڪربلا مان شام ڏانهن پيدل سفر ڪرڻ جو اشارو ڪيل آهي. حضرت امام صاحب جن طبيعت ۾ بيمار به هئا ۽ هلڻ گهمڻ جهڙا به ڪونه هئا. تنهن ڪري ته جنگ ۾ به حصو وٺي نه سگهيا هئا. هڪ بيمار ٻيو اکين آڏو هيڏو وڏو واقع ٿي گذريو جو ڪبير صغير، گهوٽ ۽ غازي اکن سان شهيد ٿيندي ڏٺن، ان کان سواءِ خدا ڪار ساز جي جهان ۾ اهڙي ڪابه سختي ۽ ايذاء باقي بچيل ڪونه هو جيڪو سندن سر تي نه وڌيو هجي. تنهن کان پوءِ به وري اها سفر واري صعوبت، انساني ڍانچي جي برداشت کان بلڪل ٻاهر معاملو آهي. هي ڳالهه لاحد کان به لنگهيل آهي، ايترو سڀ ڪجهه سهڻ ۽ سالم رهڻ! ان کان وڌيڪ بي عشق جي اظهاري ڪيئن ٿيندي آهي ۽ ٻيو ڪير ٿو ڪري سگهي!! هو پاڻ امام هئا، جن هي سڀ ڪجهه ڪري ڏيکاريو پنهنجي امت کي صبر ۽ تحمل ۽ رضا تي راضي رهڻ جو هي هڪ بي مثل مثال. ”لاهي انت مقصودي و رزاق مطلوبي“ پاڻ فقير هئا ۽ اها سندن فقيري جي اظهاري هئي. اهو هڪ عشق جو تحفو هو جيڪو عاشق جي طرفان پنهنجي محبوب کي پيش ڪيو ويو.

سختي شهادت جي، نسورو ٿي ناڙ

رند پروڙن راز، قضيي ڪربلا جو

”شاهه“

سختي شهادت جي، مڙو ئي ملاؤ
ذرو ناه يڙيد ڪي، اي عشق جو آڻاؤ
ڪُسن جو قراؤ، اصل امامن سين

”شاهه“

آخري مصرع ۾ طالب ڪي هدايت فرمايل آهي ته ٻارنهن ئي امامن ڪي حق
ڪري ڄاڻ. انهن ۾ ڪو به فرق نه آڻ. مهدي مولا سان ملي ميلو ڪري محبت
جي مي جي وڃي موج ماڻ.



(ڪلام)

تلھ ۽ جيئو شاهي مردان جو شان ڏنر
ايڏو ٻئي نه ڪنهن جو مان ڏنر

①

هيڪل هر دم ڪري هسوارِي، چؤ طرف چؤ ڪنڊين چوڌاري
نالو سندس آئڙ ڀرواري، ضعيفن جو ته ضمان ڏنر

②

عاشقن ۾ عاشق اعلى، بي سر بي خود بيشڪ بالا
ڪٿي مظهر ڪٿي معلى، هرجاءِ سندس آڻيان ڏنر

③

پنجن ٻارهن ۾ آهي پترو، چئن چوڏهن ۾ آهي چهرو
چونہ ڳاڻيان مان سندس سهرو، صوبن جو سلطان ڏنر

④

آخذُ احمد انورُ ، مهدي محمّد منورُ
ثابت سراسرُ سروُ ، ساقِي علي سبحانُ ڏنرُ

حل لغات :-

- (1) هسوارِي = سوارِي، سيرُ (2) ضعيف = ڏٻرو، ڪمزورُ (3) ضمان = پرجهلو،
ضامن (4) بيسر = سواءِ سر جي، بهادر، سورهيه بي ڊڀو (5) بالي = وڏو، مٿيون
(6) سروُ = مالڪ، بادشاه (7) ساقِي = شراب پيارڻ وارو، جام ڏيڻ وارو
(8) سبحان = پاڪُ

تشریح:- سيئي صوفي فقيرن، جن پنهنجي الهام کي شعر جي صورت ۾ منظر
عام تي دنيا جي سامهون پيش ڪيو آهي. ته انهن پنهنجي پير مغان کي به شعر
۾ ساراهيو آهي، جتان به کين رهبري ملي آهي ته اها انهن ظاهر ڪئي آهي ۽
لڪائي ڪانه اٿن. لڪائڻ جي ته ڳالھ به ڪانهي. چو ته جيستائين پنهنجي مرشد جو
ڳڻ طالب نٿو. ياد رکي تيستائين ته هو اڳتي وڌي به ڪو نه ٿو سگهي. طالب

ڪي آهي ئي هادي جي هدايت تي هلڻو. سو جيڪڏهن مرشد جو ڳڻ ئي ياد ڪونه
هوندس ته پوءِ اهو وري هدايت تي ڪهڙو هلندو؟ يار جا ڳڻ ڳاڻڻ عشق وارن لاءِ
ته عيد آهن. هونءِ به ڪنهنجو ٿورو وڃائڻ مڙس جو ڪم نه آهي. عام زندگيءَ ۾
ڪنهنجو ڪو ٿورو ٿيل هجي ته اهو لاهڻ گهرجي پر جيڪڏهن لاهي نٿو سگهجي
۽ لاهڻ کان گرو آهي ته پوءِ به ڳاڻڻ ته لازم آهي. هي ته مرشد جي مهر ٿيل آهي.
طالب تي جيڪا لاهي ته نٿي سگهجي، ڇو ته مرشد جو مرشد ڪڏهن به ٿي ڪو نه
سگهيو پر ڳائي ته سگهجي ٿو. جيڪي به حق جا طالب آهن ته انهن حق کي
ڪڏهن به ڪو نه لکايو آهي، جتان به کين پئسو ٿيو آهي ته انهن اهو کولي بيان
ڪيو آهي. سچل، بيدل، خوش خير محمد، نانڪ يوسف، فريڊڻ ۽ ٻلي شاه سڀني
پنهنجي پير طريقت جي ساراه ڪئي آهي. پر سرڪار مولا جن جي شعر ۾ ڪٿي
به اهڙي ڪا وضاحت ٿيل ڪانه ٿي ڏسجي، سواءِ پنجن ٻارنهن ۽ چارده معصوم
جي. انهن ۾ به پاڻ علي الله کي نيارو ڄاڻايو آهي. علي مولیٰ سان سندن محبت ۽
عقيدت جو اظهار ان مان به ظاهر آهي ته پاڻ پنهنجن سڀني طالبن جا نالا علي
مولا جي پيوند سان رکيا آهن. هر هڪ نالي جي پٺيان علي مولا جو نالو پيوند
ڪيو ويو آهي. سرڪار مولا پنهنجي شعر ۾ به علي الله جي رهبري بيان فرمائي
آهي. هن ظاهري سنسار ۾ ٻئي ڪنهن جي به رهبري پاڻ بيان ڪانه فرمائي اٿن.
سندن منهن مبارڪ جي ڳالهه فرمايل آهي ته پاڻ ظاهري ڏهن ٻارنهن سالن جا هئا
جو داد واه جي ڪپر تي ايئر گن سان پئي پکي جو شڪار ڪين ته اوچتو هڪ
برقي پوش نيري گهوڙي تي سوار ٿيل کين ڏانهن ايندي ڏسڻ ۾ آيو. ويجهو
اچي ان برقي پوش کين سڏ ڪري فرمايو ۽ منع ڪئي ته توهان هي پکين جو
شڪار نه ڪندا ڪيو ڇو ته توهان تي ٻيا بار اچڻا آهن. سرڪار پاڪ جن وڌيڪ
بيان فرمايو ته پاڻ انهي عمر ۾ به ڏاڍا هوشيار ۽ سمجهو هوندا هئا. سو گهوڙي
جو اڳ وٺي وڃي بيٺا ۽ برقي پوش کي چين ته اسان اهو واعدو ٿا ڪيون ته
ٻيهر شڪار نه ڪنداسين پر توهان به ته ٻڌايو ته پاڻ ڪير آهيو ۽ منهن کولي
ديدار به ڪرايو. تنهن تي گهوڙي سوار منهن تان نقاب مٽي ڪيو ۽ فرمايو ته پاڻ
امام حسين ابن علي آهن. هن واقعي مان ظاهر ٿو ٿئي ته پاڻ پاڪ مولیٰ جن
چمندي جام آهن، جو ظهور ۾ اچڻ سان ئي سندن پرورش پنجن پاڪ ڪئي.
وري جڏهن پاڻ شاهپور ڇڏي ۽ وڃي ڪوٽ ڏجي، ۾ مير صاحبن جي
دارالحڪومت ۾ ديرو ڄمايو ته پاڻ اتي ميرواه جي پل جيڪا مجيد واري پل

جي نالي سان مشهور آهي. دونهون قائم ڪيو. جتي پاڻ چلي ڪشي به ڪئي اٿن. تڏهن ميرن جي بادشاهي هئي ۽ مجيد ملاح ميرن جو عام مختيار هئو. ته مير صاحبن سرڪار پاڪن جون ڪيتريون ئي آزمائشون ورتيون ۽ معجزا به ڏنا. پوءِ جڏهن مير صاحبن کي حق ڏسڻ ۾ آيو ته هو به آڏو جهڪيا ۽ معتقد ٿي پيا. پوءِ سرڪار جن کي ٽالپر پنهجن حويلين ۾ به وٺي وڃي قيام ڪرائيندا هئا. هنن جو ويساه پڪو ٿي ويو هو ۽ فقير کان هاڻي ڪوبه از وغيره ڪونه ڪندا هئا. ايتري قدر جو مردن جي غير موجودگيءَ ۾ به بيگمات سرڪار پاڪن کي وٺي وڃي ڪوٺڻ ۾ ويهارينديون هيون ۽ اتي سندن حاضري ڀرڻ جو شرف حاصل ڪنديون هيون اندر بڻي ڪنهن به مرد کي اچڻ وڃڻ جي اجازت نه هوندي هئي. ٻاهران سرڪاري پهرا بيلل هوندا هئا ۽ اندر جنت الفردوس جهڙي رونق رتل هوندي هئي. اهڙي هنڌ تي هڪ دفع هڪ سفيد ريش بزرگ سرڪار جي حضور ۾ پيش ٿيو. پهريان ته پاڻ خفي ٿيا ته بنا اجازت هي هت آيو ڇو، پر پوءِ ڏٺن ته هي هيتري پهري هوندي جيڪو اندر گهڙي آيو آهي سو ضرور ڪنهن مصلحت سان هت پهتو هوندو. پاڻ هن کان دريافت ڪين ته هن ڀڄيو ته توهان پڙهيل آهيو، پاڻ وراين ته هائو. پوءِ هن بزرگ قلم ۽ پني جي گهر ڪئي پاڻ هن کي رول پين (پينسل) ۽ پنو حوالي ڪيو ان بزرگ پني تي ڪجهه لکي سرڪار جي حوالي ڪيو سرڪار جن ڏٺو ته پني تي مولا عليءَ جو نام لکيل هو. پاڻ وري ان بزرگ ڏانهن مٿي نظر ڪنڻن ته بزرگ شخص بيان جاري ڪيو. هن چيو ته بابڙا! مونکي اڄ هيءَ بي رات آهي توهان کي ڳوليندي. ڪالهه به توهان کي ڄاڻيو هئم پر مونکان ڪونه ڳولهجي سگهيو. مونکي مولا علي جي طرفان حڪم ٿيو هو توهان وٽ اچڻ جو. اڄ رات وري حڪم ٿيو ته جنهن گهر جي آڏو نم جو وڻ هجي ان ۾ هليو وڃ ۽ پوءِ ان ڏس تي اچي توهان کي ڳولي لڏو اتر. هاڻي حڪم اهو ٿيو آهي ته اٿو ٻاهر هلو ۽ وڌيڪ مولا جن فرمايو آهي ته سندن ننڊ نه ڦٽايو. پوءِ سرڪار جن ان بزرگ کي اڳيان هلڻ جو چيو، جيڪو حويلي مان نڪري اچي ٻاهر ميدان تي پهتو ۽ باقي رهيل پيغام سرڪار پاڪ کي ٻڌايو. هن چيو ته مولائي علي جو حڪم آهي ته هاڻي توهان پاڻکي وڌيڪ تڪليف نه ڏيو بس هاڻي هي به رستو اٿو جيڪو به وٺو. هڪ سان جبل ٽڪر ۽ ڏک ڏاکڻا اٿو جتي نندن نين ۽ چشمن جو پاڻي ملندو ٻيو رستو اٿو باغ بهاريون قرب محبت، ڪچهرا رهاڻيون ۽ صورت جو سبڙ. اهو نياپو ڏئي اهو بزرگ روانو ٿي ويو ۽ پاڻ

پوءِ فرماين ته اسان چيو ته هاڻي سيز پئي ڪري ڏسجن ۽ ان ڏينهن کان وٺي سندن جبل جو سير شروع ٿيو جيڪو ڇهن سالن تائين جاري رهيو. ان جبل جي سير ۾ ڪڏهن ڪڏهن اهو سفيد ريش سرڪار پاڪ جن سان ڪنهن موڙ تي ملي ويندو هو، پاڻ ان جو نالو حاجي فقير ڪري وٺندا هئا. بعد ۾ سرڪار پاڪ جن حاجي فقير جي مزار تي به ڪڏهن ڪڏهن هلندا هئا ۽ فرمائيندا هئا ته ادا! هي اسان جو جبل جو سنگتي آهي. حاجي فقير جي مزار خيرپور ميرس ڀرڳڙي پل جي ڀرسان ٺهيل آهي.

مٿين واقعن مان ظاهر آهي ته سندن پير طريقت مولیٰ علي جن آهن، جن وقت به وقت سندن رهبري پئي فرمائي آهي. هونءَ به شهيد ته زنده آهن. اها قرآن ۾ ثابتي ڏنل آهي ته شهيد پئي مخلوق وانگر روزانه رزق وٺن ٿا. پئي هنڌ وري فرمايل آهي ته ”وَلَا تَقُولُوا لِمَن یُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَا یَعْلَمُ الْغُیُوبُ“ ”البقره“ جيڪي ڪُنن تن کي مُئل نه چئو، بلڪ جيئرا آهن پر اوهين نه ٿا پروڙيو. سو جيڪي شهيد آهن اهي زنده آهن ۽ هن جهان وارن جي به رهبري ڪري سگهن ٿا پر اهڙو وري جنهن تي پاڻ قرب ڪرڻ! هٿ هن ڪلام ۾ سرڪار مولا جن علي الله جي شان ۽ مان جي ڳالهه ڪئي آهي ته سندن شان جهڙو پئي ڪنهن جو شان ڪونهي ۽ سندن مان جهڙو وري ڪنهن جو مرتبو ڪونهي. سندن ڪو به مٿ ٿاني ڪونه آهي. بس پنهنجو مٿ پاڻ ئي آهن. ٻيو ڪير به سندن سان همصريءَ جي هام نه ٿو هڻي سگهي.

پهرين مصري ۾ فرمائن ٿا ته علي الله جن سدائين اڪيلي سِر سِرُ وسفر ڪرڻ فرمائيندا هئا سندن ساري ڪائنات جو سير ڪيل آهي. ڪابه ڪنڊ رهيل نه آهي جتي پاڻ نه ويا هجن تڏهن ته جبلن مان اڃا تائين به سندن پيرن مبارڪن جا پٿرن تي ٺهيل نشان لپندا رهن ٿا. ڪٿي رهيو مدينه منور ۽ ڪربلا معليٰ ته ڪٿي رهيو پاڪستان، ته هت به پاڻ لاهوت لامڪان واري هنڌ تي ڪجهه وقت ترسيا آهن ۽ اهي آثار اڄ به ماڻهو نورانيءَ تي ۽ لاهوت جي ديدار تي ويندا آهن ته ڏسي ايندا آهن. ٻيا نشان ته پنهنجي جاءِ تي سهي آهن پر اتي هڪڙيون به دريون آهن جن جي لاءِ چوڻ آهي هڪ دري مدينه ڏانهن ٿي وڃي ته ٻي دري ڪربلا معليٰ ڏانهن ويندڙ آهي. اهي اندر لاهوت ۾ هڪ ٻي جي ڀرسان هڪڙا غار آهن. جن جو منهن دري مثل آهي. انهن ٻنهي غارن (درين) جي لاءِ اڄ تائين اهو ٻڌندا ٿا اچئون ته هڪ جو رستو ڪربلا ڏانهن ويندڙ آهي ته ٻي جو مدينه ڏانهن رستو وڃي ٿو. پر ان رستي

سان وڃڻ لاءِ ڪو به تيار ڪونه آهي جو تصديق ٿئي ته واقعہ اهي رستا ايڏانهن ويندڙ آهن؟ ها اسان وٽ انهن رستن جي تصديق موجود آهي جيڪا بيان ڪجي ٿي. نور محمد عرف ”طورپيو“ ذات جو ڏکڻ جيڪي ڀٽي به سڏائيندا آهن. ان کان روايت آهي ته هڪ دفع سرڪار هادي سائين جن بلقب بادشاه سائين جن سجاده نشين حضرت مخدوم جهانپان شاه پور ۽ مولوي مرشد پاڪ جن جا وڏا ڀاءُ جيڪي پڻ ولايت جا صاحب ٿي گذريا آهن. راوي وٽ شاه جي تڪيه تي ترسيل هئا. موجود ڪچهري ۾ ڪجهه اهڙي قسم جو موضوع چڙيو جو جنهن تي پاڻ فرماين ته ادا! اسان اهڙي قسم جون ڳالهيون هرو ڀرو ڪنهن سان ڪونه ڪندا آهيون پر جي اها ڳالهه ڪچهري ۾ نڪتي آهي. ته پوءِ اسان به توهان کي ٻڌائيندا ٿا هلون. جبل جي سير ڪندي جڏهن لاهوت ۾ اندر داخل ٿيا سين ته غار وارين درين تي نظر پئي. درين جي مٿان اهو لکيل ڏسڻ ۾ آيو ته ”همت پندا مدد خدا“ جڏهن ته درين جي مٿان ظاهرن ڪجهه به لکيل ڪونه آهي پر هيءُ سندن خيال جي ڳالهه آهي. فرماين ته جڏهن اهو لکيل ڏٺوسين ته اسان به مولا تي رکي ڪٿي دري ۾ ٽپ ڏنو. زاد راه ۾ صرف مانيءَ جا پور هئا جيڪي جهولي ۾ پيل هئا. پاڻ فرماين ته مسلسل ٻارنهن ڏينهن ٻارنهن راتيون هلندا رهياسين. اونداهي کان سواءِ ٻيو ڪجهه به ڪونه هو. ڪٿي سڌا ته ڪٿي ڊونڊڙا ته ڪٿي بانڙي به هلڻو پيو ٿي. ٻارنهن ڏينهن سامهون رسته ۾ ٿوري روشني ڏسڻ ۾ آئي، سمجهيسين ته هاڻي شايد منزل اچي پوري ٿي آهي ۽ پوءِ ٿيو به ائين اها روشني وئي وڌنديءَ ائين اچي غار کان ٻاهر نڪتاسين. اهڙي طرح سرڪار هادي پاڪ جن ڪربلا معليٰ جو سفر ان دري رستي ڪيو. راوي جي هن بيان ٻڌڻ کان پوءِ ته انهن درين جي باري ۾ جيڪي ڪجهه ٻڌندا رهيا آهيون، ان جي پڪ ٿي وئي. هتي هن بيان کي صرف ان ڪري آندو ويو آهي ته مولا علي جن جي لاءِ هي به هڪ تصديق شده ڳالهه ثابت ٿئي ٿي ته پاڻ هتي لاهوت واري هنڌ تي به آيل آهن. ڪن روايتن ۾ ته نيرون ڪوٽ ۾ به آيل آهن. جيڪو سندن جي اچڻ کان پوءِ حيدرآباد سڏجڻ لڳو. اهڙي طرح سندن ڪائنات جو سير ٿيل آهي. سندن نام مبارڪ اول کان آخر تائين روز روشن وانگر چمڪندڙ ۽ چٽو پٽو آهي. پاڻ مُشڪل ڪُشا آهن. ڪنهن کي ڪهڙي به مشڪل چونڊ هجي پر جيڪڏهن سندن نام مبارڪ دل سان وٺي پڪاريندو ته ان جي هر مشڪل آسان ٿي ويندي. پاڻ هيئن جا همراہ ڏهرن جا ڏاتار ۽ ضعيفن جا ضامن آهن.

بي مصرع ۾ سرڪار پاڪ جن سندن شان بيان ڪندي فرمائن ٿا ته اهڙو عاشق صادق جيڪو بي سر ۽ بيخود هجي، سندن مرتبہ جو ڀيو ڪير به ٿي نه ٿو سگهي. پاڻ مظهر به آهن ته معلىٰ به آهن. اها جاءِ نه آهي جتي پاڻ نه هجن. مظهرالعجائب سندن لقب آهي.

ٽين مصرع ۾ سرڪار مولا جن فرمائن ٿا ته علي الله جن پنجتن پاڪ ۾ به سڀني کان پٿرا آهن. چئن يارن ۽ ٻارنهن امامن ۾ به سڀني کان مٿاهان آهن. سندن ڪوبه مٿ ٿاني ڪونه آهي. پاڻ ساري ڪائنات جا سلطان آهن. پوءِ چوڻه انهن جي شان ۾ گڏجڻ.

آخري مصرع ۾ مولا جن علي مولا جن کي الله ثابت ڪيو آهي. فرمائن ٿا ته احد به پاڻ آهي ته احمد به پاڻ آهي مهدي به پاڻ آهي ته محمد به پاڻ آهي. ڪائنات جو مالڪ سرور ڪائنات به پاڻ آهي. حوض ڪوثر جا مالڪ ۽ ساقي آب ڪوثر به پاڻ پاڪ مولا جن آهن ڀيو ڪوبه الله ڪونه آهي.

❦❦❦

(ڪلام)

ٿله ۽ اڏيان اوتارو نه آهي آشيائُ ، مظهرُ منهنجو ميخائُ

①

اصل آشيائُ اهو منهنجو آهي ، جتي نالو ٻيو ڪو ناهي

نيارو آهيان نيشائُ

②

راز رنگيني آهيان رنگ ۾ ، عشق عجائبُ اصلي انگ ۾

شاهي مٿان شامياڻُ

③

قائڙُ قربُ ڪُلي تي قائم ، دم دم درشن دم آڏائڙُ

فرمودي فرقائُ

④

سير صفاتي آيس سانگي ، لاحد واري لنگهي لانگهي

مهدي ٿي مهمائُ

حل لغات:

(1) اوتارو = سنسڪرت ٻوليءَ جي لفظ ”اوتري“ مان نڪتل آهي جنهن جي معنيٰ آهي هيٺ لهڻ (وڌڻ يا سفر تان لهڻ جي جاءِ منزل گاه، اوطاق، مڪان) (2) آشيائُ = فارسي جي لفظ آشيانو مان نڪتل آهي بمعنيٰ آڪيرو، آهيرو، گهر، آستان (3) راز = گجهه، مخفي (4) انگ = عدد، اکر، داغ، ڌڪ، عضو، جسم، اوگهڙ، لچڻ، ازل جو لکيو.

تشریح:- جن مردن هن جڳت ۾ رهي ڪري پنهنجو سڀ ڪجهه گهر بار، مٽ مائٽ، مال، رزق، دنيا، دولت ۽ آخر ۾ پنهنجو وجود به ترڪ ڪري ڇڏيو، انهن کي وري ڪنهن به گهر ٺاهڻ يا مڪان اڏڻ جي ضرورت پيش ڪانه ائي انهن جي لاءِ پوءِ هيءُ سارو مظهر مڪان مثل آهي. چوٽه هنن وٽ هيڪڙائي آهي جهڙو پراڻو تهڙو پنهنجو، پنهنجي پراڻي جو هنن وٽ ڪوبه فرق ڪونه آهي. هنن وٽ

”دوست دشمن هڪ ڪيو، گودڙيا گهمڻ“

”رستم فقير“

وارو حساب آهي هڪ زال ڇڏي ته ڏھ ملنديون ۽ ڏھ ڇڏيون ته ستر ملنديون. ۽ جن وري سڀ ڪجهه ڇڏيو.

”ترڪ دنيا، ترڪ عقبی، ترڪ مولا، ترڪ ترڪ“

”محمد فقير ڪٿيان“

تن کي وري سڀ ڪجهه مليو انهن کي ٻئي جهان پنهنجا آهن. پوءِ هو ٻنهي جهانن جا مالڪ آهن. عالم لاهوت به سندن ديرو آهي ته عالم مثال به سندن گهر آهي.

ڪلام جي پهرين مصرع ۾ سرڪار پاڪ جن فرمائن ٿا ته اسان جو اصل آرام گاه ته عالم لاهوت آهي، جتي سواءِ وحدانيت جي ٻيو ڪجهه به نه آهي. اهو هيڪڙائي وارو جهان آهي، جتي هڪ آهي به نه آهن. عاشقن جي رهڻ جو اصل گهر اهو لامڪان آهي. عالم ظاهر مان برقع پوشي ڪرڻ کان پوءِ عاشق پنهنجي اصلوڪي گهر ۾ مڪين رهن ٿا. تڏهن ته سچل سائين به فرمايو آهي ته:-

”عاشق مَرندا ڪيڻ ڪي رهندا ڪيڻ مَڪان ۾“

”سچل سائين“

مرندا اهي جن کي مُنڍ جي خبر نه آهي ۽ جيڪي پنهنجي اصل واري آشيان کان نا آشنا آهن. عاشق انهن کان نيالا آهن ۽ ڪڏهن به ڪونه ٿا مرن. ٻي مصرع ۾ ارشاد ٿو ٿئي ته عشق جو انگ اصل کان وٺي ازل ۾ ئي اسان لاءِ لکيو ويو آهي. اڄ ڪلهه جو نه آهي. اصل ۾ عشق آهي. هي رنگينو راز ”الانسان بري و اناسره“ بعد ۾ ٿيو ۽ هاڻي انهي راز جي رس رنگ ۾ پيا ٿا رھون. راز کي راز ۾ ئي رکڻو آهي. جيڪڏهن راز کي فاش ڪبو ته پوءِ اهو راز، راز رهي نه سگهندو.

ٻڌائي ٻين کي، سَريو ڪاج ڪهڙو

ڳجهيو دل اندر ۾، از شهد شيرا

”روشن جهانين“

عشق جو احوال ٻئي سان ته سلڻو ئي ڪونهي ڪو. اهو عشق وارن تائين محدود آهي. عام سان اورڻو نه آهي.

عشق اچي مو سان ڪيون، ڳالهيون

سلڻ نه جهڙيون، ڏسڻ نه جهڙيون

”فقير خوش خير محمد“

عشق شهنشاه آهي. عشق جهڙو ٻيو حاڪم ڪير به ڪونهي عاشقن جي مٿان هميشه عشق جي چانو هوندي آهي، جنهن کي هو بره جي بوند پائن ٿا ۽ عشق شاه جو شاميان عاشقن جي مٿان سدائين رهي ٿو.

ٽين مصرع ۾ فرقان واري فرمائش جو ذڪر فرمايل آهي. قرآن جو نازل ٿيڻ ساري ڪائنات لاءِ قادر جو قرب ٿيل آهي. اهو پهريون ڪتاب آهي جنهن ۾ سڀ راز پوشيده آهي. قرآن ۾ ئي يار جي ديدار جو اسرار سمائل آهي.

”وَفِي أَنْ فَسْكُمْ أَفَلَا تُبْصِرُونَ“

يا

”وَنَحْنُ أَقْرَبُ إِلَيْهِ مِنْ حَبِّ الْلَّوْزِیْدِ“

اهڙي قسم جا ٻيا به ڪيترائي فرمان قرآن ۾ موجود آهن، جن جي سبب دم دم ۾ دوست جو ديدار قائم دائر رهي سگهي ٿو. اهو دم جو درس هادي جو مليل آهي. دم خالي ڪرڻو ڪونه آهي. دم کي دم ڏيڻو آهي ۽ جڏهن ڪڻڻو آهي ته پوءِ پري ڪڻڻو آهي. هڪ دم به غافل رهڻو نه آهي. جيڪو دم خالي آهي اهو غافل آهي ۽ جيڪو غافل ويو اهو دم ڪافر آهي.

”جو دم غافل سو دم ڪافر - سمجهيم هوش حساب“

”محمد فقير ڪٽيڻ“

ڪلام جي آخري مصرع ۾ پهرين مصرع وانگر لامڪان جي ڳالهه ڪيل آهي. پاڪ مولا جن فرمائڻ ٿا ته، هٿ اچڻ جيڪو ٿيو آهي، اهو ڪنهن سبب خاطر ٿيو آهي. هٿ صرف صورت جي سير ڪرڻ لاءِ آيو آهي. ٻيو ڪوبه ڪم ڪرڻو ڪونه اٿس. صورت کي ئي سڃاڻڻو آهي ۽ صورت جو ئي سير ڪرڻو آهي.

”ڪم نه هيڙس ڪو ٻيو، پاڻ سڃاڻڻ آيو“

”بيدل سائين“

فقير خوش خير محمد ته صفاتي سير ۾ ڪو اهڙو محو ٿي ويل ٿو ڏسجي جو مورڳو لامڪان ڪي ئي وساري ڇڏيو اٿس فرمائي ٿو.

”سيرُ وسرُ ڳيا لامڪاني ڊا، عشق صورت انسان ڏٺو سي“

”فقير خوش خير محمد“

پر هادي پاڪ جن فرمائن ٿا ته لامڪان ڇڏي لاهند وارو لانگهو لنگهي هت صفاتي سير جي لاءِ آيا آهيون ۽ چند ڏينهن جا مهمان آهيون، جيسيتائين سفر پورو ٿئي پوءِ وري پنهنجي اصلوڪي مڪان لامڪان ڏانهن وري.



(ڪلام)

ٿله ۽ مون ته منهنجو ڦوٽ ، طلب ته ٻئي ڪنهن طعام جي ناهي

①

مون مڃائي مات ڪئي سين ، نظر رک ناسوٽ

②

مون ماري ٿياسين ماهڙ ، هڪل هڪ هاھوٽ

③

مون مارئي مان هٿ ڇا آئي ، مليو ملڪ ملڪوٽ

④

مظهر ۾ آهي مهدي ماهڙ ، لنگهي ويو لاهوٽ

حل لغات:-

(1) ناسوت = بشریت. عالم ظاهر (2) هاھوت = عالم خفي (3) ملکوت = عالم ارواح (4) لاهوت = عالم ذات. جيڪا هر شئي ۾ موجود آهي. لاهوت دراصل لاهو الاهو آهي. ڪن فيڪون کان به اڳي قائم آهي.

تشریح:- هن سموري ڪلام ۾ لفظ ”مون“ ۽ اترادي ٻوليءَ جي لهجي مطابق ”مان“ لفظ جو تڪرار ڏنل آهي. لفظ ”مان“ جو وجود انساني وجود کان تمام پراڻو آهي. انساني وجود کان ڪئي هزار سال اڳ جڏهن ته جبرائيل عليه السلام کان سواءِ اڃان به ڪنهن به ساه واريءَ شي جي تخليق وجود ۾ نه آئي هئي. تڏهن کان وٺي ”مان“ جو وجود ظهور ۾ آيل آهي. حضرت جبرائيل جي ظهور پزير ٿيڻ کان پوءِ هر ٻارهين مهينہ ذات باري تعاليٰ جي طرف کان کيس حڪم ٿيندو هو ته وڃ ۽ هيٺ وڃي ڏسي اچ ته دنيا ۾ ٻئي ڪنهن جو وجود به ظاهر ٿيو آهي يا نه؟ جبرائيل عليه السلام حڪم جي تعميل ڪندي جڏهن دنيا جي سير تي نڪرندو هو ته هن کي سموري زمين تي ڪنهن به ساه واري جو وجود ڏسڻ ۾ ڪونه ايندو هو. ۽ جڏهن اها تسلا ڪري موٽندو هو ته اڃان ڪنهن به ساه واري جو وجود زمين تي ظاهر نه ٿيو آهي. ته الله ذوالجلال جي طرف کان ڪانئس ڀڄا ڪئي

ويندي هئي ته ڇا ڏسي آئين؟ هو جواب ۾ عرض ڪندو هو ته هڪ رڳو ”تون“ ٻيو ”مان“ باقي ته ٻيو ڪنهنجو به وجود اڃا ظهور ۾ نه آيو آهي. جڏهن جبرائيل عليه السلام جواب ۾ هڪ ”تون“ چئي ٻيو ”مان“ چونڊو هئو ته ”مان“ چوڻ سان سندس پَرَ سڙي ويندا هئا ۽ ٻارنهن مهينا ڇچلائڻ ۽ ڪُريز ڪيڏن ۾ لڳي ويندا هئس. ٻارنهن مهينه هُو به ڪُريز ڪڍي تيار ٿيندو هئو ته وري ساڳيو حڪم ٿيندو هئس. وري به گهمي ڦري موٽي ايندو هو پر ڪابه ساه واري شيءِ کيس نظر ئي ڪانه چڙهندي هئي. ۽ جڏهن وري پڇا ڪئي ويندي هئس ته هو جواب ۾ اهي ساڳيا لفظ دهرائيندو هو ته ٻيو ڪو به وجود ظاهر ڪونهي سواءِ تنهنجي ۽ منهنجي ته وري به هن جا پر ”مان“ جي لفظ چوڻ سان سڙي ويندا هئا ۽ وري غريب کي ٻارنهن مهينا لوڙڻو پئجي ويندو هئو. هر ٻارنهن مهينه جبرائيل سان اها ڪار ٿيندي رهندي هئي ۽ پوءِ ڪيترائي سال هُن ان ڪسمپرسِيءَ ۾ گذاريو. جبرائيل کي ڳالهه ٿي سمجهه ۾ نه ٿي آئي ته هي ماجرا ڇا آهي، ۽ هيءُ ڪهڙي گناهه جي سزا کيس ڏني ٿي وڃي ۽ ڪهڙي نمونہ هي ان مان چند ڇڏائي سگهندو. جڏهن ته هو سواءِ سندس عبادت جي ٻيو ڪوبه ڪم نٿو ڪري ۽ اهو ئي ڪري ٿو جيڪو سندس ذات کان حڪم ملي ٿو. پوءِ به سندس لاءِ اها ويدن هر ٻارنهن مهينه آهي ئي آهي. هن کي ڪابه ڳالهه سمجهه ۾ نه پي آئي ۽ لاچار ٿي صبر ۾ رهڻ لڳو. ڀلا! هجي ڪو ٻيو به ته کڻي ان کان ئي رهبري وٺي. پر هت ته اڃان ڪنهن به جيءَ جنم نه ورتو هو جيڪو عن جو همراز بڻجي. ساري زمين هڪ ميدان مثل هئي، جنهن ۾ جبل، ٽڪر، سمنڊ ۽ درياھ پنهنجي پنهنجي جاءِ تي قائم هئا. پر منجهن ۾ ڪنهن به ساه واري جو وجود اڃان تخليق ۾ نه آيو هو. آخرڪار قصو ڪوتاهه ته جبرائيل عليه السلام هر وقت ان مونجهاري ۽ گهٽيءَ ۾ رهڻ لڳو ته آخر سندس مرض جو ڪوٽه علاج به هوندو؟!

معمول مطابق هر سال هن جو هيٺ اچڻ ٿيندو هو وري موٽي وڃي الله سائين کي ٻڌائيندو هو ته بس ”تون“ ۽ ”مان“ ٻيو ڪير به ڪونهي ته پر سڙي ويندا هئس. هڪ دفعه حڪم مطابق جڏهن هي زمين جي سير تي نڪتو ته هڪ جبل ۾ گهمندي سندس ملاقات هڪ مرد مولا سان ٿي. جبرائيل جيڪو ٻارنهن مهينه ڪُريز پڇائڻ جي اذيت ۾ گذاريندو هو، تنهن حالت احوالن ڏيندي ان مرد مُجاهد کي سموري حقيقت ڪري ٻڌائي ته مان هيءُ الله جي حڪم سان هِت ايندو آهيان ۽ گهمي ڦري موٽي وڃي الله سائين کي ٻڌائيندو آهيان ته ”توکان“ ۽ ”موکان“

سواء پيو ڪنهن جو به وجود باقي نه آهي ته پر سڙي ويندا اٿم ۽ وري ٻارنهن مهينن پرن جي ڦٽڻ ۾ لڳي ويندا آهن ته وري ساڳيو حڪم ٿيندو آهي. اهڙي نموني ڪيترائي سال گذر ٿي چڪا آهن پر مونکي ڪابه ڳالهه سمجھ ۾ نه ٿي اچي ته اهو سڀ ڪجهه ڇا آهي ۽ ائين چوڻو ٿئي. جڏهن ته آءٌ سندس حڪم کان هڪ تر به ٻاهر نه آهيان. سندس عبادت ۽ حڪم کان سواءِ پيو ڪوبه ڪم نه ڪندو آهيان ته باقي پوءِ هيءُ ڪهڙي جرم جي سزا سدائين ملندي ٿي رهيم؟! جبرئيل جي احوال ٻڌڻ کان پوءِ ان مرد کيس چيو ته جيڪڏهن تون اسان جو طالب ٿيندين ته اها سزا توتان معاف ٿي سگهي ٿي. جبرئيل کي اهو سوڌو پنهنجي سزا کان سولو سمجھ ۾ آيو ۽ طالب ٿيڻ آئين ڪيائين. پوءِ ان مرد کيس پر مٿي ڪرائي هڪ مهر هنئين ۽ فرمايو ته هاڻي جڏهن تون مٿي وجهين ۽ الله تبارڪ و تعالى توکان پڇي ته ڇا ڇا ڏٺي ته تون جواب ۾ رڳو ”تون هيئن تون“ چئجان ”تون“ ۽ ”مان“ نه چئجان. اهو ”مان“ وارو لفظ جواب مان ڪڍي ڇڏ ته پوءِ تنهنجا پر ڪونه سڙندا. جبرئيل عليه السلام پنهنجي رهبر مرشد جي هدايت مطابق ائين ڪيو ۽ ان کان پوءِ سندس ڪڏهن به پر ڪونه سڙيا. اهڙي طرح سان عزازيل جيڪو سڀني ملائڪن ۾ وڏي مان مرتبي وارو ۽ عابد زاهد هو. اگر اگر ڪچي سجدو ڪيل هئس پر ان کي به ”مان“ هئي شيطان بڻائي ڇڏيو ۽ لعنت جو حقدار ٿيو. جيترو وڏو مرتبو هئس اوترو ئي وڏو ذليل ۽ خوار خراب ٿيو. اها ”مان“ اهڙي شي آهي جو نبين ۽ الله جي پيارن کان به سَهو ڪرائي ٿي وجهي. عابد زاهد جي ته ڪلهن تي سوار هوندي آهي. اهو فقير ئي آهي جنهن ”مان“ کي ماري ”مان“ جو شڪار ڪيو آهي ۽ ”مان“ جي شڪار کي پنهنجو قوت گذر ڪيو آهي. باقي ته ٻيا سپئي ”مان“ جو شڪار ٿيندا رهيا آهن ۽ ٿيندا ٿا رهن.

ڪو ڪو کاڌو ايڏو گرو ۽ طاقتور ٿيندو آهي جو ان جي واپرائڻ کانپوءِ معدو ايڏو ته سير ٿي ويندو آهي جو هڪ به ويلو ٿارڻو پئجي ويندو آهي ۽ ان وچ ۾ پيو کڻي ڪهڙو به مزيدار طعام آڏو ايندو آهي پر وڻندو ناهي. ”مان“ به اهڙي ئي ڳري غذا آهي جو جنهن کاڌي ته پوءِ ان کي بئي ڪنهن به طعام جي طلب ئي نه رهندي.

پاڪ موليٰ جن به فرمائن ٿا ته سندن ڦوٽ گذر ”مان“ آهي، ان ڪري بئي ڪنهن به طعام جي ضرورت ڪانه اٿن ”مان“ جو طعام به اهڙو آهي جو ڪاڇندو پيو ته کٽل رهندو پر جي هڪ ويلو تريو ته پوءِ گنديون پر جي وينديون!

”مون“ جو وجود ظاهري آهي. باطن سان ”مون“ جو ڪوبه واسطو ڪونه آهي. ان ڪري پنهنجي هر فعل پوءِ اهو فعل ڪرڻ جو هجي يا ڏسڻ جو هجي يا لسان هجي يا ڪٿي خيالي هجي. مطلب ته ڪهڙي به قسم جو فعل هجي ته ان کي نظر ۾ رکڻو آهي. پنهنجيءَ هر چر پر تي ڌيان ڏيڻو آهي. جيئن ڪٿان به ”مان“ جو وجود پيدا نه ٿئي. جتي به جنهن به فعل ۾ جيڪڏهن ”مان“ جي رڳو ڪا ٺٻو اچي ته ان کي اتي ختم ڪرڻ گهرجي. سرڪار پاڪ جن فرمائن ٿا ته پاڻ اهڙو ته ”مان“ کي ماري مچايو اٿن جو ويچارِي مورڳو فوت ٿي وئي آهي. جيئن ڪنهن شيءِ کي موت ماري ڇڏيندو آهي، اهڙيءَ طرح ”مون“ به مري مات ٿي وئي آهي. پاڪ مولن جن فرمائن ٿا ته ”مون“ سان مقابلو ڪندي اهڙا ته ماهر ٿي ويا آهيون جو هڪڙيءَ هڪل جي دير آهي. وڌيڪ ٻئي ڪنهن هٿيار جي ضرورت ئي نه رهي آهي. جيڪو مون مارڻ لاءِ استعمال ڪجي. ”مون“ رڳو هڪ هڪل جو خرچ آهي. هڪل سان ”مون“ جو موت لازم ٿيو وڃي. ايڏي مهارت حاصل ٿي وئي آهي. جو ”مون“ سان مقابلي ڪرڻ جي ضرورت نه رهي آهي. ”مون“ مارڻ تمام آسان ۾ آسان ڪم ٿي پيو آهي. رڳو اشاري جي ضرورت آهي.

ٽينءَ مصرع جي پهرين ٿڪ ۾ سوال پڇيل آهي. مصرع جي ٻيءَ ٿڪ ۾ وري ان جو جواب پيش ڪيل آهي. سوال اهو آهي ته ”مون“ مارڻ مان ڇا ٿو هٿ اچي؟ يعني ته ان جو نتيجو ڪهڙو ٿو نڪري ۽ جواب ۾ فرمايل آهي ته ”مون“ مارڻ سان ملڪوتي ملڪ مائجي ٿو ۽ ملڪوتي ملڪ اهو آهي جيڪو ”مون“ مارڻ کان پوءِ نصيب ٿئي ٿو. ملڪوت لفظ جي معنيٰ مٿي ڏني آيا آهيون. باقي ملڪوتي ملڪ جي خبر تڏهن پوندي جڏهن اهو ماڻي ڏسبو. لاهوٿ، هاهوٿ، باهوٿ، ناسوٿ، ملڪوٿ ۽ جبروٿ، اهي سڀ منزلون ۽ ملڪ آهن. جيڪي هن سنسار ۾ رهي ڪري طالب کي طي ڪرڻا آهن. اهي ملڪ سڀ هڪ پاسي تي آهن ۽ ٻئي پاسي هي سارو مظهر آهي يعني تصوير جا اهي به رخ يا پاسا آهن. تصوير هڪ آهي اهي ٻئي سندس پاسا آهن. طالب کي انهن ٻنهي سان نپائڻو آهي. جيڪي سالڪ درويش آهن ته انهن پنهنجي حسن سلوڪ سان انهن ٻنهي خيالن، مظهر ۽ معرفت سان بخوبي نپايو آهي. نپائڻ اهو آهي ته هنن جيڪي به ڪجهه حق جي راه ۾ حاصل ڪيو آهي ۽ جيڪي معرفت جا موتي ميڙيا آهن ته اهي هنن ٻئي عوام تائين به پهچايا آهن. هنن اهو فيض عام جاري ڪيو آهي. جنهن جي ساگر مان خاص و عام، غريب و امير، سهڻو ۽ ڪوڄهو سڀڪو سيراب ٿيندو رهيو.

آهي. ٻيا آهي معرفتي متوالي آهن جن کي مجذوب چيو وڃي ٿو آهي مست
هوندا آهن. انهن جو هن مظهر سان ڪو به واسطو ڪونه هوندو آهي بس آهي
پنهنجي ڏن ۾ مڱن رهن ٿا. هو هڪ ساريڪا آهن. هنن جو ڪنهن جي فيض يا
فيضيابيءَ سان ڪو تعلق ڪونه آهي پر فقير وٽ ٻئي ملڪ آهن. انڪري پاڻ مولا
جن فرمائن ٿا ته آهي سلوڪ جون سڀ منزلون به لنگهي پار ڪيون اٿئون ۽ مظهر
سان به منهن ڏيو ٿا اچون. وري جي سندن اسم پاک جي لفظي معنيٰ کي
وٽنداسين ته ”مهدي“ لفظ جي معنيٰ ئي آهي ”ڪل علم“ جنهن کي ڳجهه جو
علم هجي ۽ جنهن کان ڪوبه راز مخفي نه هجي يعني ڪائنات جو ڦاٽو.
ڪلام ۾ نالو به اهڙي طرح سان رچايل آهي جو رڳو اسم پاک جو ئي ڪافي
مطلب وٺجي تڏهن به اهو ساڳو ئي مقصد نڪري ٿو اچي ۽ جيڪڏهن نام پاک
جي معنيٰ کي ڇڏي سڄيءَ مصرع جي معنيٰ کي وٺجي ته پوءِ به اهوئي مطلب
نڪري ٿو اچي.

هي تان مَورُ نه وِڃُ، ڇُٽو پِلا وِڃي ڪاڏي
هو ۽ هي هڪ ڪري، مورڪ ڇڏ ماڏي

”سچل“

جهڙو آهين تهڙو هوندين، فاني ٿيندڙ ڇا؟
سڌ پنهنجي سر جي، ڪامل پيڙءَ ڪا؟
ڳالهه نه سمجهه سا، آوازي انالحق جي

”سچل“

هو به ڪين وِڃُ، هي به ڪين ويو
نفي ۽ اثبات کان، پري خيال پيو
سچو سچ ٿيو، ٻانهپ ٻولي ناه ڪا

”سچل“

نڪي هي ويندو نڪو وري هو ويندو آهي ٻئي هٿ رهندا. وڃي آهي رڳو ”مون“
جڏهن ”مون“ وٺي ته ”تون“ پاڻهي لپي پوندين ڇو جو ”مون“ جي جاءِ ”تون“ کي
ئي وٺي آهي.

(ڪلام)

ٿله ۽ سڀئي ڀڳيون سين حدون ، ڪاهي پيا آهيون قصور ۾
①

انهي قصور ۾ پيا آهيون ڪاهي ، جو قصور منصور مارائي
اڃان به سورن جون سٽون ، هر دم آهيون حضور ۾
②

ڪٿي عاشق آهيون عذابي ، ڪٿي صوفي صاف ثوابي
ڪٿي برابر بدون ، آهيون نسوري ٿور ۾
③

حد لاحد کان لنگهي اڳاهون ، پيا وري ڪهڙا پنڌ پڇايون
صورت واريون سٽون ، گهايل آهيون انهي گهڙ ۾
④

ڪٿي احمد ڪٿي احدي ، ڪٿي محمّد ڪٿي مهدي
ڪٿي مي پيون ٿا مدون ، پل پل آهيون انهي پور ۾

حل لغات:-

مذون = جمع آهي مد جو، اصل لفظ مذ آهي جنهن جي معنيٰ آهي شراب، پاڪ پاڻي.

تشریح:- پاڪ مولیٰ جن فرمائن ٿا ته حجاب ۽ حساب جون هڙئي حدون ڀڃي ختم
ڪري ڇڏيون سين. مسلمانن جي حد، شريعت جي حد، عبديت جي حد، ڪفر جي
حد، عقل ۽ سمجهه سوچ جي حد ۽ حد لاحد جي حد اهي سڀئي حدون لنگهي اچي
قصور ۾ پيا آهيون. هاڻي قصور پيا ٿا هلون.

هي اهو ساڳيو قصور آهي. هن ئي قصور منصور کي مارايو هو. منصور به هي
قصور ڪيو هو منصور به هن ئي قصور ۾ ڪاهي پيو هو ٻين به گهڻن اهڙو
قصور ڪيو آهي. انهن مان ڪيترائي قتل ڪيا ويا ۽ ڪيترائي ڦاسي تي چاڙهيا
ويا پر ڪنهن به ٻڙڪ نه ڪڍي. سرمد کي قتل ڪرڻ لڳا ته هن آسمان ڏانهن نظر
ڪشي چيو ته

بجرمِ عشق توام مي، گُشند و غوغائيست
تو نيز برسر بام آڪ، خوش تماشائيست

”سرمد“

شيخ حسين بن منصور کي ڦاسي ڏيڻ لاءِ وٺي هلڻ لڳا ته ماڻهون کين کي پٿر هڻڻ لڳا. پاڻ پٿر سهندا ۽ کلندا رهيا. جنهن وقت کين تختہ دار تي آندو ويو ته ان وقت هڪ لک تماشائي موجود هئا ماڻهن پڇين ته ڪهڙو حال آهي؟ پاڻ فرماين ته ”مردن جو معراج سردار آهي سوليءَ جي ڏاکڻ تي سندن هٿ مبارڪ ڪپيا ويا پاڻ مشڪيا، وري سندن ٻئي پير قلم ڪيا ويا پاڻ کلي خون ۾ ٻڌل ڪارپن سان منهن مبارڪ کي سرخ ڪيو ۽ فرمايو ته :

رُكْعَتَانِ فِي الْعِشْقِ لَا يُصَعِّ وَضُوءٌ هُنَا إِلَّا بَدْرٌ

”حسين بن منصور حلاج“

يعني عشق ۾ ٻه رڪعتون آهن ته وضو ان جو خون کان بغير درست نه هوندو آهي. ان تي سندن اکيون ڪڍيون ويون. پوءِ نڪ ۽ ڪن وڍيا ويا. سندن آخري لفظ هئا:

حب الواحد افرادلواحد، حب الواحد افرادالواحد

”حسين بن منصور حلاج“

يعني هيڪڙائيءَ جي دوستي هيڪڙائي ڪري ڏسي ٿي. هيڪڙائي کي هيڪڙائي سان پوءِ سندن زبان مبارڪ ڪٽي وئي ۽ پوءِ مغرب جي وقت سندن سر مبارڪ جسم کان جدا ڪري هر هڪ عضوي کي سنڌ سنڌ ڪيو ويو.

هي هو منصور جي قصور جو بدلو جيڪو کيس ڏنو ويو پاڪ مولیٰ جن فرمائن ٿا ته انهي بدلي کان به وڌيڪ بدلي ملڻ جي خواهش رکون ٿا. جيڪي سور منصور کي قصور جي بدلي ڏنا ويا هئا انهن کان به وڌيڪ سورن سهڻ جو سٺ رکون ٿا. چو ته انهن سورن ته اسان کي حضور ۾ داخل ڪيو آهي. انهن سورن جي هجڻ ڪري ته اسان هر دم حضور ۾ رهون ٿا. اهي سور ته اسان جو سرمايو آهن، جياپو آهن، قرار آهن. انهن ۾ اسان فرحت ماڻيون ٿا. ڪٿي عاشق صادق ٿي عذاب کائيندا ٿا وتون ته ڪٿي وري صوفن وانگر صاف ٿيو ثواب جا ڪم ڪندا ٿا وتون ته ڪٿي وري حيوانيت جي حد تي بدون ٿيو بدگار بڻيا ٿا وتون. ڪنهن

به هڪ حد جي بند ۾ نه آهيون ڪٿي وري نسورو نور به آهيون. ”حد“ اها آهي جنهن جي ابتدا ۽ انتها جي خبر پوي يعني جنهن شيء جي شروعات به هجي ۽ پڇاڙي به هجي جنهن شيء کي ابتدا به آهي ۽ انتها به آهي ته ان کي ”حد“ سڏيو وڃي ٿو. ”لاحد“ وري ان کي سڏجي جنهن کي ابتدا آهي پر انتها ڪانه اٿس. ان جي شروعات جي خبر پئجي سگهي ٿي ته ڪٿان شروع ٿي پر ان جي پڇاڙي جي خبر ڪانه پئجي سگهندي ان جي پڇاڙي ”لاحد“ هوندي آهي ۽ ان جي ڪابه حد مقرر ٿيل ڪونه هوندي آهي. جنهن شيء جي شروعات جي حد مقرر ٿيل هجي ۽ ان جي پڇاڙي جي ڪابه حد مقرر ٿيل نه هجي ته ان کي لاحد سڏجي ٿو. حد ۽ لاحد کان جيڪا اڳتي شئي آهي، ان کي نڪو ابتدا آهي نڪو انتها. اها بي انت شيء آهي. ان جو ڪوبه پرو پاند ڪونه آهي. اهو فقير جو ملڪ آهي جيڪو لاحد کان پوءِ شروع ٿئي ٿو.

”حدين وڃي هر ڪو ، لاحد وڃي پير
سڄو سو فقير، جيڪو حد لاحد لنگهي وڃي“
”سچل سائين“

حد لاحد کان پوءِ ڪوبه پنڌ پيڇرو ٺهيل ڪونه آهي جيڪو وٺي اڳتي هلجي، پوءِ صورت وارو سڏ ڪرڻو ٿو پوي. ڇو ته جيڪڏهن پنڌ پيڇرو گهڙيل هجي ته پوءِ ته ان جي ضرور شروعات به هئڻ گهرجي پر جيئن ته هي حد لاحد کان اڳتي جو پنڌ آهي جنهن جو ڪو به انت سرو ڪونه آهي ان ڪري هن پنڌ جي نه ته ڪا شروعات ٿي آهي نه وري ڪا انتها ٿي اٿس. هي هڪ گونان گون ملڪ آهي جنهن کي ”ڪين“ سان تعبير ڪري سگهجي ٿو.

پاڪ مولیٰ جن فرمائن ٿا ته حد لاحد کان اڳتي لنگهي، اچي بي انت بحر ۾ پيا آهيون، جنهن ۾ نه آهي پنڌ نه پيڇرو جو ڪٿي پڇاڙجي، هاڻي صورت وارو سڏ ٿي ڪرڻو آهي. جيئن اڪيون ٻوٽي گهور ڪري ڪٿي پاڻ اچلبو آهي ائين هتي به گهور ڪري سڏ ڪرڻو آهي. اسان انهيءَ گهور جا ٽي گهايل ۽ زخمي ٿيل آهيون. هاڻي ان گهور سان ئي واسطو آهي، جنهن جي مزي موهي ۽ گهاٽي وڌو آهي. صورت واري سڌ کان سواءِ هاڻي ٻيو ڪوبه رستو ڪونه آهي. سڌ جي به ڪا شروعات ڪانه هوندي آهي. جتان ايندو آهي اتان ڪاهي پئبو آهي، ان جو ڪو به

هند مقرر ٿيل ڪونهي ته ڪوھتان يا ھتان شروعات ٿيندي. پوءِ چئبو ته انهي صورت واري پنڌ جي، جيڪو عاشقن جو هڪ سڌ ڪيل آهي ۽ سڌو پنڌ آهي، ان جي به ڪا حد مقرر ٿيل ڪانه آهي، جنهن جي شروعات جي حد نه آهي اهو واحد کان به لنگهيل چئبو.

جيڪو بي انت آهي، اهوڪل آهي. اهو سڀ ڪجهه آهي، اهو باقي آهي ٻيو سڀ فنا آهي. هٿ به اهو آهي ته هٿ به اهو ئي آهي. ظاهر به اهو باطن به اهو. هر جاءِ هر هند به اهو ئي آهي ته ڪڪ پن ۾ به اهو وري ويڙي به اهو ته واهرو به اهو، دوست به اهو ته دشمن به اهو. جيئن ٽپڪي جو وجود سڀ ڪنهن انگ اکر ۾ شامل آهي، اهڙيءَ طرح بي انت ذات به سڀ ۾ سمايل آهي باقي جيڪا به ٻي گهڻائي (ڪثرت) آهي اها فاني آهي. ٽپڪي کان مٿي ٻيا جيڪي به انگ اکر آهن، اها سڀ ڪثرت آهي ان ٽپڪي جي. اها ڪثرت ان بي انت ذات جي صفت آهي. اصل اها بي انت ذات آهي ٻيو سڀ نقل آهي. وحدت مان ئي ڪثرت ٿي آهي. ڪثرت کي پنهنجو ڪوبه وجود ڪونه آهي ڪثرت ۾ به وحدت جو وجود ئي ڪارفرمان آهي. ڪثرت ۾ به پاڻ آهي ته وحدت ۾ به پاڻ.

”وحدت مان ڪثرت ٿي، وحدت ڪثرت ڪُل“

”سچل سائين“

اهوڪل وارو جهان حق هيڪڙائي وارو جهان آهي. اتي صرف پاڻ هڪ آهي، وحدت ۽ ڪثرت جيڪي جدا جدا به شيون ٿي ڏسڻ ۾ آيون آهي ملي ”ڪُل“ يعني هڪ ٿي ويون، بيانيءَ جو وجود نه رهيو. عاشق سدائين انهيءَ هيڪڙائي واري ملڪ ۾ رهندا آهن. انهن وٽ سدائين حق هيڪڙائي هوندي آهي. آهي هر دم هر وقت ان هڪ ئي پور ۾ گذارڻ ٿا.

”رند روز شب آهن سدا، وحدت جي واديءَ ۾ غرق“

”فقير خوش خير محمد“



”رهندي قلندر روز شب، اپني خودي ۾ خود غرق“

”غلام فرید“

انهن وٽ پيو ڪوبه خيال يا سوچ ويچار ڪونه هوندو آهي. هڪ ئي يار جي تاز ۾ گذاريندا آهن. هو هر دم حق پسند ٿا ۽ حق کان سواءِ ٻيو ڪجهه ڪين ڏسن ٿا. هنن جي اندر ۾ به حق سمائل آهي ته ٻاهر زبان تي به حق جو ئي نعرو آهي. هو حق سان ملي اهڙو ته هڪ ٿي ويا آهن جو ڏسن به حق ٿا ته ٻڌن به حق ٿا. کائن به حق ٿا ته سوچن به حق ٿا. ڪرن به حق ٿا ته چوڻ به حق ٿا. اهي حق سان ملي حق ٿي ويا آهن. پوءِ ڇو نه اهي پاڻ کي حق چوڻ؟ جڏهن ته حق کان سواءِ هنن وٽ ٻي ڪا ڳالهه آهي ئي ڪانه. اهي جي ”آنا احمد پلامير“ ٿا چوڻ، ته به حق ٿا چوڻ، جي ”انالحق“ ٿا چوڻ، تڏهن به حق ٿا چوڻ. جيڪڏهن ”سبحاني ما اعظم شاني“ ٿا چوڻ، تڏهن به حق ٿا چوڻ.

❦❦❦

(ڪلام)

ٿله ۽ عاشقن اثبات ڪيو ، آهي امانت ڪنهن ڪنهن
ثابت صورت سير جي ، آهي سلامت ڪنهن ڪنهن

①

زاهد زماني ۾ ٿيا ، قيدي ڪروڙين ڪيترا
هن حقيقت حال جي ، آهي هدايت ڪنهن ڪنهن

②

سير ساري ڪي ڪندا ، صادق سراسر ڪي صحيح
انحدي اقرار جي ، آهي عنايت ڪنهن ڪنهن

③

الله ڪي اثبات ڪيو ، اصل کان ئي عاشقن
وحدتي ويساه جي ، آهي ولايت ڪنهن ڪنهن

④

نور ڪي نروار ڪيو ، نانگن نظاري نام سان
مهدي ومنهدار جي ، آهي ملاوت ڪنهن ڪنهن

حل لغات:-

(1) زاهد = اسر آهي فعل آهي زهد معنيٰ زهد ڪرڻ وارو. عبادت ڪرڻ وارو
(2) صادق = سچو. سچاڙ (3) انحدي = انحدا مان نڪتل آهي. جنهن جي معنيٰ
آهي قلبي آواز. دل جو آواز. جيڪو ذاتي ذڪر جي عمل سان قلب ۾ پيدا
ٿيندو آهي اهو آواز اهو ئي عمل ڪندڙ سالڪ ٻڌي سگهي ٿو جيڪو قلبي
ذڪر ڪندڙ هوندو. ٻيو پرپاسي وارو ٻڌي ڪونه سگهندو. جيئن ڪنن ۾
اڱريون وجهي بند ڪرڻ سان آواز ٻڌڻ ۾ ايندو آهي ۽ اهو آواز پرپاسي وارو
ٻڌي نه سگهندو آهي. (4) عنايت = ايڇپو. احسان. پلائي. (5) منهدار = رهبر. اڳواڻ.

تشریح:- ”بحر عمیق ۾ ڪيئي ويڙا، ڪنهن ڪنهن سمجهيو سارو سير“

هن بي انت بحر جا ڪيترائي پانڌڙا آهن. ڪيترا ان پنڌ ۾ مري هلي ڳبي ويا ته ڪيترا وري ان ڪارو ڀاري ڪن جو ڪڙڪو ٻڏي دهلجي موٽي پيا. ۽ ڪي وري آهن جيڪي اڃا پيا ٿا تار ۾ تڙڳن. هاڻي ڳالهه آهي اها ته جيڪي موٽيا سي ته ڇٽا. آهي ته ڪنهن ڪم جا نه ٿيا باقي جي آهن ۽ جيڪي ان پنڌ ۾ مري ويا. انهن ۾ به آهي تمام ٿورا آهن جن بحر عميق جي پاتار ۾ پيهي. سڀون سوچهي لعل آندا هجن ۽ ساري عميق جو سير ڪيو هجي. پاڪ مولا جن فرمائن ٿا عاشق صادقن يار کي اثبات ته ڪيو آهي پر هنن مان ڪنهن ڪنهن وٽ سموري سير جي ثابت ۽ صحيح سلامت صورت ملندي. ڪنهن جي صورت کي هٿ هوندا. ته پير ڪونه هوندا پير هوندا ته منهن ڪونه هوندو جي منهن هوندو ته مٿو ڪونه هوندو. ۽ جنگه هوندي ته پانه ڪونه هوندي مطلب ته ڪانه ڪا شيءَ ضرور ڪٽل هوندس. صحيح سلامت سورنهن ئي اند. نهن کان وٺي چوٽيءَ تائين صورت اثبات ڪرڻ. سڀ ڪنهن جي جاءِ نه آهي وري ان صورت کي سينگارڻو به هن کي ئي آهي جيڏو به وڌيڪ سينگار ڪرائيس نه اوترو وڌيڪ سهڻي صورت لڳندي.

صورت جي مڪمل اثباتي جنهن ۾ هر عضوو نمايان لڳندو هجي سڀ ڪنهن وٽ نه آهي. اها ڪنهن ڪنهن وٽ امانت آهي زاهدن ۽ عابدين جي هت حاجت نه آهي اهي ته ويچارا مذهب جي قيد ۾ قيد آهن صحيح ۽ سچي حقيقت جي خبر ته انهن مان به ڪن ٿورن کي آهي جيڪي ان بحر بي انت ۾ گهڙيا آهن هاديءَ جي هدايت به ڪن ٿورن کي ٿيل آهي ان حقيقت کي پروڙڻ جي.

ڪي سڄا سالڪ هوندا جيڪي صورت جو سارو سير ڪندا. باقي ته ڪي اڌ ۾ ڪي پنڌ ۾. ڪن پرين ڏٺو ته ڪن پرينءَ جو رڳو تڪيه پسيو. ڪن خود نور ڏٺو ته ڪي تجليءَ جو تاب به جهلي نه سگهيا. مڪمل ديدار ڪنهن ڪنهن کي نصيب ٿيو.

”حسن تنهنجي کي هلي، ڪامل ڪي ڪي ڏسندا

جنهن تنهن جي جاءِ ناهي، پيارا ڪي ڪي پسندا“

”فقير مظهر لاکو“

ذاتي ذڪر جي عنايت به ڪنهن ڪنهن سان ٿيل آهي. ذاتي ذڪر سان جيڪو قلبي آواز جنهن کي الهامي آواز يا غيبي آواز به چئي سگهجي ٿو ان انجدي آواز جو قرب به ڪنهن ڪنهن سان ڪيل آهي. مولن پاڪ جن فرمائن

ٿا ته صورت جي اثباتي لاءِ پهريان مڪمل ۽ مضبوط ويساھ جي ضرورت آهي. ان
ڏنل جي اثباتي ڪرڻي آهي پهريان جيستائين ان ۾ ويساھ پڪو نه هوندو
تيستائين اثباتي ٿي نه سگهندي.

”وهت ويسه کان سواءِ، ٻي وهه جي آهي ونگار“
”محمّد فقير ڪٿيائ“.

يقين محڪم، مڪمل ويساھ ۽ اٽل ارادي جي ضرورت آهي پر اها ويساھ واري
ولايت به ڪنهن ڪنهن وٽ آهي. ذات باري تعاليٰ جو نور ته اولين ۽ آخري آهي ۽
ٻيو سڀ ڪجهه عارضي ۽ فاني آهي سندس ذات کي ئي بقا آهي جيڪا هميشه
رهڻي آهي. پاڪ مولیٰ جن فرمائن ٿا ته ٿور جي اظهاري تڏهن ٿي جڏهن صورت
۾ سمايو. نور جو ظهور ته اولين آهي پر نرواري تڏهن ٿي جڏهن نافر ۾ آيو.
جڏهن صفاتي صورت ۾ آيو ته پاڻ تي نالو رکيائين پوءِ ان نالي نڪيڙي نشابر
کيس، ۽ ”الانسان سري و انا سره“ چيائين. جيڪو طالبن ۽ نانگن مڻان جي
ڏسيل نافر سان ڳولي وڃي لڌو ۽ ظاهر ڪيو ۽ مهدي ۽ مولیٰ ۾ ڪوبه فرق ڪونه
ڏٺو پر نور کي نروار ڪرڻ ۽ مهدي و منهدار جي ملاوت ڪرڻ به سڀ ڪنهن جو
ڪم نه آهي انهي ميدان ۾ به ڪي عاشق صادق ايندا جيڪي غازي مرد هوندا ۽
سڌرين جي جاءِ نه آهي.

”هزارن ۽ سَوَن ۾ ڪا، هوندي هڪڙي سڄي دلڙي“
”لکن ۽ ڪروڙن ۾، نظاري تي ايندي نڪڙي“

(ڪلام)

ٿله ۽ آهيان عبدیت جي اولي، ڳجهي ڳاله لٽم ڳجهه ڳولي

①

احدیت آ اقرار اسانجو، قالو بلی واري قولي

②

پاڻ سڃاتم پاڻکي ڄاتم، پو پيچي سڀ ڀولي

③

صحيح سڃاتم ثابت سرکي، ڀولڻ وارو ٿو ڀولي

④

مظهر ۾ اٿم نالو مهدي، خيال ڏنم خود کولي

حل لغات :-

(1) عبدیت = صفت آهي عبد جي بمعنی ٻانهپ، غلامي، بشریت (2) احدیت = احد جي صفت آهي. بمعنی هيڪڙائي. هيڪڙائيت، حاڪميت (3) قالوبلی = الله جي وحدانيت جو اقرار

تشریح :- سالڪ جڏهن سريءَ جو سير مائي ٿو، تڏهن هن تي جيڪو به مخفي راز آهي اهو غيان ٿئي ٿو ۽ پوءِ حق جي هوڪي ڏيڻ کانسواءِ هو رهي نه ٿو سگهي. جنهن لاءِ کيس سوليءَ جي سڀج به سڃاڻڻي پوي ٿي، ميدان مقتل ۾ سڙ به ڪٽائڻو پوي ٿو ۽ اٽل پوش به لاهي ڏيڻو پوي ٿو. پر جيئن ته هو حق جو داعي آهي ان ڪري حق کي لڪائڻ هن جي لاءِ سڀ کان وڏو عذاب آهي، بنسبت ان جي جيڪي ڪجهه هن کي حق کي ظاهر ڪرڻ ۾ ملي ٿو.

جڏهن ڳجهه کي ڳولي لڌائين ۽ خبر پيس ته هي سڀ جيڪي ڪجهه ظاهر آهي اهو هڪ راز آهي ۽ حقيقت ۾ پاڻ ئي سڀ ڪجهه آهي تڏهن اناالحق جو نعرو هنياين. هن کي پوءِ عبدیت جو وجود ئي ڏسڻ ۾ ڪونه ٿو اچي. پاڪ مولیٰ جن به اهو ئي فرمايو آهي ته عبدیت جو ته ڪو وجود ئي ڪونهي، جنهن جو اولو چيو وڃي ٿو. جنهن شيء کي پنهنجو وجود ئي نه آهي ته پوءِ اها اولو ڪيئن ٿي بڻجي سگهي؟! جنهن کي اولو ٿو چئجي اهو اولو نه آهي پر پنهنجي پسڻ جو ڀولو

آهي. اولو پاڻ الله آهي. جيڪو عبد آهي سو معبود آهي. جيڪو معبود آهي سو عبد آهي.

”احدي دي وچ عبدي آئي، تنهن مورت وچ صورت سڻائي
غلام نوبت شاهي وڃائي، پاڇرڦا بره بَسْمُڪا“
”سائين غلام شاه“

احد مان عبد ٿيو وري عبد مان احد ٿيو. ”آنا احمد ڀلاميم“ واري حديث جي به اها ساڳي معنيٰ آهي.

آدم ڪو الله ڄانو، شَملا اتارو شڪ ڪا
وحدت ڪا جام پي ڪر ويڪهو نظارا حق ڪا
”پير اعجاز راشدي“

موليٰ پاڪ جن جو فرمان آهي ته ”پنهنجو نالو پاڻ ٿو پيو وٺي“ يعني پنهنجي عبادت پاڻ ٿو وٺو ڪري! اهو ڦالوبلي وارو قول به اسان ڪيو ۽ اسان سان ٿيل آهي. ”الست بربڪم“ به اسان چيو. احديت جو اقرار به اسان ورتو ۽ عبديت جو اقرار به اسان ڪيو.

الست بربڪم جڏهن ڪن پيوم
قالو بلي قلب سين تڏهن تت چيوم
انهي ويل ڪيوم وڃن ويڙهيچن سين
”شاه سائين“

ذات باري تعاليٰ جي طرف کان جڏهن الست بربڪم جو آواز عالم ارواح ۾ پهتو ته سڀني ارواحن سر تسليم ڦر ڪيو ۽ ٻا ادب ٿي ڦالوبلي جو قول ڪيو. فقير فرمائي ٿو ته اهو الست جي آواز ڪرڻ وارو به آءٌ ئي آهيان ۽ قالو بلي به چوڻ وارو به آءٌ ئي آهيان. جڏهن الست چيم تڏهن احد هئس ۽ جڏهن قالو جو قول ڪيم تڏهن عبد ٿيس. پهريان رڳو ذات هئس پوءِ صفت ۾ سمايس. پهريان بي رنگ هئس پوءِ رنگ ۾ آيس. پهريان احد هئس پوءِ عبد سڏايم ۽ پوءِ ذات ۽ صفات، رنگ ۽ بي رنگ جي راز کي سڃاڻي وڃي صورت سان پيچ پاتم. پاڪ فقير جي سخن مطابق پنهنجو نالو پاڻ کي ئي وٺڻو آهي يعني پاڻ سڃاڻڻو.

آهي ظاهري ڏسڻ ۾ ته هي ”پاڻ“ ماس ۽ رت جو هڪ مجسمو آهي. جنهن ۾ چرڻ پڙڻ، سمجھڻ، سوچڻ ۽ ڏسڻ، ٻڌڻ جي هڪ شڪتي سمائل آهي، پر اصل ۾ هي ڪجهه ٻيو آهي. اهو هاڻي پاڻ تي مدار اٿس ته هي پاڻ کي ڇا ٿو ثابت ڪري ڏيکاري، آيا اهو ٿو ثابت ڪري ڏيکاري جيڪو ڪجهه واقعي هي آهي يا پنهنجي ظاهري رنگ کي ٿو ثابت ڪري ڏيکاري جيڪو ڪجهه هي نه آهي.

Your are not what you are, what you think you are.

”عمل سي زندگي بنتي هي، جنت بهي جهنم بهي،
 يه خاڪي اپني فطرت مين، نا نوري هي نه ناري هي“
 ”اقبال“

پاڻ کي پروڙڻ جي عمل ۾ ڪيترائي خوف ۽ خطرا شامل آهن. انهن سڀني سان سالڪ کي منهن ڏيڻو پوي ٿو. پاڻ تي پڪ آڻڻ لاءِ هن جسم کان جدا ٿيڻو پوي ٿو. سر جو سانگهو لاهڻو پوي ٿو.

يسمع ڪري يُبصر صحيح، هن جسم کان جاهل ٿيڻ
 صورت سڃاڻي پنهنجي، هر فعل کان فاعل ٿيڻ
 ”سچل سائين“

هر اهو خوف جنهن ۾ جسم کي جوکو رسي ٿو، ان کي ختم ڪرڻو آهي. موت کان ڊڄڻو نه آهي، موت سان ته محبت ڪرڻي آهي. موت جو واسطو جسم سان آهي صورت سان نه آهي. صورت تڏهن سڃاڻندي جڏهن جسماني وهم ويندو.

اسر جسم وچ جهڳڙا لايا، خوف رجا دا خطرا اڙايا
 انحد مُرلي ڦوڪ سڻايا، وهم ڳيا ڪُل غم ڪا
 ”سائين غلام شاه“

سرڪار مولن جن فرمائن ٿا ته پنهنجو پاڻ کي ڀسڻ سان اهي جسماني وهم گمان، خوف ۽ خطرا، پوءِ ڀولا سڀ لهي ويا. ڇو جو خبر پئي ته هر فعل جو فاعل تون پاڻ آهين. پاڻ کي ڳولڻ وارو به پاڻ ئي آهي جيڪو ٻولڻ وارو آهي. اهو راز به هن پاڻ اچي کوليو ته هٿ ڇاهيس ۽ هٿ وري ڇا پيو سڏايان.

هتي ڪير هياس، هت آيس ڪير ٿي
هتي نالو پيو هئو، هت نئين نانءُ ٿياس
عاشق ٿي آياس، نت هئس معشوقي ملڪ ۾
”سچل سائين“

اچڻ نه هو منهنجو هتي، پر خواهش ڪنهن ڪنڀانس
حسن سندي هوس هتي، جنهن هتي هيراياس
وڃئون آءُ وياس، سچل سارو سچ ٿيو
”سچل سائين“

بعد ۾ هي ڪلام ”اهيان عبديت جي اولي“ ٿي سرڪار مولیٰ جي حضور ۾
ڳائجڻ لڳو ڪلام جي ٿله مان ”ناهيان“ جو لفظ ڪڍي ”اهيان“ جو لفظ وڌو ويو.
ان ۾ مصلحت اها هئي ته ”ناهيان“ جي لفظ پوڻ سان سڌو سنئون انالحق جو
نعرو ظاهر ٿئي ٿو ۽ ”اهيان“ جي لفظ پوڻ سان انالحق جي راز کي رومال ۾
ويڙهي ظاهر ڪيو ويو آهي باقي ته ڪلام جي معنيٰ مطلب ۾ ٻيو ڪو به فرق
ڪونه ٿو اچي.

ڪلام جي آخري بند ۾ سرڪار مولیٰ جن فرمائن ٿا ته جڏهن خيال کي جاچي
ڏنم ۽ پاڻ پروڙي ورتم ته خبر پئي ته اصل ۾ هن جو نالو ڪو ٻيو هو پر هن
مظهر ۾ اچڻ ڪري وري نئون نالو پئس. جيڪو صفاتي نالو آهي. بس رڳو نالي
بتل آهي باقي ته آهي اهو ئي پاڻ، جيڪو هتي بنا نالي هو ۽ هتي وري نالو پئس
”مظهر ۾ اثر نالو مهدي، خيال ڏنم خود کولي“

”مهدي مولا“

(ڪلام)

ٿله ۽ پنهنجي پاڪ پسيم پيشاني ، ويا خوف خطر خفقاني

①

هُئڻ حجاب هليو ويو هڪ دم ، نوز رهيو نوراني

②

رنگُ ڇڏي بي رنگ رهياسين ، لَاحِد ۾ لاثاني

③

ساهُ صدق سِرُ گهورڻ گهوريان ، مهديءَ اڳيان مهماني

حل لغات :-

(1) خفقاني - نفسي خيال، حيواني حرص (2) لاثاني - جنهن جو ڪو مٿ نه هجي.

تشریح :- بيدل سائين فرمايو آهي ته ”پاڻ سڃاڻڻ آيو هت ڪم نه هيڙس ڪو ٻيو“ اها ته هر ڪو ڄاڻ رکي ٿو ته هي هتي مهمان آهي. اصل هتان جو نه آهي. اصل ملڪ هن جو ڪو ٻيو آهي. وري موٽڻو به اٿس. ڪُل نفس ذائقه الموت، پر اها خبر تمام گهٽ ڪي آهي ته هي آيو ڪهڙي ملڪ کان آهي ۽ ويندو ڪهڙي ملڪ ۾ جڏهن اها سموري خبر پئجي ويندي ته هي ڪهڙي ملڪ جو رهواسي آهي ۽ ڪهڙي ديس ڏانهن ويندڙ آهي ته پوءِ سندس اچڻ جي مقصد جي به جلد خبر پئجي ويندي، جن کي سموري سڌ آهي ته هي ڪٿان آيو آهي ۽ ڪيڏانهن ويندو ته انهن پوءِ هن جي اچڻ جو مقصد به بيان ڪري ٻڌايو آهي.

صوفيءَ کي ته سبق ئي پاڻ سڃاڻڻ جو مليل آهي. صوفن جو سرتاج جيڪو سڀني صوفن جو مرشد رهيو آهي، جتان اسلامي تصوف شروع ٿيو، مولیٰ علي جو قول آهي ”مَنْ عَرَفَ نَفْسَهُ فَقَدْ عَرَفَ رَبَّهُ“ ”جنهن پاڻ کي سڃاتو ان پنهنجو رب سڃاتو.“ رب کي سڃاڻڻ جو ته حڪم مليل آهي. قرآن ۾ آهي ته جن ملائڪ ۽ انسان وغيره الله جي عبادت لاءِ پيدا ڪيا ويا آهن، يعني الله کي ياد ڪرڻ ۽ کيس سڃاڻڻ لاءِ اها مخلوق پيدا ڪيل آهي. انساني پيدائش جو مقصد ئي وڃي ٿيو الله کي ياد ڪرڻ ۽ کيس سڃاڻڻ. الله کي سڃاڻڻ جي لاءِ علي سائين جن مٿيون قول فرمايو آهي جنهن مطابق هن کي پاڻ سڃاڻڻو آهي پنهنجي عبادت

ڪرڻي آهي ۽ پاڻ کي ياد رکڻو آهي. ائين ڪرڻ سان کيس الله ڏي پوندو ۽ الله کي سڃاڻي سگهندو جيستائين پاڻ نٿو سڃاڻي تيستائين الله جو سڃاڻ ناممڪن آهي.

جڏهن ته هي هتي رب پاڪ جي عبادت ڪرڻ ۽ کيس سڃاڻڻ لاءِ آيل آهي ته پوءِ صوفن جو اهو چوڻ ته هي هتي پاڻ سڃاڻڻ جي مقصد سان آيل آهي سؤفيصد صحيح آهي. چوڻ ته رب کي سڃاڻڻ لاءِ پاڻ کي سڃاڻڻ جي ضرورت آهي.

جيستائين پاڻ نٿو سڃاڻي تيستائين هن جي هر عبادت ۽ هر فعل اجايو آهي. پاڻ کي سڃاڻڻ لاءِ پنهنجو پاڻ کي قابو ۾ رکڻو آهي. هر وقت پاڻ تي نظر رکڻي آهي. پاڻ کي باضابطي هلاڻو آهي اٿڻ ويهڻ، گهمڻ ڦرڻ، ڏسڻ ٻڌڻ، سمجھڻ سوچڻ مطلب ته پنهنجي هر چر پر تي ڪرڙي نظر رکڻي آهي پنهنجو منصف پاڻ کي ٿيڻو آهي. پنهنجي ڪسوٽي تي پاڻ کي پرکڻو آهي.

”عدل ۽ انصاف جا ويٺا تر تورين“

”فقير مهدي مولا“

اهي ٻئي ڪنهن جي عدل ۽ انصاف جا تر ڪونه ٿا ويٺا تورين. هنن کي پنهنجو جهيڙو لڳل آهي اندر ۾. هنن وٽ پنهنجو قاضي ۽ مفتي آهي. هو پاڻ کي سچ چون ٿا. هو هر ڳالهه کي ۽ هر معاملي کي پاڻ ۾ ڄاڻن ٿا ۽ پاڻ ۾ ڳولن ٿا. هو ڪفر کي به پاڻ ۾ ڄاڻن ٿا ته ايمان کي به پاڻ ۾ ڳولن ٿا. لعنت ۽ رحمت کي، نيڪي ۽ بدئي کي، ثواب ۽ گناهه کي مطلب ته هر فعل کي پاڻ ڀسن ٿا. ٻئي سان ۽ ڪنهن ٻئي جي فعل سان هنن جو ڪو به واسطو ڪونه آهي. پاڻ تي پڪ ڪرڻ لاءِ هو پاڻ کي آزمائش ۾ وجهن ٿا. هو هر طرح سان پاڻ کي آزمائي ڏسن ٿا. هو پنهنجو امتحان پاڻ وٺندا رهن ٿا. انهن امتحانن ۽ آزمائشن کانپوءِ جڏهن هو پاڻ کي ”حق“ ڀسن ٿا تڏهن پوءِ ٻيا جيڪي به نفسي ۽ حيواني خيال ۽ خواهشون آهن، اهي سڀ خود بخود ختم ٿي وڃن ٿا. پاڻ ۾ پڪ پوڻ سان جيڪي به وهم گمان، خوف خطرا ۽ وسوسا هئا اهي سڀ ختم ٿي وڃن ٿا جيستائين هنن کي پاڻ ۾ پڪ نه هئي ۽ پاڻ تي ڀروسو نه ٿي رکي سگهيو تيستائين هزارين وهم گمان ۽ سودا هن جي اندر ۾ ڀريل هئا. جيئن جو پاڻ کي حق ڏنائين ۽ پڪ ٿيس ته سڀ ڪجهه هي پاڻ آهي ٻيو ته ڪو موجود ئي ڪونهي ته سڀ شرڪ شبهات ۽ هڻڻ حجابات هڪ ئي جهڙڪي سان اندر مان اٿي ويا ۽ رڳو وڃي هڪ پاڻ رهيو، سندس ئي

پنهنجو نور باقي وڃي بچيو، بيا سڀ خيالات ختم ٿي ويا
صوفيءَ کي صورت جي اثباتي ڪرڻي آهي. صورت جي اثباتي لاءِ هادي رهبر
جي ضرورت آهي. مرشد جي صورت کان سواءِ، صورت اثبات ٿي نه سگهندي ۽
صورت کي سڃاڻڻ لاءِ وري ضروري آهي ته ”پاڻ“ سڃاڻي. پهريان پنهنجو پاڻ
سڃاڻي ته پوءِ صورت به پاڻهي سڃاڻي پوندي.

پاڻ جنين پاڻ ۾ ، پسيو نه پيهي

صاحبڏند صورت جي، گل تنين ڪيهي

تنين کان ويئي ، چڻ چڻيندي راتڙي

”فقير صاحب ڏنو“

هي ”پاڻ“ اصل ۾ بي رنگ ذات آهي، جيڪا هٿ اچي رنگ ۾ سمائي آهي. پاڻ
کي پرجهڻ سان هي رنگ مان نڪري بي رنگ ۾ پهچي ٿو. جيستائين رنگ ۾
آهي تيستائين هن کي پنهنجي اصليت جي ڪابه خبر ڪانه ٿي پوي. جڏهن رنگ
کي ڇڏي پاڻ ۾ پيهي پاڻ کي پرجهي ٿو، تڏهن بي رنگيءَ جي سڏ پويس ٿي ۽
رنگ ڇڏي بي رنگ رهي ٿو. بي رنگ اها ذات آهي جنهن جي ڪا حد شمار ٿي
ڪونه آهي. اها لاحد ذات آهي. سالڪ جڏهن ان منزل تي پهچي ٿو يعني پاڻ
سڃاڻي ٿو ته پوءِ هو بي انت بحر ٿي ٿو وڃي. هو پوءِ پنهي جهانن جو مالڪ
آهي. رنگ جو به ته بي رنگ جو به. سالڪ پنهنجو پاڻ کي پسڻ لاءِ پنهنجي جان ۽
جسم جي قرباني ٿو ڪري ۽ چوي ٿو ته ساه کي صدقو ڪري ۽ سر کي گهوري
گهمائي به بي رنگي جي اڳيان مهماني جهليان.

(ڪلام)

ٿله ۽ پاڻ وڃائي پاڻ ٿي آيس، پنهنجو آهيان پاڻ^①
 ڪير آهين ڪنهن کي ٿو ڳولين، سڀ ڪجهه توسان ساڻ^②
 منصور واريءَ مامَر تي مُحڪَم، ڪوھ ڪيون ڪنهنجي ڪاڻ^③
 اهو انصاف عشق جو آهي، ڇو طرف چانڊاڻ^④
 مظهر ۾ ٿي آيس مهدي، هر سان هڪ هڪاڻ

حل لغات :-

(1) مامَر = راز، گجھارت، ڪارنامہ (2) مُحڪَم = اٽل، مضبوط (3) ڪوھ = چو، ڇا،
 ڇا جي لاءِ، (4) پاڻ، وڃائڻ = فنا ٿيڻ، فاني ٿيڻ، وجود وڃائڻ، سر جو سانگو لاهڻ،
 هستيءَ کي گر ڪرڻ، هٽڻ مٽائڻ، گر ٿيڻ، مرڻ، مرڻ کان اڳي مرڻ، مري جيئڻ،
 موتو قبل الانت موتو، تصوف ۾ اهي هر معنيٰ اصطلاح آهن انهن سڀني جو
 معنيٰ مقصد ساڳيو آهي.

تشریح:- اصل ۾ ڏسجي ٿو ته ڪابه شيءِ فاني ڪونه آهي صرف شڪل مٽجي
 ٿي باقي ته ان اصل شئي جو وجود پنهنجي جاءِ تي قائم دائر آهي جيئن جسم
 کي فاني ٿو سڏجي پر اهو فنا ڪونه ٿو ٿئي رڳو شڪل ٿو مٽائي، جيڪي جزا
 مٽي، جا آهن اهي مٽي ٿيو پون، پاڻي وارا جزا باق ٿي پائي ٿيو پون، مطلب ته
 پنهنجيءَ پنهنجيءَ صورت ۾ اهي بلڪل موجود آهن باقي ته ملي جلي انهن جزن
 جيڪا هڪ شڪل ٺاهي هئي اها ختم ٿي وئي.

موت ڪيا به اجزا کا پریشان هونا
 زندگي به اجزا کا ترتيب هونا

پاڻ ۾ انهن جن جو ترتيب سان ملڻ ڪري هڪ زندگي ٺهي ٿي وري جڏهن انهن جن ۾ ڪا گهٽ وڌائي ٿئي ٿي ۽ انهن جي ترتيب ۾ ڦير ڦار اچي ٿي ته پوءِ موت واقع ٿئي ٿو.

”جهڙو آهين تهڙو هوندين، فاني ٿيندڙ ڇا؟“

سڏ پنهنجي سر جي، ڪامل پيڙ ڪا؟!

ڳالهه نه سمجهيهء سا، آوازي اناالحق جي“

”سچل سائين“

سچل سائين فرمائي ٿو ته فنا ڪابه شيءِ ڪانه ٿيندي. مٿين اصطلاحن جي معنيٰ ۽ مقصد آهي ”مان“ کي ختم ڪرڻ بس رڳو ”مان“ کي ڇڏي ڏي ان کي اندر مان ڪڍي ڇڏ ته ”پاڻ“ به وڃائجي ويندو ۽ ”پاڻ“ لپي به پوندو. مرڻ کان اڳي مري به پئبو ۽ جي به پئبو.

”هي تان مُور نه وڃڻو، ڇڻ پلا وڃي ڪاڏي“

هُو ۽ هي هڪ ڪري، مُورڪ ڇڏ ما ڏي“

”سچل سائين“

نڪي هي ويندو نڪو وري هو ويندو رڳو ويندي ”مان“ جيڪا هنن ٻنهي جي وچ تي آهي ۽ جيڪا هنن کي ٻن ۾ ورهائي ظاهر ڪري ٿي. جڏهن انهن وٽان ”مان“ نڪري ويندي ته وچ واري وٽي به ختم ٿي ويندي ۽ ”هي“ پوءِ ”هو“ هڪ ٿي ويندا هاڻي ٿيو وڃي هڪ هونئن اڳ ۾ به هئا هڪ ”هي“ ٻيو ”هو“. ٻئي جو پاڻ ۾ مليا ته ٻن عددن مان ڦري وڃي هڪ عدد ٺهيو. ٻن عددن مان گهٽجي هاڻي وڃي هڪ عدد بڻيو. ٻن عددن جي صورت مٽجي وڃي هڪ عدد جي صورت ٺهي اهڙي طرح هي ۽ هو به جڏهن پاڻ ۾ مليا ته هڪ صورت وجود ۾ آئي ”هي“ ۽ ”هو“ ٻنهي صورتن پاڻ ۾ ميلاپ ڪري هڪ صورت کي جنم ڏنو. اها صورت آهي ”پاڻ“ هي + هو: پاڻ.

موليٰ پاڪ جن فرمائن ٿا ته ”پاڻ وڃائي پاڻ ٿي آيس“ اهو پاڻ پاڻ ۽ هئڻ، جيڪو ”مان“ ڪرائي ٿو، ته مان به ڪا هستي آهيان، ختم ڪري وڃائي ڇڏيوسين. ”هي“ ۽ ”هو“ هڪ ٿي ويا ”مان“ مري وئي، وڃي پاڻ بڻيو، ٻيائي نڪري ويئي.

هيڪڙائي ٿي وئي. وڃي هڪ ٻڃيو تون جنهن کي ڳولين ٿو اهو ته توسان گڏ آهي. تون سڀ جو مالڪ آهين. سڀڪجهه تو ۾ ئي موجود آهي. رڳو تون پاڻ کي سڃاڻ ته سڄي خبر پنهنجي وينده. اها خبر له ته تون ڪير آهين. ٻي ڳولا کي ڇڏي ڏي. ٻي جنهن به شيء جي ڳولا ڪندين اها تون پاڻ ۾ پسندين. جيڪا به شيء وجود ۾ آيل آهي اها سڀ تو ۾ سمايل آهي. تون ئي ساري ڪائنات جو سرچشمو آهين. جنهن مان هيء ساري ڪائنات سيراب ٿيندي رهي ٿي. انسان سڀري، تون به هڪ راز آهين ۽ تون پنهنجي راز کي پاڻ ڳولي له ته انا سره جو راز توکي پانهي لپي پوندو. جڏهن پاڻ پروڙيوسين ته حق پاتوسين ۽ پاڻ کي ئي حق ڏنوسين. ته پوءِ غير الله جي ڪاڻ ڇا جي لاء ڪيون؟

”سچو سچ ٿيو، پانهپ ٻولي ناه ڪا“

”سچل سائين“

اها سارو سير عشق ڪرايو آهي. اهو عشق جو ئي انصاف آهي جنهن چوڏنهن طبق روشن ڪري ڏيکاريا. عشق جي اچڻ سان آتن آجرو ٿي پيو. ڪٿڻ ڪٿڻ کان جند چٽي پئي. هاڻي ڪنهن به زهد عبادت ڪرڻ جي ڪاڻ نه رهي آهي. ڳالهه جي ڳوٺ پڇي پئي. ڪير ڪري ڪنهن جي عبادت؟ تڏهن به راز کي رمز ۾ رکيوسين ۽ مظهر ۾ مهدي ٿي آياسين. ذات مان صفت ۾ اچي سماياسين. صفاتي سنسار ۾ به هيڪڙائي جو هوڪو ڏنوسين. پنهنجي پرائي جو فرق توڙي حق هيڪڙائي جو درس ڏنوسين.

دوست دشمن هڪ ڪيو، گودڙيا گهمن

تون مان وڃائي وڃ مان، پنهنجو پاڻ پسن

هادي مريد هڪ ٿيو، تفاوت نه تن

لوچي لتو تن، انهي ريت رستم چوي

”فقير رستم سائين“

(ڪلام)

ٿلهه ۽ خالِ حُسيني حاضر ناظر ، حيدر جي همراهي
بي پرواهي

①

دُرُ دُرُ ديدَ دُرُوني دَرشَنُ ، چشمن جي تہ چٽائي
صاف صفائي

②

دَر دَربانِ عليءَ جي دائرُ ، رَهِبرِ رازِ رَسائي
ٿورو لائي

③

مانجهي مرد ميدان ۾ مُرڪي ، سورھ آيا تہ سپاهي
اها ادائي

④

اھي ڀلايون عشق جون پائيان ، مھديءَ سان مِلائي
توڙ رسائي

حل لغات:-

(1) دُرُوني = دُزاندِر، اندروني، اندريون (2) دَرشَن يا دَرسَن = ديدار، ملاقات (3)
دَربانُ = در + بانُ = در + وارو، بمعني دروارو، در جو نوڪر (4) مانجهي = مٿ وارو،
بھادر، سورھ

تشریح :- اڳين ڪلامن ۾ واضع ڪري چڪا آھيون تہ مولیٰ پاڪ جن کي شروع
کان وٺي پنجن پاڪ کان رھبري عطا ٿي آھي. ڏھن ٻارنھن سالن جي عمر ۾
امام عالي مقام حضرت امام حسين عليه السلام جن جي ديدار جو شرف حاصل
ٿيو ۽ کانئن تلقين بہ ملي. وري ڪوٽڊجي ۾ حاجي فقير جي هٿان عليءَ مولیٰ
کان بشارت بہ عطا ٿين، جڏھن تہ پاڻ عمر جي چوٿين ڏھاڪي کن ۾ هوندا. اھڙيءَ
طرح سندن رھبري هميشہ پنجن پاڪ کان ٿيندي رھي آھي.

هٿ هن ڪلام ۾ به پاڻ، اُن رهبريءَ جو ذڪر ڪيو اٿن، ته حال خيال اهو ئي حسين عليه السلام وارو آهي. جيڪو شروع کان ئي عطا ٿيل آهي ۽ مولیٰ علي هميشه همراه آهي. تڏهن خيال کي به ڪنهن جي پرواه ڪونه آهي. جنهن جو عليءَ جهڙو رهبر هوندو ان کي ٻئي ڪنهن جي به لوڙ ڪانه رهندي. هر ڀل ڀل، ڏم ڏم ۾ پيا ٿا رهبر جو ديدار ماڻيون پر اهو ديدار بيروني نه آهي، اندر جو اندر ۾ آهي. اندرين اک سان ديدار پيا ٿا ڪيون. دوست جو ديدار به ته تڏهن ٿيندو جڏهن اندرين اک کلندي. ٻاهرين اک ته ٻئي ٻاهرين جهان کي ڏسڻ لاءِ آهي. پنهنجو پاڻ ۾ جهاتي پائڻ لاءِ ٻاهريون اکيون بند ڪرڻيون پونديون، تڏهن وڃي اندر جي اک کلندي ۽ اندريون ديدار نصيب ٿيندو. اندرين اک ۽ اندر جي ديدار جو مقصد اهو نه آهي ته اندريان عضوا جهڙوڪ دل، ڦڦڙ، جيرا ۽ بڪيون ڏسڻ ۾ اينديون پر اندر جي ديدار جو مطلب آهي غيب جو ديدار نصيب ٿيڻ، جيڪو غيب جو راز آهي اهو طالب تي عيان ٿيندو. اندرين اک سان ئي ان غيب جي راز کي ڏسي سگهجي ٿو. ٻاهرين بينائي اتي ڪم ڪونه ايندي. هونءَ به مسلمان هجڻ لاءِ هڪ اهو به شرط رکيل آهي ته هر مسلمان کي جيڪو پاڻ کي مسلمان سڏائي ٿو ته غيب تي ايمان آڻي. پهرين هن کي غيب تي ايمان آڻڻو آهي پوءِ مسلمانن جي دعويٰ ڪرڻي اٿس. صوفن فقيرن وٽ وري ايمان آڻڻ سان گڏ ان غيب ۾ غيب ٿيڻو آهي.

”غيب ۾ وڃي غيب ٿيڻا، راز جي پهري ردا“

”بیدل سائين“

غيب کي غيب جي اک ئي ڏسي سگهي ٿي، ظاهري نظر جو اتي پهچڻ محال آهي. جن پنهنجي نظر کي پاڪ صاف رکيو ۽ غير کان بچايو انهن جي چشمن ۾ اهڙي ته چٽائي ۽ صفائي پيدا ٿي جو انهن جي اندرين ديد به روشن ٿي پئي ۽ هو پوءِ سڀ ڪجهه ڏسڻ ۽ ڀسڻ لڳا جيڪي ڪجهه ظاهري ديد کان مخفي آهي. چوڏنهن ئي طبق انهن لاءِ روشن ٿي پيا، جيڪي ڪجهه ڪائنات ۾ آهي پوءِ اهو کڻي زمين جي اندر هجي يا عرش عظيم کان به اڳتي هجي.

جنهن رهبر ان راز تي رسايو آهي، اهو مولیٰ عليءَ آهي پاڪ مولیٰ جن فرمائن ٿا ته ان جي در جو آءٌ مدامي دربان آهيان. طالب کي رهبر جو در مٿو نه آهي.

مطلوب جو طالب تي اهو ڳڻ ٿيل آهي، جيڪو هو ڪڏهن به لاهي يا پاڙي نه ٿو سگهي. طالب پلي ڪئي مطلوب کان به اڳتي لنگهي وڃي پر تڏهن به جيڪو پير مغان وارو طالب کي گهاٽ ٿيل آهي اهو ڪڏهن به مٽجي نٿو سگهي. انهي راز کي پروڙڻ به سڀ ڪنهن طالب جي حاجت نه آهي. هي منصورن جو ميدان آهي، سڀ ڪو سڌ نه ڪري!

”حُسن تنهنجي کي هلي، ڪامل کي ڪي ڏسندا

جنهن تنهن جي جاءِ نه آهي، پيارا کي ڪي ڀسندا“

”فقير مظهر لاکو“

ڪامل به ڪي ڪي هوندا جيڪي مڪمل وڃي ديدار ڀسندا! سندس نام جا ته ڪيترائي طالب آهن پر دروني ديدار ۽ مخفي راز ڪنهن ڪنهن پيار واري تي عيان ٿئي ٿو. نهن کان وٺي چوٽيءَ تائين مڪمل سورهن ئي آ نه صورت اثبات ڪنهن ڪنهن طالب کي پلڻ پئي آهي، باقي انهي پنڌ جا پانڌڙا ته ڳپل ملندا پر

”ثابت صورت سير جي، آهي سلامت ڪنهن ڪنهن“

”فقير مهدي مولا“

اهو سارو سير عشق جي اچڻ سان ٿئي ٿو. اهو عشق آهي جيڪو لڙ ٿيڻي کي ٿيڻ ۾ آڻي ٿو. جيڪو راز عقل جي پنهج کان بعيد آهي ان کي عشق ئي اوڏڙو ڪري ٿو. عشق جي رهبري کانسواءِ غيب جي خبر رکڻ ناممڪن آهي. جڏهن عشق اندر ۾ سمائبو تڏهن اندرين اک به روشن ٿيندي. سواءِ عشق جي ٻاهرين اکين ٻوٽن سان رڳو اونده ڏسڻ ۾ ايندي. روشني تڏهن پيدا ٿيندي جڏهن عشق اچي اندر ۾ چانوڻي هڻندو.

پاڪ مولیٰ جن فرمائن ٿا ته اهي پلايون سڀ عشق پاڪ جون آهن جنهن اچي سڀ سير ڪرايا آهن. عشق جي اچڻ سان چوڏهن ئي طبق روشن ٿي پيا ۽ ”پاڻ“ پروڙي لڌوسين ۽ وڃي توڙ ڪيوسين.

(ڪلام)

ٿلهه لا ٿي لاحد لڳ لڪاير ، عشق ڪري اظهاري ، حق حقداري

①

حد لاحد جو مالڪ آهيان ، سورھ سر سرداري ، خيال ڄماري

②

جذب منجھارئون جامون پاٽم، جيڏن ۾ جنساري ، حال هزاري

③

ڪربل ڪاهي قدم ڪڏائي ، آيس ٿي اختياري ، قول قراري

④

نيهي ناتو نينهن نپائي ، مهديءَ جي منهداري ، مي مختياري

حل لغات:

(1) لا = نه، نفی (2) لا ٿي = فنا ٿي (3) جذب = جذبو، جوش (4) جنساري = سينگاريل

تشریح:- ”نينهن کيس نروار ، لوڪان گذارير لڪندي لڪندي“ پاڪ مولیٰ جن فرمائن ٿا ته هن پاڻ کي لڪائڻ ۾ گهٽ ڪانه ڪئي آهي پر عشق سڀ ڪجهه ظاهر ڪري ڇڏيو آهي. ”جيها عشق بي حجاب اڀا اور نه ڪو ڏٺوسين.“ عشق سڀ حجاب، پو پولا ۽ ڊپ ڊاءِ لاهي ڇڏيا، جيڪو به مخفي راز هو ان کي عشق پاڪ عيان ڪري ڇڏيو. عشق اچڻ سان اها خبر ڏني ته تون ئي سڀ ڪجهه آهين. ٻنهي جهانن، حد ۽ لاحد جو مالڪ تون ئي آهين. تون ئي سورھ سوڀارو آهين ۽ تنهنجي ئي سرداري دائر قائم آهي.

انسان هڪ اونھون گجهه آهي. اهو سريءَ وارو راز سمورو هن ۾ سمائل آهي پر ايتري قدر ته مخفي آهي جو جنهن ۾ اهو راز سمائل آهي ان کان به گجهو آهي. ”الانسان سري وانا سره“ ”انسان منهنجو راز آهي ۽ آءُ انسان جو راز آهيان“ اهي ٻئي راز جيڪو دراصل هڪڙو ئي راز آهي رڳو نالي ۾ به ٿا اچن، جيڪڏهن هڪ لپي پيو ته ٻئي جي ازخود خبر پئجي ويندي پر انسان کي هن ظاهري چهر بيني، ايڏو ته محو رکيو آهي جو ان راز کي پروڙڻ لاءِ هن وٽ وقت ئي ڪونه آهي، جو ويهي جاکوڙ ڪري!! بس جن وٽ عشق اچي نڪتو انهن جو مڪو

مڃي ويو. اهي وڃي آسودا ٿيا. باقي ته جهان وڏي، ڇت ڪٽائي، ۾ لڳو پيو آهي. جنهن وٽ ڪونهي اهو ٿوري لاءِ ماندو آهي. جنهن وٽ وري ٿورو آهي ته اهو گهڻي لاءِ بئنگ آهي ۽ جنهن وٽ وري گهڻو آهي ته اهو وري سانڍڻ ۾ سگهه آهي. مطلب ته واندوئي ڪو ڪونهي جو ويهي ان راز کي پروڙي. جڏهن جنهن کي عشق اچي اندر ۾ سمايو ته پوءِ هن جيڪي ڪجهه ڪيو ته اهو عشق جو ڪارڻ سڏبو. عشق جو آيو ته اچي نچايائين. پيرن ۾ چير ته جسر تي جامون پهرايائين. مطلب ته جيئن جيئن عشق کي وڻيو، تيئن نچايائين ۽ آخر وڃي توڙ رسايائين. عشق ٿو فرمائي ته ڪر بل ۾ به تون ئي هئين ۽ تون ئي گهر ٻار ۽ سڙ وڍائي قدر ڪڏايو هو. وري اختيار ڏيڻ وارو به تون ئي پاڻ هئين. انهيءَ ڪوٺ وهڻ جو حڪم تون ئي ڏنو هو. پنهنجي اڳواڻي پاڻ ئي ڪر. تون ئي رهبر تون ئي راهب. ان پيو ته ڪو آهي ئي ڪونه. هي ته هڪ ناتو آهي نينهن سان جيڪو پيو ٿو نپائجي.

(ڪلام)

ٿله ۽ فنا بقا جو سير ڪيوسين ، لاشڪ ٿي لاثاني گوهرُ گياني

①

اصلي ذاتِ الاهي آهين ، اولو اٿئي انساني

②

ستين عرشِ عظيم کان اڳتي ، عاشق ٿيو آشياني

③

چوڏهن ٿي طبق تماشو تنهنجو ، تون آن شاه شاهاني

④

مظهر ۾ ٿي آيس مهدي ، صوفي صاف سيلاني

حل لغات :-

(1) فنا = جنهن کي بقا نه هجي (2) بقا = جنهن کي فنا نه هجي (3) لاشڪ = بنا
ڪنهن شڪ شبه جي. يقين ڪامل سان. پڪ سان (4) لاثاني = جنهن جو ڪو مٿ
ٿاني نه هجي (5) گوهرُ = انمول موتي يا هيرو (6) گيانُ = گر کان مليل گيان. ڏاڻ
حڪم. هدايت (7) آشياني = قراري، اوطاقي (8) سيلاني = ڦيري دار، هلندڙ،
مسافر، خانہ بدوش.

تشریح :- جيڪو ظاهر آهي، سو فنا آهي، جيڪو باطن آهي، سو بقا آهي ظاهر
جيڪو ڪجهه آهي اهو ڪثرت آهي. باطن جيڪو آهي اهو وحدت آهي ظاهر ۾
گهڻا آهن. باطن ۾ هڪ آهي ڪثرت جيڪا آهي اها فنا آهي. وحدت سدائين دائر
قائم آهي. پهريان هڪ هو پوءِ گهڻائي ٿي، ايڪائي وارو انگ سڄي، ڪثرت ۾
سمائيل آهي. هر اکر هڪ ٽپڪي يا نڪتي کان شروع ٿئي ٿو. نڪتي ۾ وجود هر
اکر ۽ تحرير ۾ سمائيل آهي. نڪتي کان سواءِ ڪنهن به اکر جو وجود ناممڪن
آهي. نڪتو جيڪو آهي سو لافاني آهي. باقي سندس جيڪا گهڻائي آهي سا فنا
پزير آهي. هاڻي انهيءَ نڪتي کي اکر ۾ ڳولڻو آهي، انهي ڪثرت ۾ وحدت کي
ڄاڻڻو آهي. انهي فنا ۾ بقا کي ڏسڻو آهي ۽ انهي فنا ۾ بقا به ٿيڻو آهي. هاڻي بقا
تڏهن ٿيندو جڏهن سموري ڪثرت کي فنا ڪندو، ڪثرت جو ڪوٽ سمورو

ڏاهيندو. ٻئي سموري اکر کي ڏاهي باقي وڃي هڪ نڪتو ڇڏڻو آهي، جيڪو
بقادار آهي، ۽ ڪڏهن به فنا ڪونه ٿو ٿئي. ڇو ته اهو ازل کان به اڳي جو آهي ان
جي جوڙڻ ۾ ڪنهن جو به هٿ پيل ڪونه آهي. هن جو وجود خود بخود آهي هو
آهي ئي ”وجود“ ٻيو ڪجهه به نه آهي جڏهن وجود مان ڦري موجودات ٿي ته وحدت
مان ڪثرت ٿي وئي. ڪثرت ۾ اهڙو نه گم ٿي ويو جو پنهنجو پاڻ کي ئي وڃائي
وينو! هاڻي وري وڃايل شي کي ڳولڻو به پنهنجي ويس. جڏهن ڳولي لڌائين ته ”ان
ڳولا“ جو نالو رکيائين ”راز“ ۽ چيائين ”الانسان سري وانا سره“ ڪثرت وحدت
جو راز آهي ۽ وحدت وري ڪثرت جو راز آهي. اهو ”راز“ هڪ ئي آهي پر سڏجڻ
۾ به ٿا اچن.

تنهن ڪري فقير پاڪ جن فرمائن ٿا ته اهو فنا بقا وارو راز پروڙي ڏنوسين ۽
اڏي پڪ ۽ خاطريءَ سان جو ان ۾ ٻيو ڪو به شڪ شبه يا ڀو ڀولو ئي ڪونهي.
گرجي گيان ۾ اهڙا ته بي خوف ۽ بي ڊڄا ٿي پوري يقين ۽ ويساه سان، انمول
موتيءَ وانگر چمڪي چٽا پٽا ٿي سير ڪيوسين جو هاڻي ان ۾ ڪابه شڪداري يا
ڪڇ بي ويساهيءَ واري ڳالهه نه رهي آهي، جو ان ڳالهه کي غلط يا ڪوڙو چئي
سگهجي. اها ڳالهه سئو في صدي سچ آهي ته وحدت مان ئي ڪثرت ٿيل آهي اڳي
ڪثرت ڪانه هئي، رڳو وحدت هئي.

”وحدت مان ڪثرت ٿي، وحدت ڪثرت ڪُل،

ڪر هنگامو هُل، مَرُ مارنئين منصور جان“

”سچل سائين“

وحدت کي بقا آهي. اڳ به هئي، هاڻي به آهي ۽ پوءِ به رهڻي آهي. ڪثرت کي فنا
آهي اها فنا پزير آهي ۽ يڪو رهڻي ڪونهي. پاڻ مالڪ فرمائن ٿا ته انهن ٻنهي
شين جو، وحدت ۽ ڪثرت جو بخوبي سير ڪري ڏٺو اٿئون، يعني فنا ۽ بقا جو
سير ماڻهو اٿئون. مري جي ڏنوسين جڏهن فنا ٿيو تڏهن ته بقا کي پسو. جڏهن
سموري ڪثرت گم ڪبي تڏهن ته ايڪائي لپندي. اکر سڄو ڏاهي رڳو وڃي هڪ
نڪتو ڇڏي، جيڪا ايڪائي آهي، وحدت آهي ۽ سدائين رهڻي آهي.

مٿي ڪلام جي پهرئين مصرع ۾ سرڪار مولیٰ جن بلڪل ظاهر ڪري ٻڌايو
آهي ته فنا بقا جي سير ڪرڻ مان اها وڃي سڌ پئي ته اصل ۾ ته هي هڪ نڪتو

آهي. هيءَ بي جيڪا ڏيکڻ ٿيل آهي اها سڀ هن جي ڪثرت آهي جيڪا هن وقت سندس سڃاڻڻ ۾ اولو بڻيل آهي.

اولو پڇندڻ ته خبر پوندڻي ته تنهنجو ڪهڙو آڻيان آهي ۽ تون ڇا آهين عرش عظيم کان به تنهنجو اڳتي ديرو آهي عاشقن جو ته ڪو به آڻيان ڪو نه آهي مقرر ٿيل. بس هنن جو سارو مظهر ئي ميخان آهي، جتي ۽ جنهن به جاءِ تي هو آهن ته اهو انهن جو مڪان آهي.

”جاڻون نه جوڙين، متان وصالئون وٽ پوي“

”شاه سائين“

هو اهڙو ته يار جي ميلاپ ۾ محو آهن جو جاءِ جوڙڻ جي به هنن کي وٽي ڪونه ٿي ملي جوڪڻي ڪڻي ڪو گهر بڻائين! انڪري هو جتي به آهن ته اهو ئي انهن جو اجهو به آهي. سرڪار پاڪ جن هڪ ٻئي ڪلام ۾ به اهو ساڳيو ئي خيال فرمايو آهي.

اڏيان اوتارو نه آهي آڻيان

مظهر مهنجو مئخان

”مهدي مولا“

عاشق جو جتي ڪٿي آڻيان آهي، اها جاءِ ئي نه آهي جتي سندس موجودگي نه هجي هر هنڌ هر جاءِ هو حاضر ناظر آهي، پوءِ اهڙي کي گهر جوڙڻ جي ڪهڙي ضرورت جيڪو عرش عظيم کان به اڳتي ٿو آڻيان ٿئي.

تون ئي ساري ڪائنات جو ڌڻي آهين. چوڏهن ئي طبقن ۾ تنهنجو ئي چرچو هلندڙ آهي فنا ۾ به تون ئي آهين ته بقا ۾ به تون ئي آهين. وحدت به تنهنجي نام کي آهي ته ڪثرت ۾ به تون ئي موجود آهين. مطلب ته فنا بقا جي سير مان اها سرت پئي آهي ته تنهنجي نام کانسواءِ ٻيو ڪجهه به نه آهي اها جاءِ اها شي اهو وجود ئي نه آهي جيڪو تنهنجي نام کان خالي هجي، هر ڪثرت ۾ تون سمائيل آهين.

وحدت مان وري جڏهن ڪثرت ۾ آيس ته اتي به پاڻ کي لڪاير ڪونه اتي به سيلاني ٿي، صوفي صاف سڏاير ۽ ٻي سموري ڪثرت کان نيارو به رهيس. نالي مٿ ٿي مظهر ۾ ڪٿي مهدي سڏاير ورنه آهيان اهو ئي بي نام.

(ڪلام)

ٿلهه * طلب طمع ڪي طالب ترڪن ، وحدت واري واه سان ، ويساه سان

①

هوڙي ٻائڙ ٻيائي ٻاري ، لاحد واري لاه سان ، ويساه سان

②

ڪربل ڪوڪ ڪنائڻي قائم، قرب قتل واري ڪاه سان، ويساه سان

③

هڪدم حال حلاج هلائي، رهبر واري راه سان ، ويساه سان

④

پيوند پيچ پريت جو پائي ، مهدي مورت ماه سان، ويساه سان

حل لغات :-

(1) طلب = گهر، ضرورت (2) طمع = لالچ، حرص (3) وحدت = هيڪڙائي (4) واه = رستو، واٽ (5) ٻائڙ = نارجي ڍنگي جا اوڀارا، ونڱيون، ڦرهيون، ارڙيون ۽ مالھ، جيڪي شيون پاڻي ۾ پھچنديون رهنديون آهن، انهن کي چئبو آھي. (6) ٻيائي = دوئي (7) ماه = ماس، گوشت، لحم (8) ڪوڪ = آواز، دانھ

تشریح:- طالب طمع واري طلب کي هميشه ترڪ رکندا آهن حرص، هوس ۽ شهوت، لالچ، لوپ ۽ ڪروءَ جي طلب مطلب ته مادي طلب جيڪا به آهي اها طالبن وٽ ترڪ آهي.

طالب اهي آهن جيڪي وحدت جي واٽ سان هلن ٿا. جن جو وحدت ۾ پورو پورو ويساه آهي، اهي ئي طالب طمع کي ترڪ ڪندا آهن ۽ ڪري سگهن ٿا، جيڪي وحدتي ويساه رکندڙ آهن.

اهي جسم جي جهاز کي هوڙيو ختم ڪيو ڇڏين. جسماني لاڳاپا توڙي اهي روحانيت جي ريجھ ۾ رهن ٿا. جسم واري ٻيائي کي ٻاري ساڙي ختم ڪري ٿا ڇڏن. ماديت جون جڏهن سڀئي تانگهون پلي لاحد ۾ لهن ٿا تڏهن جسم واري ٻيائي به هوڙي ٻاري ختم ڪري ٿا ڇڏن. جسم واري جنجال کان به آزاد ٿي ٿا وڃن.

”وَجْهٌ دَجَالٌ دُوئِيءٌ جَوَ كِيرِي، گُرُ ڪر جِسمِ جَنْجَالُ“

”بیدل سائين“

جڏهن جسم وارو جهڻجهڻ ٿي نه رهيو ته پوءِ طمع واري طلب ڪٿان پيدا ٿيندي؟ ۽ پوءِ انهن ئي طالبن طمع کي ترڪ ڪيو جيڪي جسم کان جدا ٿيا. طالب کي ڪربل وارو جيڪو قرب ٿيل آهي اهو آواز به ڪن لائڻو آهي اهو قرب جو جيڪو ڪوس ٿيل آهي اهو وسارڻو نه آهي ۽ ان ۾ دائماً رهڻو آهي. تڏهن ته طمع واري طلب کي ترڪ ڪري سگهندو! جيستائين جان پياري هوندس تيستائين طمع ترڪ ڪري نه سگهندو. جيستائين رهبر جي هدايت ۽ رهبر جي ڏسيل راه سان نه هلندو ۽ اناالحق جو نعرو نه هڻندو تيستائين طمع کي ترڪ ڪري نه سگهندو. جيستائين عبد آهي تيستائين طمع جو طالب آهي. جڏهن سڀ جي مٿان غالب ٿيندو ۽ سڀ ڪجهه پاڻ بڻبو تڏهن وڃي طمع کي ترڪ ڪندو.

جيستائين مرشد پاڪ مهدي مولا جي صورت مورت سان پريت جو پيچ نه پائيندو تيستائين طمع کي ترڪ ڪرڻ واري رهبري نه ٿيندس. جن طمع کي ترڪ ڪيو آهي، انهن جي اسم جسم سان پرت جو پيچ پائڻو آهي. انهن وٽان ئي رهبري ملندي، طمع کي ترڪ ڪرڻ جي لاءِ مرشد پاڪ مهدي مولا کي وسارڻو نه آهي، مهدي مولا جي مورت کانسواءِ صورت جي ساڃهه ڪانه ٿيندي. صورت تڏهن سڃاڻندي جڏهن مهدي مولا جي اسم جسم ۽ لحر سان پريت جو پيچ پائبو.

پاڪ جسم سان ايترو پيچ پائڻو آهي جو جسمگ جسمي ٿي وڃي. سندس لحر پاڪ سان به پيچ پائي لحمگ لحمي ٿي وڃي. دَر سان دَر ٿي دمڪ دمڪي بنجي وڃي ۽ سندس روح مبارڪ سان پريت جو روح پيچ پائي روحڪ روحڪي ٿي وڃي، تڏهن وڃي طمع کي ترڪ ڪندو.

(ڪلام)

ٿلهه * عشق آندو آهي اُتي اُتي، اصل واري آشيان تي
①

عشق آشيان ڏيڪاريو آ اصلي، واه ويراڳ وڻيو آ وڻي
پنهنجو پاڻ ۾ پتي پتي
②

عشق جي منزل عاشق ڄاڻن، سِرُ سهائي سير سڃاڻن
راض رهبر جي رتي رتي
③

مَني مُحَبَّت موج مچائي، وحدت ڪثرت ڪُل وڃائي
مهديءَ ميلي متي متي

حل لغات:-

(1) ويراڳ = اڻٽڪائي، آڏاسائي، اڪيلائي، سڃائي، سڃاڻي، ويراني (2) سهائي =
آسرو لاهي ڇڏڻ، برداشت ڪرڻ (3) وحدت = هيڪڙائي (4) ڪثرت = گهڻائي

تشریح:- عشق جي اچڻ سان اصليت ظاهر ٿي پئي. جيڪو عشق جي اچڻ کان اڳ
۾ ”راز“ هو اهو فاش ٿي پيو. انسان جي اصليت لپي پئي الله وارو پيد به عيان
ٿي پيو، ٻيا غير گمان ۽ شڪ شبه دور ٿي ويا پنهنجو پاڻ ۾ پڪ پئي.
عشق جي آشيان ڏيڪارڻ سان جيڪو وڻي ويراڳ پيدا ٿيو اهو واه جو وڻيو
آهي. ان آشيان پسڻ سان ۽ ميلاپ ٿيڻ سان جيڪو دل ۾ درد جاڳيو آهي اهو ڏاڍو
ٿو وڻي. هي جيڪو به ڪجهه ويراڳ يا درد، ديدار يا ميلاپ حاصل ٿيو آهي
پنهنجو پاڻ مان ئي پيدا ٿيو آهي. عشق جي اچڻ سان پاڻ سڃاڻي پيو ۽ پنهنجو
پاڻ تي پڪ به ٿي. بنان عشق جي پاڻ کي ڇا پي سمجهيئي ۽ عشق جي اچڻ سان
ڇا ثابت ٿئين؟!

ڪيا ڪروڙين قرب پنهنجا، اچي عشق هن عاصيءَ تي
ڪري حيوان مان آدمُ، ڀلي آيو ڀلي آيو

”سائين روشن جهانيه“

پهريان حيوان هئو پوءِ عشق اچي آدمُ کيس ۽ ثابت ڪري ڏيکاريائينس ته تون
آدمُ سبز الاهي آهين. عشق جو باز به سڀ ڪنهن جيءَ جي کڻڻ کان گرو آهي.
اهو بار به ڪي عاشق هوندا جيڪي کڻندا جيڪي سر جو سانگو لاهيندا اهي ئي
عشق کي هٿ لائيندا. اهي ئي عشق جي منزل مائيندا جيڪي پنهنجو سر پنهنجي
هٿن سان پاڻ وڍي ڏيندا. رهبر جي راز ۽ هاديءَ جي هدايت تي هلندي سر جو
سودو ڪرڻو آهي. ائين هروڀرو آپ گهاٽ ڪرڻو ڪو نه آهي.

ري راض رهبر جي سواءِ، توحيد ٿر هو ڇا ڪندو؟!

”فقير مظهر لاکو“

طالب ڪاڻ مطلوب جي مهر ضروري آهي. رهبر جي راز کانسواءِ طالب جو ٿرڻ
ڪونه ٿي سگهندو.

”بن مرشد راز نه ملدا، توڙي طالب کاوي سوڻي“

”خوش خير محمد سائين“

عشق کانسواءِ ڪجهه به حاصل ٿيڻو نه آهي. مرشد عشق آهي ۽ عشق مرشد آهي.
طالب کي عشق تي عاشق ٿيڻو آهي.
پاڪ مولیٰ جن فرمائن ٿا ته عشق اهڙي ته اچي موج مچائي آهي جو وحدت به
وسري وئي آهي ته ڪثرت به وسري وئي آهي. ٻنهي جو وجود ختم ٿي چڪو آهي.
جڏهن وحدت به وئي ۽ ڪثرت به وئي ته باقي ڇا بچيو؟! باقي وڃي ”پاڻ“ بچيو.
هاڻي پنهنجو پاڻ سان ٿو پيو ميلا ڪري. پنهنجو درشن پاڻ ٿو وينو ڪري. پاڻ
وينو ٿو ميلا مچائي. ته پاڻ ٿو وينو ميلا لائي ۽ پاڻ ٿو وينو ميلا ڳائي.

(ڪلام)

ٿله * ڏس اهو جيڪو توکي ڏسي ٿو، ٻيا ڏسڻ ڪهڙا ڏسندين ڏسندين

①

سِرُ ٿريءَ تي آڏي جي آڏو، ڪات خنجر سان ڪُسندين ڪُسندين

②

ڪول گهونگهٽ کي ٿي پُٺَ غازي، پروانه جيئن پڇندين پڇندين

③

پُرجهي پيهي ڏس تون پاڻ ۾، رمز انهيءَ سان رَسندين رَسندين

④

موج مهدي جي ڏس تون ماڻين، وحدت سان گڏ وُسندن وُسندن

تشریح:- مونکي جو تون ٿو ڏسين، انکري مونکي به لازم آهي ته توکي ڏسان!
پر تون ته سڀ کي ٿو ڏسين ڀلي پوءِ توکي ڪو ڏسي يا نه ڏسي پر تنهنجي نظر
۾ ته سڀئي آهن، تنهنجي اڳيان ته سڀ عيان آهي. توکي ته سڀني کي ڏسڻو آهي
پو ڀلي ڪو توڏي نه ٿي ڏسي!!

تون هزارن ڪروڙنالائي ته ڪيترن کي ٿو ڏسين پر جيئن تون ٿو
ڏسين ٻين کي، ائين توکي ڏسڻ وارا تمام ٿورا ٿيندا، اهي آڱرن تي ڳڻڻ جيترا
مَن آهن. باقي ته توکي ڏسڻ وارن جو تعداد ڪافي ڪجهه ٿيندو، پر ڏسڻ جو حق
اهو آهي ته ڏسڻو ائين آهي جيئن تون ٿو ڏسين مون کي، هر جاءِ، هر هنڌ ۽ هر
حال ۾ مان ڀلي ستن ڪوٽن جي اندر ڇو نه هجان پر اتي به تون مون کي ڏسين
ٿو، پوءِ مونکي به ائين ئي توکي ڏسڻو آهي جيئن تون مون کي هر هنڌ ۽ هر حال
۾ ڏسين ٿو. جيئن مان توکان هڪ ساعت به وسري نٿو سگهان تيئن مونکي به
توکي ياد رکڻو آهي. هڪ دُؤر به خالي ناهي ڪٿڻو. تڏهن ته ٻئي ڏسڻ کان بچي
سگهبو!! جيڪو دم خالي ويندو اهو ضرور ڪنهن ٻئي ڏسڻ جي پاسي لڙي
ويندو. انکري دم کي خالي رکڻو نه آهي ۽ ٻيا ڏسڻ ڏسڻا ڪونه آهن. بس- انکي
ئي ڏسڻو آهي جيڪو توکي ڏسي ٿو، ٻئي سان واسطو ناهي رکڻو. مولا پاڪ جن
ڪلام جي ٿله ۾ چئ ته طالب کي هدايت ڪئي آهي، ته توکي ڏسڻو يا ملڻو انکي
آهي جيڪو توکي به ڏسندو. هجي. مطلب ته جيڪو توکي ڏسي تون به انکي ڏس،

ٻين کي ڏسڻ ڇڏي ڏي. يعني ته مرشد جو طالب کي، ڏسڻ جو حڪم مليل آهي. هاڻي، حڪم ته مليو پر اهو ڏسڻ طرح ڪهڙي سان ڏسي سگهيو؟ اها ته طالب کي خبر نه رهي، انڪري سرڪار مولا جن ڪلام جي مصراعن ۾ سارو پسن جو راز ته ”ڪهڙي طرح سان ڏسندين“ طالب کي هدايت عنايت فرمايو آهي.

فرمان ٿا ته سر جو سانگو لاهي ڇڏ ته ڏسڻ ڏسندين. سدائين سر تري تي هجي اڏي ۽ ڪات آڏو هجن ۽ ڪُسنڊو رهجي جيئن اڏي ۽ ڪات سدائين ساوا رهن ته پوءِ توکان ڏسڻ ڏور نه آهي. اهي حجابن وارا پرڏا ڦاڙي توڙي، پڇين پورا پورا ڪري ڇڏ. نيهن ۾ نروار ٿي عشق جي ميدان ۾ غازي ٿي اچي له ۽ پروانه وانگر پاڻکي عشق جي آڳ ۾ پچائي ڏيکار ته پوءِ تون ڏسڻ واري کي ڏسي سگهندين.

پاڻ تي نظر رک ۽ پاڻ مان نظر نه ڪڍ. ٻئي کي ٿڪ به نه ته ڪير آهي ڪير نه آهي. ڪائنات جي ڪُل اسرار کي پاڻ ۾ ڇاچي ڏس، ڪابه ڳالهه پاڻ کان ٻاهر نه پائيندين سڀ ڪجهه پاڻ ۾ ئي لپي پونڌه توکي ڏسڻ وارو به توڙي ئي لپي پوندو! جيڪو توکي هر حال ۾ ۽ هر هنڌ ڏسنڊو رهي ٿو، ته اهو ضرور توسان گڏ چئبو جو تون ڪٿي به هجين، ڪٿي قبر جي تري ۾ هجين تڏهن به هو توکي ڏسنڊو رهي ٿو، ته پوءِ اهو توکان پري ته نه چئبو. اهو ته تو منجهه چئبو. سو جيڪڏهن تون پاڻ ۾ پيهي پاڻ کي پُرجهندين ته پوءِ ضرور ڏسڻ ڏسندين.

طالب کي مرشد جي طريقه ڪار کان ٻاهر ناهي نڪرڻو. طريقت ۾، هلڻوئي مغان جي پيرويءَ تي آهي. طريقت تڏهن پوري ٿيندي جڏهن مغان جي ڏسيل هدايت ۽ پيروي پوري ڪبي ۽ طريقت پوري ٿيڻ کانپوءِ ئي حقيقت جي خبر پوندي. جيستائين مغان واري موج نٿي مائين ڏسجي تيستائين وحدت جي ڪابه خبر نٿي پئجي سگهي. جڏهن پاڪ مولا مهدي واري موج ۾ محو ٿبو تڏهن وحدت جو به وسڪارو ٿيندو ۽ اهو به ڏسجي پوندو جيڪو توکي ڏسي ٿو.

(ڪلام)

ٿله ۽ هر صورت ڏانهن يار جدائي ، عشق ڪرائي آ ^①

ريه ڪجل جي رنگي رائي ، گهٽي گهٽي ته گهمائي آ ^②

لال لبان تي لالي لاحد ، سوري سر سنباهي آ ^③

پياس پيارل جي ڪيو آ پٿرو ، مهديءَ موج مچائي آ

حل لغات:-

(1) ريھ = سنهي، هلڪي، ليڪ جهڙي (2) ڪجل = اکن ۾ پائڻ سان، اکيون وڌيڪ
ڪاريون لڳنديون آهن (3) لالي = چپن کي ڳاڙهي ڪرڻ لاءِ استعمال ٿيندي آهي
(4) سنباهي = سنبري آئي، سنبريل تيار ٿيل، مٿان اچڻ يا مٿي تي اچڻ، ڪنهن
معاملي جو.

تشریح:- الله تبارڪ تعالیٰ جي ذات مطلق، بي مثل مثال ۽ بي چون آهي هن جي
ڪابه هڪڙي صورت مقرر ٿيل ڪانه آهي جيڪا ويهي اثبات ڪجي هيءُ هڪ اڻ
ڏنل صورت آهي، جيڪا اثبات ڪرڻي آهي پاڪ مولا جن پنهنجي هڪ ٻئي ٻول
۾ به اهڙي قسم جو اظهار خيال ڪيو آهي ته

”اڻ ڏني جي ڪر اثباتي، ڏنا سڀ وسار“

”مولا مهدي“

سالڪ کي جڏهن الاهي عشق اندر ۾ جاڳي ٿو ته پوءِ هن کان هن دنيا جو سارو
سنسار وسري ٿو وڃي ڇو ته اڻ ڏني شي تڏهن اثبات ٿيندي جڏهن ڏنل سڀ فنا
ٿئي جڏهن ظاهر ويندو تڏهن ته باطن اثبات ٿيندو. اندر جي اک تڏهن کليل.

جڏهن ظاهر بيبي ختم ٿيندي. جڏهن ڪثرت ڊهندي تڏهن وحدت ٺهندي هيءَ جيڪا به ظاهر بيبي ڪائنات ۾ موجود آهي، اها سڀ جو سڀ ڪثرت آهي ۽ جيڪا اڻ ڏٺي شيءِ آهي اها باطن آهي ۽ جيڪا باطن آهي اها وحدت آهي. وحدت هيڪڙائي ۾ آهي ۽ هڪ آهي. ايڪائي جي عشق لڳڻ سان ٻيا سڀ وجود ختم ٿيو وڃن ۽ هر صورت کان جدائي ٿيو وڃي ايڪائي جو انگ تڏهن ٺهندو جڏهن ٻيا سڀ انگ، جيڪا گهڻائي آهي، اهي ڊاهي ڇڏجن ته اڻ ڏٺل اثبات ٿي پوندو. پاڪ موليٰ جن فرمائن ۾ ته اهو سڀ ڪجهه الاهي عشق آهي، جيڪو هر صورت کان جدا ٿو ڪري. هي پنهنجي ليکي ائين ڪري ڪونه سگهندو. عشق شهنشاه آهي جيڪو اڻ ٿيڻيءَ کي ٿيڻ ۾ ٿو آڻي ۽ اڻ ڏٺل کي اثبات ۾ ٿو آڻي! ناممڪن کي ممڪن بڻايو ڇڏي. ظاهري عشق ۾ جنهن کي مجاز ٿو سڏجي، ان جو مثال به آڏو آهي، ته ڪنهن انسان جي ڪنهن انسان سان محبت ٿي ٿي وڃي ته ان کان ٻيون سڀ صورتون پوءِ ڀلي ڪٿي سندس محبوب کان حسن ۾ وڌ به چونه هجن، وسري ٿيون وڃن. رڳو اهائي سندس محبوب جي صورت هن جي اکين آڏو ڦرندي رهي ٿي ٻي ڪنهن تي به اک ڪونه ٿي ٻڏيس. ته پوءِ الاهي عشق واري عاشق جو ته اڻ ڏٺل شيءِ تي ايمان آندل آهي، پوءِ ان کي وري ڪين، ٻئي جي صورت وٺندي؟

ایک نام سے کام رہے بھائی ، اور کام سب جھوٹا رہے
من لم المولى فى الحلک ، سخن سچی کا چھوٹا رہے
”قطب“ اپنا آپ پچھانا ، گھر ہونی کا لوٹا رہے
”سانین قطب شاہ“

ڪلام جي ٿله ۾ صورت کان جدائي ڪرڻ جو ذڪر فرمايل آهي، ته عشق هر صورت کان جدائي ڪرائي ٿو ڇڏي ۽ ڪلام جي مصراعن ۾ وري محبوب جي صورت جي ڳالهه ڪئي وئي آهي، ته محبوب جڏهن ڪڇل جي ڌار ٿو اکين ۾ پائي پوءِ عاشق جو ويهڻ وڌ ٿيو وڃي ۽ شوق شهزور جو شعلو ساري بدن کي تڙپايو ڇڏي پوءِ ڳلي، ڳلي، ۾ گهٽي، گهٽي، ۾ ڳوٺ ڳوٺ ۾، شهر شهر ۾ بحرور ۾ ۽ جهر جهنگ ۾ توحيد جي تار تپندي رهي ٿي ۽ عاشق صادق مٿي اگهاڙو پيرين اگهاڙو، نه سرديءَ جي نه گرميءَ جي پنهنجي ڏن ۾ پنهنجو پاڻ ۾ گم هلندو رهي ٿو. محبوب جي چين جي سرخي عاشق کي، سوريءَ جي سرخيءَ وانگر ٿي لڳي. محبوب جي چين جي لالڻ ڏسڻ سان، عاشق جو شوق ايڏو ته وڌي ٿو وڃي جو هي

سوليءَ تي چڙهڻ لاءِ تيار ٿي ٿو وڃي، هو ان شوق ۾ شهيد ٿيڻ ٿو چاهي. ۽ پوءِ محبوب جي ان هارسينگار، اکن ۾ ڪجل جي ڌار ۽ لبن تي سرخيءَ جي لالائي جي شوق ۾ فنا ٿي ٿو وڃي.

”مَن عَشَقَ وَكَثُرَ وَعَفَّ وَمَاتَ، مَاتَ شَهِيدًا“

”ارشاد نبوي“

”جو شخص ڪنهن تي عاشق ٿيو پنهنجي عشق کي لڪائي رکيائين ۽ پاڪ دامن رهيو ۽ مري ويو ته اهو شهيد ٿيو“ محبوب جي صورت ۾ عاشق ايترو ته محو خيال ٿي وڃي ٿو جو اٿي وڃي يار جو درشن ڪرڻ به هن کي پيائي ٿو لڳي ۽ ان ۾ پاڪائي نٿو سمجهي، ڇو جو اهو ظاهري مادي ڪشش ٿو رکي. هو پوءِ سڀ ڪجهه پاڻ ۾ پسن لڳي ٿو.

”پنهنون ٿيس پاڻ، سسي تان سور هئا“

”شاهه سائين“

محبوب جي ظاهري ديدار کي پيائي صاحب سور سڏيو آهي. جيستائين ظاهري ديدارن ۾ هجيو تيستائين سورن ۾ رهيو. انهي ظاهري شوق کي قابو ۾ جهلڻو آهي. شوق تي قابض ٿيڻو آهي.

”جڏهن خيال تي غالب خيال ٿيا، تڏهن هر دم حاصل حال ٿيا“

”محقق فقير ڪٽياڻ“

جڏهن شوق کي قابو ۾ رکيو تڏهن شهيد به ٿيو ۽ پوءِ ظاهر بيبي به ختم ٿي ويندي ظاهر بيبي جي خاتمي سان اڻ ڏٺي جي اثباتيءَ جو عمل شروع ٿي ويندو ۽ پوءِ هر صورت کان جدائي به ٿي ويندي.

”بره سندنو بيمار، نڪي لڪو رهندو“

عشق سندنو آثار، نڪي ڳجهو رهندو“

”بیدل سائين“

عاشق لڪي يا ڳجهو رهي ڪيئن سگهندو؟! هو ته لوڪ کان ئي نيارا آهن. هنن جي رهڻي ڪهڻي سڀ کان الڳ ٿلڳ آهي. هو پري کان پڌرا آهن. هنن کي محبوب جي اهڙي ته پياس اندر ۾ سمائل آهي جو هو ڪڏهن به لڪي نه سگهندا. عشق جي اڳ هنن جي اندر مان اڌمان ڏئي ٻاهر ٿي نڪري. هو اهڙيءَ ته موج ۽ مستيءَ ۾ رهن ٿا جو هو پاڻ کي لڪائي نٿا سگهن ۽ ازخود ظاهر ٿيو ٿا پون.

(ڪلام)

ٿلهه * سوگهو ساهه ٿي ويو ، منهنجو توسان صنم
مون کان نٿو وسري ، تنهنجو اسم جسـمُ

①

لکيو لوح قلم ۾ لکجي ويو ، اهو انگ السـتي رکجي ويو
آهي سِر ته اوهانجي جو يارِ قسـمُ

②

پيوند پيچ پريت جو پئجي ويو، قابو قرب ڪڙي ۾ ڪڙجي ويو
چو نه لاهي ڏيان هي لڳن تان لـحـمُ

③

صنمُ ساهه سدا توکي ساري ٿو ، گهڙي دمُ نه يار وساري ٿو
مون کان وسري ويو ٻيو ڪـلـئي وهـمُ

④

اها موج مدامي ماڻين تون ، وري طرف نه ٻئي ڪنهن تائين تون
انهي مام مهديءَ واري هُجَ مَحـڪـمُ

حل لغات:-

(1) صنم = پٿر يا مٽي، مان ٺهيل مورت، ٻت اصطلاحِي معنيٰ ۾ محبوب يا دلبر
کي چئبو آهي (2) لوح قلم = قسمت جو لکيو (3) السـتي = قدرتي = الله جي طرف
کان (4) لحم = ماس، گوشت (5) مدامي = سدائين لاءِ، هر وقت (6) محکم = مقرر،
قائم، اٿل ارادي

تشریح: پاڪ مولیٰ جن فرمائن ٿا ته، ي محبوب! توسان اهڙو ته ساهه سوگهو

سيئي پڳيون سين حدون

ٿي ويو آهي جو هر گهڙي هر دم تنهنجو نام زبان تي رهي ٿو ۽ تنهنجي سهڻي صورت هميشه دل ۾ تازي رهي ٿي. تون مون کان وسرڻ جو نه آهين اها تنهنجي وس کان ڳالهه ٻاهر آهي. مان بي وس آهيان. تون سان جيڪو قرب جو پيچ پيو آهي اهو ازل کان وٺي پيل آهي اڄ ڪلهه جو نه آهي اهو قدرتي ڪم ٿيل آهي مون کي سوڳند آهي تنهنجي سر جو ته الست واري ڏينهن تي تون سان نينهن جو ناتو لڳو هوم، جيڪو پوءِ لوح قلم ۾ لکي محفوظ ڪيو ويو.

تون سان پريت، جو پيچ اهڙو ته قابو ٿي ڪڙجي ويو آهي جو جسم جو ماس به لاهي ڪڍي تنهنجي اڳيان نذر ڪيان. منهنجو ساهه پساهه به تنهنجي مٿان نچاور آهي، مون کي تنهنجي محبت کان سواءِ ٻي ڪابه شي پياري ڪونه آهي. هي جان جسم ۽ ساهه پساهه سڀ تنهنجي حوالي آهن. آءٌ ته هر دم رڳو تنهنجي تات ۾ ئي گذاريان ٿو هڪ گهڙي به يار جي تار کان غافل نه آهيان. مون کان بيا سڀ وهه ۽ غم وسري چڪا آهن. سر تنهنجي ئي لوري ۽ جهوري لڳل اٿم.

فقير پاڪ بن فرمائن ٿا ته انهيءَ موج ۾ جنهن ۾ تون گذارين ٿو پيو هميشه هميشه لاءِ قائم ره. بني ڪنهن به طرف ڏي توکي ڏسڻو نه آهي پاڪ مولائي مهديءَ واري محبت ۾ توکي گذار ٿو آهي.

✽✽✽

(ڪلام)

ٿله ۽ گهرو ويس گلابي غازن ، پرت منجهارئون پهريو آ

①

امر اڏي ٿي آيا امالڪ ، صوفن ڳايو سهرو آ

②

مردن پنهنجو حق سڃاتو ، چشمن سان ٿيو چهرو آ

③

مردن ميدان ملهايو مهدي ، نينهن ٺپايو نهرو آ

حل لغات:

(1) چهرو روتق ڀريو منهن (2) نهرو = برجستو، طاقتور

تشریح:- گهرو گلابي رنگ جنهن کي گيڙو رنگ ۽ نارنگي رنگ به چئي سگهجي ٿو. خاص ڪري صوفي فقيرن جو هڪ پسنديدو رنگ آهي گهڻو ڪري سڀني صوفي سادن ۽ فقيرن گيڙو رنگ کي پسند فرمايو آهي. ۽ پنهنجي شعر ۾ ڳايو به آهي. پٺاڻي صاحب به گيڙو رنگ رتيون گودڙيون ڳايون آهن ته سچل به گيڙو رنگ کي پنهنجي ڪلام ۾ جاءِ ڏني آهي. محمد فقير کٽياڻ. دريا خان. بيدل فقير. خوش خير محمد فقير. مطلب ته سنڌو ديش جي گهڻو ڪري سڀني صوفن گيڙو رنگ کي پسند فرمايو آهي ان رنگ ۾ ڪهڙي حڪمت ۽ جاذبيت آهي جنهن جي ڪري فقيرن ان کي پسند فرمايو آهي؟ ان لاءِ تصديق سان ڪجهه به چئي نه ٿو سگهجي. مون کي ته اهو رنگ ان ڪري پسند آهي جو پنهنجي مرشد کان مٿي تي رکيو ويو اٿم. باقي اڳين انهيءَ رنگ کي چو پسند فرمايو. ان کي اهي ئي ٿا ڄاڻن!

جيڪڏهن چاڃي ڏسبو ته قدرتي رنگن ۾ سڀ کان وڌيڪ قدرتي طرح سان استعمال ٿيل رنگ گيڙو ئي آهي پوءِ اهڙن اهڙن هندن ۽ مهلن تي ظاهر ٿو ٿئي. جيڪي از خود جاذبيت رکندڙ شيون آهن. صبح ۽ شام اهي ٻئي اهڙيون مهلون آهن جيڪي گهڻو ڪري هر انسان روزانه ڏسندو رهي ٿو. خاص ڪري صبح وارو

وقت ته اهڙو پيارو ٿيندو آهي جو ان مهل هر ڪا شيءِ وڻندڙ پئي لڳندي آهي شام واري مهل به پنهنجي جاءِ تي اهميت واري ٿيندي آهي ڪن لاءِ ڪم ڪار تان موٽڻ جي مهل هوندي آهي ته ڪن لاءِ وري شام جو گهمڻ ڦرڻ جي مهل ٿيندي آهي انهن ٻنهي مهلن ۾ آسمان جو رنگ صبح جو اڀرندي طرف ۽ شام جو اولهه طرف ڳڙو هوندو آهي صبح جو ته ڳڙل مهل تائين سڄ جو ئي رنگ ڳڙو رهندو آهي پري کان سوني ٽالھ جهڙي ڏک ڏيندو آهي ان مهل سڄ ڏانهن اک کڻي ڏسي به سگهيو آهي شام جو به سڄ جو جسم ڳڙو رتو ٿي ويندو آهي باه جو رنگ به ڳڙو ٿئي عشق جي باه سان ٻي ڪا به باه مقابلو ڪري نه ٿي سگهي. ”العشق نازٌ وُيُحرق مَاسَوِي اللهُ“ عشق جي باه آڏو هر شئي جلي راک ٿي وڃي ٿي. عشق جي باه سڀ شئي کي جلائي ٿي ڇڏي، سواءِ الله جي. اهڙي نسبت سان ڳڙو رنگ پائڻ، الاهي عشق جي نشاني ظاهر ڪرڻ جي برابر ٿي سگهي ٿي يعني ڳڙو رنگ پائڻ سان، پاڻ کي الاهي عشق جو ظاهر ڪرڻ آهي، ٻيو ته گلابي رنگ کي رت سان نسبت به ڏئي سگهجي ٿي. جنهن مان وري مراد شهيد جي نڪري ٿي. ڇو ته الاهي عاشق شهيد هوندا آهن.

هڪ هيءَ به قياس آرائي ڪئي ويندي آهي ته صوفي سٺو ۽ رهي ٺو ۽ ڳڙو رنگ سٺو ۽ رهي ٺو آهي ان ڪري به صوفي فقيرن ڳڙو کي پسند فرمايو آهي پاڪ مولن جن به ڳڙو رنگ کي مذڪوره ڪلام ۾ پسند فرمايو آهي، فرمائن ٿا ته وڏي ڪنهن اڪند مان، وڏي ڪنهن اڪير ۽ پيار سان غازن مردن سرخ لباس زيب تن ڪيو آهي ڏاڍي، خوشيءَ ۽ هيچ وڃان عاشقن ڳهرا گلابي ڪپڙا پاتا آهن. اهو انهيءَ ڪري ايڏي پيار ۽ چاه سان گلابي ڪپڙا پاتا اٿن جو هنن کي سڄو ڳاڙهو ٿيڻو آهي. تنهن کان وٺي چوڻي تائين بلڪل ريتو ٿيڻو آهي هنن کي اڏيءَ تي اچڻو آهي هنن کي اڏيءَ ۽ ڪات جو سير ڪرڻو آهي اڏيءَ ۽ ڪات کي به ڳاڙهو ڪرڻو اٿن. انڪري هو پنهنجو لباس به ڳڙو رکڻ چاهن ٿا عاشق صادق گلابي لباس جسم تي پهري انالحق جو سهرو ڳائيندا، امالڪ اچيو ٿا اڏيءَ جي منان ڪڙڪن ۽ پوءِ ڪات سان ڪنڌ ڪپايو لعل ٿيو پون.

سوره ساجد سرجاءِ، اصل کان اڻ موٽ
ترڪ ڏئي ترڪ ڪي، ڪري الف واري اوٽ

سر سينگاري هليا ، گيڙو ٻڌي گهوٽ
”محمد“ چڙهي چوٽ نانگا مليا ناٿ سين

”محمد فقير ڪٿيائ“

انهن سورهن ۽ مانجهي مردن جن پنهنجي جسم تي گلابي گلاف اوڍي سر
سينگارڻاڏي تي اندو. انهن سر جي ساجدن ئي حق کي سڃاتو آهي انهن ئي حق
کي ڏٺو ۽ ٻڌو آهي جن پنهنجو سر سينگاري سوليءَ تي سوار ڪيو آهي ۽ جن
پنهنجي سر جي ادائي ڏني آهي. انهن کي ئي حق جو ڏسڻ ۽ ٻڌڻ نصيب ٿيو آهي.

”يسمع ڪري يبصر صحيح ، هن جسم کان جاهل ٿئين“

”سچل سائين“

ميدان ملهائڻ به سڀ ڪنهن جي جاءِ نه آهي. ميدان ملهائڻ معنيٰ غازي يا شهيد
ٿيڻ الاهي عشق جي ميدان کي ملهائڻ وارا غازي به آهن ته شهيد به آهن ميدان
ملهائڻ ۽ نيهن نياڻي آهي ئي سگهندا جيڪي هن جسم کان جدا هوندا. جن جو
سر داء تي رکيل هوندو آهي ئي ناتو نياڻي سگهندا. جن گلابي ويس پهري اڏي
تي اچي سر وڍائي پاڻ کي گاڙهو ڪري ، گهوٽ بڻجي ميدان ملهائيو آهي. انهن
نيهنن ئي سان ناتو نباھيو آهي.

8088

(ڪلام)

ٿلهه آءُ قرباني ٿيان تن، جامون پهرايو آجن
موهي من مستان ڪيو، مرڪي محبوبين

①

پهري پيشوازي، ڪيون روخ راضي
بره بي رنگ بازي، چيريون ٿيون چمڪن

②

نورا ننگي دار، گهنڱهرو ڪن گهڻڪار
باهين پيڙيدار، بازو بند بدن

③

منڊيون منڊ هڻن، خوشيءَ مان سي ڪڻن
ڪنگڻن جون قطارون، باهن منجهه ٺهن

④

مهدي ساڙ ملن، ڪليو سي خوش ٿين
باهيون ٿيون پڙڪن، اڱڻ محب آجن

حل لغات :-

(۱) جامون - نچڻ جو لباس، جيڪو هيٺ جنگهن واري پاسي موڪرو ٿيندو آهي.
ناچ ڪرڻ وقت فيري پائڻ مهل گول چڪري وانگر لڳندو آهي.
(۲) پيشوازي - ساڙهي نموني پائڻ جو ڪپڙو جيڪو احرام وانگر ٻڌو ويندو آهي.

تشریح:- سرڪار باڪ جس جو ظاهري صحبت وارو عرصو، ڪجهه آءُ پنهنجي
سر سبران ۽ سندن صحبت جو مون کان اڳ وارو عرصو، جيئن مون کان ٻڌو ويو

آهي، ته ان مطابق سندن ظاهري لباس جو ڪو به هڪ طريقو نه رهيو آهي. شروعات ۾ پاڻ ٽي ڪپڙي پائڻ جا تمام شوقين رهيا آهن. سندن ٻڌايل بيان مطابق، پاڻ ڏينهن ۾ به ٽي دفعو وڳا بدلائيندا هئا. عطر ۽ مُشڪ ايترو ته استعمال ٿيندو هو جو جنهن گهٽي مان گذر ٿيندو هو ته اها ڳلي سڄي هٻڪار ٿي ويندي هئي. سندن ڪپڙا ۽ جسم ته هميشه معطر رهندا هئا، پر سندن سواري واري گهوڙي کي ۽ سنجڻ کي به عطر ۽ مُشڪ مليو ويندو هو. گهوڙي جي ٻشڪن ۽ پڇ کي عطر مڪيو ويندو هو.

ڳالهه ڪندا آهن ته سرڪار مولائي پاڪ جن هڪ دفعو پنهنجي والد صاحب جن حضرت سرڪار سيد امام بخش سائين مخدوم جهانيان عليه رحمت جن سان مسافريءَ ۾ گڏ هئا. گمبٽ جي ڀرسان شاه جي تڪه تي سرڪار مالڪن جي منزل هئي، جڏهن اتان اسهڻ وارا ٿيا، ته وهڻن کي تيار ڪيو ويو ۽ مالڪن جي آڏو سواريءَ جي لاءِ پيش ڪيا ويا. مرشد سرڪار جن گهوڙي جي رڪاب ۾ پير وجهي جو گهوڙي تي لانگ ورائي، ته ڪٿي ڪنهن سنجڻ جي لوهي ڪڙي، وغيره ۾ سندن سلوار جو ڪپڙو ڦاسي پيو ۽ ٿورڙو ئي نامعلوم سلوار کي انگهه اچي ويو. پاڻ گهوڙي تي ويهي رهيا ۽ پنهنجي والد بزرگن کي چين ته اسان هن ڦاٽل سلوار سان گهوڙي کي اڳتي ڪونه هڪلينداسين! جڏهن ته ٻيو سمورو قافلو روانگيءَ لاءِ تيار بيٺو هو ۽ سرڪار جي سلوار کي به اڻ لکو چيڪ آيل هو پر پاڻ فرماين ته جيستائين سلوار جو اهو انگهه ڪو سبب ٿئي سان بند نه ڪندو تيستائين گهوڙي کي اڳتي ڪونه هڪلبو. شاه جي تڪه تي سرڪار مالڪن جا مرید ذات جا پٽي، جيڪي اڃا تائين اُتي گوٺ ٻڌيو ويٺا آهن، انهن مان ڪنهن عرض ڪيو ته، قبلًا! منهنجي زال، گهر واري آهي جيڪا ڀرڻ ۽ سبڻ جو ڪم تمام ڀلو ڪندي آهي سرڪار جو حڪم ملي ته هيءَ ڏيوئي ان عورت کان ورتي وڃي، سائين جن جي نظر سان اميد آهي ته مالڪن کي ان جو ڪم پسند ايندو. آخرڪار قصو ڪوتاهه اها آئي ۽ اتيئي جواني سلوار کي ٽن لڳي جيڪا کين کي پسند آئي سلوار کي ٽن ته لڳي وئي جنهن ٽن کي به تنهي تنبور بڻائي ڇڏيو، ۽ هر هنڌ هر جاءِ ڪڪ پڻ ۾، شاخ ۽ شجر ۾ بحر ۽ بر ۾ هڪ ئي صورت سٺائجي وئي.

جيڏهاڻ ڪيان پرک، تيڏهاڻ صاحب سامهون

(شاه سائين)

اهي سڀ شوق شڪار به جوانيءَ ۾ ئي ترڪ ڪين، تنهن کانپوءِ ڇهه سال جبل جي سير ۾ رهيا آهن، جتي سندن جسم مبارڪ تي رڳو لنگ رهيو آهي. ٻيو سڄو جسم ڪپڙن کان آڄو هوندو هو مٿو به اڳهاڙو ته پير به اڳهاڙا هوندا هئا وري جڏهن فقراءَ سان سير ۾ آيا ته پوءِ ڪجهه وقت لاءِ ڇڙا، ڀنڀر ۽ ڳانا وغيره به پاتا اٿن. چيريون جامان به پهريا اٿن انهن عشق جي زيورن مان ٻيا سڀ زيور وقت گذرڻ سان گڏ لهندا ويا. باقي چير پيرن مبارڪن ۾ جيئن پاتن ته وري ڪونه لائن اها سدائين جي لاءِ پيرن مبارڪن ۾ سينگاريل رهندي هئي.

هٿن ۾ هزارين ، ڳچيءَ ڳل مون ڳانا

اها چير سورن جي ، پيرن مٿن نه لاهيان

(فقير هادي ههڙي)

باقي ته ٻيو سمورو لباس ڦرندو ڦرندو رهندو آيو. ان جو سبب هڪ اهو به هئو ته جيڪي به مولا جي طرف کان سندن طالب مريد ۽ محبت وارا نذر نياز خدمت ۾ پيش ڪندا هئا ته ان مان پاڻ پنهنجي ذات لاءِ هڪ ڪوڏي به خرچ ڪونه ڪندا هئا. اهو سمورو جو سمورو ٻين ماڻهن، طالبن، مريدن، سنگت فقراءَ ۽ عام ضرورت مندن ۾ خرچ ڪيو ويندو هو. طالب مريد ۽ محبت وارا سندن لاءِ ڪپڙا لٽا سبائي ڪڍي ايندا هئا. خوشبو، رومال، ٽوال ۽ جتي وغيره سميت محبت وارا آڻيو، اچي مالڪن جي حضور ۾ پيش ڪندا هئا انهن مان پاڻ به استعمال ۾ آڻيندا هئا ۽ جيڪو بچندو هو، ته اهو وري سندن سان جيڪو گڏ فقراءَ رهندو هو، انهن کي ڏنو ويندو هو پاڻ جيڪو ڪپڙو وغيره پهريندا هئا، اهو به هڪ ڌوپ کان وڌيڪ استعمال ۾ ڪونه آڻيندا هئا وري انهن کي به هلائي ڇڏيندا هئا ۽ سندن لاءِ وري ڪنهن نه ڪنهن هنڌان سبيل ٺهيل جورا اچي حاضر ٿيندا هئا. اهو پاڻ ڇوڙڻ جو سلسلو اجهو ائين پيو هلندو رهندو هو.

مايون وري ڳهه ڳنا آڻي مالڪن جي حضور ۾ نذر رکنديون هيون جن ۾ هر قسم جا زيور شامل هوندا آهن مثلاً ايرنگ، پنڙا، ليلر، هار، هس، ٻاهيون، ڇوڙيون، نورا، بازوبند، پازيب، منديون وغيره ته ڪڏهن ڪڏهن پاڻ اهي ڪجهه وقت لاءِ پائي وهندا هئا ۽ پوءِ وري لاهي ڇڏيندا هئا. زالون ماڻهون سرڪار جي حضور ۾ سبيل زنانہ ڪپڙا به نذر آڻي رکنديون هيون ۽ پاڻ اهي ڪپڙا به گهڙي بلڪ لاءِ پائي ڏسندا هئا مطلب ته پاڻ هر رنگ ۾ رهندا هئا ۽ اهي سڀ رنگ فقير

کي ڏاڏا ٺهندا هئا. پوءِ چون زناڻه ڪپڙا هجن يا زناڻه زيور هجن پر پاڻ جڏهن اهي سڀ پهري وهندا هئا ته وڌ ۾ وڌ ٺهندا هئن. سرڪار پاڪن جي حضور ۾ ڪو به جانور، اٺ، مينهن، گهوڙو، ڪو ڏاند، ٻڪري، مطلب ته ڪهڙي به قسم جو ساه وارو نذر رکيو ويندو هو ته پاڻ ان جي وڌ ۾ وڌ خدمت ڪرائيندا هئا هر طرح سان پر گهوڙ لڏي ويندي هئي. ڪيترو به پچ پيل جانور چون هجي پر مالڪن وٽ پهتو ته پٽن ڏينهن ۾ ڏڙيون تپڻ شروع ڪندو هو. مالڪن وٽ ڪو به ڍور سواءِ ڪنهن مصلحت جي پٽن ڏينهن کان وڌيڪ ڪونه ترسندو هو. گهڻو ڪري ته ٿڌي تي ئي گرھاک جي حوالي ڪيو ويندو هو پر جيڪڏهن واپاريءَ جي اچڻ ۾ دير ٿي ويندي هئي ته پوءِ ڪجهه ڏينهن لاءِ ان جانور جي قسمت وري پوندي هئي ۽ ڏاڏا مال مليدا کائي ڏنڊو ٿي پوندو هو. اهڙي طرح سان سڀ شي کي مالڪ جي ڏياري سمجهيو ويندو هو ۽ انهي سبب ڪري هر هڪ شي جي وڌ ۾ وڌ تعظيم ڪئي ويندي هئي.

هتي هن ڪلام ۾ به سرڪار مالڪن عشق جي عطائيءَ جو ذڪر بيان فرمايو آهي. فرمائن ٿا ته آءُ ان تان قربان آهيان، جنهن مونکي هي عشق جا زيور پارايا آهن. عشق جا جامان ڇريون منهنجي روح کي ڏاڍو راضي رکن ٿا. آءُ انهن جي پاڻڻ ۾ ڏاڍي خوشي محسوس ڪيان ٿو. نورا، گهنڱهرو، ٻاهين، بازويند، منڊيون وغيره مطلب ته جيڪي به عشق پاڪ ڳهه ڳڻا مونکي پارايا آهن اهي اهڙو ته ٺهنر ٿا جو ڪهڙي ڳالهه ڪجي! اهي سڀ هار سينگهار محبوبن جي ملڻ لاءِ عشق پاڪ ڪرايا آهن. اڳڻ تي محبوب جي اچڻ جي اندر ۾ اڪير آهي جيڪا باه وانگر پٺي تي پڙڪا کائي. جڏهن عاشق جي محبوب پاڪ مهدي مولیٰ سان ملاقات ٿئي ٿي ۽ حق پاڪ جو ديدار نصيب ٿئي ٿو ته پوءِ هنکي خوشي حاصل ٿئي ٿي. جڏهن عاشق کي سوپ حاصل ٿئي ٿي ۽ هو پنهنجي محبوب سان وڃي هڪ ٿئي ٿو ته پوءِ هنکي مرڪڻ يا کلڻ رواني ٿو. جيڪڏهن هو چاهي ته پوءِ کلڻ ۽ مرڪڻ ۾ ڪو عيب ڪونهي ڇو جو هو هاڻي کٽيو ويٺو آهي.

”ڪل تڏهن، جڏهن ڪٽجي“

”شاه سائين“

(ڪلام)

ٿلهه * پيالو پيٽل به هجي ، گهوڙو ڪونٽل به هجي
 حُسن هوٽل به هجي ، اُتي ڪيچل نه هجي

①

سڀ هجن سالڪ سراسر ، ڀرت جي پيمان ۾
 پرين پل پل به هجي ، اُتي وائي وُڙل نه هجي

②

سڀ هجن صوبا سدا ، صاحب سلامت سر بسر
 خنجر قاتل به هجي ، اُتي جهل جهل نه هجي

③

پٺ پٺيهر ڪيمخواب ، بوسڪيون بيشمار
 گڻو گڻل به هجي ، اتي مَل مَل نه هجي

④

پوءِ ٿين پترا پتا ، عشق جي انصاف جا
 مهدي محفل به هجي ، اتي اٽڪل نه هجي

حل لغات :-

- (1) ڪونٽل = ڏور واڳ، لغامُ هٿ ۾ ڪري پيدل گهوڙي کي وٺي هلڻ.
 (2) هوٽل = جتي گهڻن ماڻهن جي طعام ۽ قيام جو بندوبست ٿيل هجي، هتي معنيٰ ٿيندس گهڻائي جهجهائي، وافر انداز ۾.
 (3) مَل مَل = ڪپڙي جو هڪ قسم، سنهو ڪپڙو، ڌوءِ پوءِ (4) پيمان = ميزان، ترازو، جام، انداز، حساب وغيره.

تشریح:- هوند کي ان هوند ۽ ان هوند کي هوند ”سمجهڻ“ اهو فقير جو ملڪ آهي
 يعني نه گهڻي جو فڪر نه وري ٿوري جو غم سڀ ڪجهه موجود هجي تڏهن به

پنهنجي مولا تي رکجي ۽ جيڪڏهن هڙ ۾ ڪجهه به نه هجي تڏهن به پنهنجي مولا تي رکجي ”ترڪ“ جو ڪجهه هجڻ نه هجڻ سان ڪو به واسطو ڪونه آهي. ائين نه آهي ته جن وٽ سڀ ڪجهه آهي صرف اهي ئي تارڪ ٿي سگهن ٿا. جن وٽ ڪجهه ڪونهي. اهي تارڪ ٿي نٿا سگهن سڀ ڪجهه ترڪ ڪرڻ خيال تي مدار ٿو رکي ظاهري هجڻ يا نه هجڻ تي نه آهي. ظاهري هوندو ته، ڇا جي نه هوندو ته ڇا خيال کي پاڪ رکڻو آهي سڀ ڪنهن گهرج کان، ظاهري ڪجهه به نه هجي پر جي خيال ۾ هورا ڪورا لڳل هوندي ته پوءِ خيال پاڪ نه چئبو اهو ”گڏڙ ڊاڪ نه ٻڄي، چئي ٿو ڪٿا“ وارو حساب ٿي پيو وري ان جي ابتڙ هجي به سڀ ڪجهه گهوڙا پهريڙا، مال رزق، دنيا دولت پر خيال انهن ۾ ڦاٿل نه هجي نه ته انهن ۾ واڌا اچڻ ڪري ڪا خوشي حاصل ٿئي ۽ نه وري انهن ۾ ڪمي اچڻ ڪري ڪو صدمو رسي. حُسن جا به جيڏانهن ڪيڏانهن هل هنگامه برپا هجن، پيار به اڻ ميو پيو ملي، ڏاڍا ديدار درشن، قرب ڪچهريون ۽ محفلون متل هجن، رڳو شهوت جو شور نه هجي جسره پرستي چڻجڻ ۽ هٿ ڇهانڊ نه هجي.

اهي گوهر شناس، سباجها سالڪ ۽ عشق عميق جا غواص جيڪي عشق جي انصاف جا عاشق آهن، سڀ موجود هجن، محبوب به دائماً موجود هجي پر محبوب سان ملڻ جو ڪو به پروگرام نه هجي. رڳو دلبر جو ديدار هجي، درشن هجي، ڪچهري هجي، گفتگو هجي ۽ رهاڻ هجي. پري کان پوڄا ڪجي. ويجهو اصل نه ويجهي. اتي اڏي ۽ کات ۽ قاتل هجي پوءِ آ ۽ نا هجي، اتي ڪُڪڙ ۽ ڪُنجهڻ نه هجي. پوئتي هٽڻ اصل نه هجي. اڏي ۽ کات سدائين ساوا سيراب هجن. سر تريءَ تي هجي، سوري سدائين سينگاريل هجي. عاشق اڏيءَ تي اچڻ لاءِ آتا هجن. اُتي تون تون، مون مون ۽ ڇڏ ڇڏان نه هجي. کات وهندو رهي ۽ عاشق ڪُسنڊو رهي ۽ مر مر ڪندو رهي. فقير هري آهي. هر رنگ ۾ رهي ٿو. ڪٿي شاه ته ڪٿي گدا ۽ ڪٿي پٽ پٽولا ۽ ڪيمخواب ٿو پهري ته ڪٿي وري ڦاٿل گودڙي ۽ ڪٿل ڪٿي سان ٿو تن کي ڏيکي.

مطلب ته هر پوشاڪ ۽ هر لباس فقير پهري ٿو، جنهن ۾ هر قسم جو ڪپڙو ۽ سينگار اچي وڃي ٿو پر هتي سرڪار مولائي جن ”ململ“ کان منع فرمائي آهي ته نيا ڪپڙا پٽ پٽيهه، ڪيمخواب ۽ بوسڪن کان وٺي ڪٿي ڪٿل تائين پلي هجن پر ”ململ“ نه هجي! ململ ويچاري الائي ڪهڙو ڏوه ڪيو آهي جو هن کي زيب تن ڪرڻ کان فقير ٻاهر ڪڍي ڇڏيو آهي؟! پر ائين نه آهي. فقير ململ کي لباس

کان ٻاهر ڪونه ڪڍيو آهي. فقير ٿو فرمائي ته مليل جو ڪپڙو به پلي هجي. اهو ڪپڙو بوسڪن ۽ بافتن کان ڪو ٻاهر ڪونه آهي. ان ۾ به اهو ئي ريشم يا ست استعمال ٿو ٿئي ته پين ڪپڙن جي اثاوت ۾ به ساڳيو ئي ست يا ريشم ٿو استعمال ۾ اچي. هت جنهن ”مليل“ جي ڳالهه ڪيل آهي ۽ جنهن جي هجڻ کان منع فرمائي وئي آهي، اها آهي ڪپڙن جي ”ڌو ڀو“ ۽ سانڍ سونڍ، مطلب آهي ته اهي سڀ پوشاڪون جنهن ۾ ريشم کان وٺي ست ۽ ڏاسن مان ٺهيل ڪپڙن تائين اچي ۽ جن ٿا، سڀ فقير کي سونهن ٿا. پلي آهي سيئي ڪپڙن جون جنسون موجود هجن ۽ فقير کي جسم تي پهريل به هجن، باقي ته هنن کي ڌوئي ڌوئي سانڍي نه رکجي. ائين نه هجي جو هڪڙا پاڻجن ته ٻيا وري لاهي ڌوئي پوئي سانڍي رکن! جيڪي آهن اهي پاڻا آهن رکڻا نه آهن ۽ جيڪي پاڻن کان واڌاري آهن اهي هلائي ڇڏڻا آهن سانڍي رکڻا نه آهن به وڳا آهن ته هڪ پاڻو آهي ۽ ٻيو ڌڻي ڇڏڻو آهي ائين نه آهي ته ڪو پاڻل لاهي ڌوئو ۽ رکيل پائو.

سرڪار مالڪن جي حضور ۾ پڻ ائين ئي ڏٺو ويو آهي، جيئن هت، هن ڪلام ۾ پاڻ فرمايو اٿن ته ”مليل“ ويچاري ٻئي ساري جهان ۾ وڌ ۾ وڌ پسند ڪئي ٿي وڃي پر سرڪار مالڪن وٽ هن جو نالو نشان به ڪونه آهي!

مٿين ڪن ڳالهين جي هجڻ ۽ ڪن ڳالهين جي نه هجڻ کانپوءِ جڏهن ڀرت جي پيمان ۾ ٽڪر تور ٿيندي ته پاڻهي گري ۽ کوٽي جي خبر پئجي ويندي. اتي ڪابه اٽڪل ڪانه هلندي. سڌي راند سر جي آهي. جڏهن هي سر ڏٺو ته تڏهن هو سر ملندو. اهڙي سودي ۾ اٽڪل ڪيئن ٿي ڪري سگهجي جنهن ۾ سر جي ست هجي؟! جنهن محفل ۾ هر وکر جا پارڪو موجود هجن ۽ جتي تر تر جو حساب چڪتو ٿيندو هجي ۽ جتي رڳو سر جي بازي رکيل هجي ته پوءِ اتي سر لڪائڻ مناسب نه آهي، اتي اٽڪل ظاهر ٿي پوندي ۽ لڪي ڪونه سگهندي، جتي تر ٿا ٽرن اتي هيڏو سارو سر ڪيئن لڪي سگهندو! اٽڪل ڪبي پين سان آهي پر ڌوڪي ۾ پاڻ هڃبو آهي!

”اٽڪل ساڻ الله ڪڏهن ڪونه ملندو“

”مهدي سائين“

باقي بيڪ بنائي ماڻهن ۾ پاڻ کي حاصل يا الله ته ظاهر ڪري سگهجي ٿو.

(ڪلام)

ٿله ۽ الله آهي پرواه ناهي ، قالو بلئ ڏس قول ڪي ڪاهي
 ①
 انحد عشق اِلت اِشارو ، لاحد وارو لاه به آهي
 ②
 صحيح سچاڻج سُخن انهي ڪي، بيرنگ بره بقاء به آهي
 ③
 طالب توڪل ٻڌ توحيد ٿرهو، وحدت ريءِ هي واہ به ناهي
 ④
 ظاهر زيب زماني مهدي ، قائم قرب ڪلاه به آهي

حل لغات :-

(1) انحد = غيبي آواز. قلبي آواز (2) ٿوڪل = الله تي ڀروسو رکڻ (3) ڪلاه = ڪلو، ڊگهي ٽوپي، چوٽي.

تشریح:- طالب ڪي همت ٻڌائي وئي آهي. مٿس ٿي پرواه نه ڪر. الله جو موجود آهي. پوءِ ڇا جي ٿو پرواه ڪيڏين؟! قالو بلئ واري قول ڪي جاچي ڏس ته پاڻهي پڪ پوندي ته واقعي الله کانسواءِ ٻئي ڪنهن جي غرض ناهي ڪيڏي. الاهي عشق وارن جي راند اصل کان الڳ اويڙي رهي آهي. عشق وارا اويڙو ترندا آهن.

نڪي پڙهن ڪلم ، نڪي ٻڌن بانگ
 جاڏي عالم آسرو، تاڏي ڪن نه تانگه
 لاهوتي بي لانگ ، علم کان اڳي ويا

”شاه سائين“

جنهن پاسي ڏانهن دنيا وارن ڪي نقصان ڏسڻ ۾ ايندو آهي، عاشقن جي ڪاه وري ان طرف گهڻي هوندي آهي هو نقصان مان نفعو حاصل ڪندا آهن. عقل نقصان

کان ڊڄندو آهي پر عشق نقصان کي ڪونه ليکيندو آهي. عقل حد ۽ لحد جي وچ ۾ رهي ٿو. ان کان ٻاهر نه ٿو نڪري سگهي. پر عشق حد ۽ لحد کان ٻاهر نڪري ٿو وڃي. جيڪا شي حد ۾ آهي، اها فنا آهي ۽ جيڪا لحد کان اڳتي آهي اها بقا آهي. بره بپرنگي، کي بقا آهي، جن کي اندر ۾ عشق آهي ۽ جيڪي عاشق الله آهن. ته پوءِ انهن کي به بقا آهي، اهي به ڪونه ٿا مرن. تون رڳو ان سخن کي چڱي طرح سڃاڻ، جيڪو ڪالهه ڪالھوڻي ڦالو بلي جو ڪيو اٿئي! توڪل جو ترهو نه ڇڏ، پنهنجي مولیٰ تي پورو پورو ويساه رک. ڇو ته فقير جي فضل کانسواءِ ٻي ڪا واھ به ڪانهي.

عاشقن کي عشق ري، آرام ناهي قرب وارن کي قرب ري، ٻيو ڪام ناهي

”مهدي سائين“

عاشقن کي الله سان عشق نپاڻو آهي ۽ زماني جي زيب ۾ وري قرب سان رهڻو آهي. ”هت آيوڻي ٿانڊو ٽوپي ڪرڻ آهي“ اهي مٿيان لفظ مرشد مالڪن جا فرمايل آهن. حيدرآباد ٽنڊو جهانپه ۾ هڪ ديوان، پيريل محفل ۾ جنهن ۾ محمد فقير ڪٿيائڻ به موجود هو، سوال پڇيو ته ”هي هتي ڇا ڪرڻ آيو آهي يا ڇا لاءِ آيو آهي؟“ هر ڪنهن پنهنجي سمجهه آهر جواب پيش ڪيو. ڪنهن چيو ته هت پاڻ سڃاڻڻ لاءِ آيو آهي ڪنهن چيو ته هتي گهمڻ ڦرڻ آيو آهي. ڪنهن ڪيئن ته ڪنهن ڪيئن چيو پر تڏهن به ديوان هٿ ٻڌيو بيٺو رهيو. آخر ۾ سرڪار مالڪن کي فتويٰ ڏيڻي هئي پاڻ فرمائين ته ادا ديوان صاحب! ”هت تنهنجي ٿانڊو ٽوپي ڪرڻ لاءِ آيو آهي.“ پاڻ مالڪن جو فرمان آهي، ته ”مخدوم جهانپان جي معنيٰ اها نه آهي ته ”هو جهان جو مخدوم آهي“ پر ان جي معنيٰ وڃي اها ٿيندي ته ”هو ساري جهان جو خادم آهي“ طالب مان ئي مطلوب ٿبو پر جي طالب ئي نه ٿيو آهي ته پوءِ مطلوب ڪيئن ٿي سگهندو! اهڙي طرح مخدوم ٿيڻ لاءِ پهريان خادم ٿيڻو پوندو، تنهن کان پوءِ مخدوميءَ جي منزل ملندي. حضرت مخدوم جهانپه جهان گشت عليه رحمت جن جي لاءِ چيو ويندو آهي ته پاڻ ساري عمر سفر ۾ رهيا آهن. ننڍي کان وٺي وڏي ۽ اوچ کان وٺي نيچ تائين هر هڪ جي مدد ڪئي اٿن. ڪوسي هجي يا ٿڌي، ڏينهن هجي يا رات، هر وقت خدمت خلق لاءِ تيار رهيا آهن. تڏهن ته ساري

جهان جي مخدومي عطا ٿين. فقير پاڪ جن به فرمائن ٿا ته ظاهري زماني جي
زيب ۾ قرب جو قلم ڪڍڻو آهي ۽ اهو وڌ ۾ وڌ وڌائڻو آهي. قرب جي چوڻي
ڪرڻي آهي، قرب کانسواءِ ٻي ڪار ٿي ڪرڻي نه آهي. دوست دشمن جو ويڇو
ختم ڪرڻو آهي. هر هڪ جي لاءِ ان ميو قرب وٺڻو آهي.

دوست دشمن هڪ ڪيو، گودڙيا گهمڻ
تون مان ويڃائي وڃ مان، پنهنجو پاڻ پسن
گاروڙي هڪ گام ۾، ويڃو گر سان گڏجن
لوچي لڏو تن، انهي ريت رستم چوي

”فقير رستم سائين“

❦❦❦

(ڪلام)

ٿله ۽ آهين پاڻ الله ، ڇڏ ٺڳيءَ جا ٺاه

①

ذات صفات سموري تنهنجي ، رک نوري نظر نگاه

②

الاله واري ڪر اثباتي ، ويسه وجهه الله

③

مير جو مولهيو اٿي مٿي تي ، قائم قرب ڪلاه

④

وچ درياه وحدت جي ، مهدي ٿيو آ ملاح

حل لغات:-

(1) الا الله = سواء الله جي، ڪلمي جو اثبات وارو حصہ (2) وجهه الله پورو جملو آهي ”وَلِلّٰهِ الْمَشْرِقُ وَالْمَغْرِبُ فَأَيْنَمَا تُوَلُّوا فَثَرَّ وَجْهُهُ“ ”البقره“ ۽ اوپر ۽ اولهه الله جو آهي، پوءِ ڇاڏي پنهنجي مهاڙ کي ڦيرايو تاذي الله جي سامهائي آهي. (3) مير = پوري حديث آهي ” انا احمد بلا مير“ آهيان احمد بنان مير جي. (4) مولهيو = سينهو، مولهياتو، پٽڪو.

تشریح :- هتي طالب پنهنجو پاڻ کي مخاطب ڏيکاريو ويو آهي. پاڪ مالڪ فرمائڻ ٿا ته اهي ٺڳيءَ جا ٺاه ڇڏي ڏي، ڇو ته تون سڀ ڪجهه پاڻ آهين. هيءَ جيڪا به ذات ۽ صفات آهي. اها سموري تنهنجي آهي، ٻي ڳالهه کي ڇڏي ڏي. رڳو پنهنجو پاڻ کي سڃاڻ. ڪلمي واري اثباتي ڪر ۽ وجهه الله ويساه رک ته پاڻ الله ٿي پوندين ٻين پنڌن پيچرن کي ڇڏي ڏي، اهي اجايا ٺڳيءَ جا ٺاه آهن. هت هن سنسار ۾ مير جو مولهيو مٿي سان ٻڌي ۽ آدم جو چولو پائي قرب ڪمائن آيو آهين. صورت سان پيچ پائي قرب کي قائم ڪرڻو آهي. هت سواءِ قرب جي ٻيو ڪجهه به ڪمائنو ڪونه آهي، رڳو قرب

سڀئي ڀڳيون سين حدون

ٺي قرب ڪمائڻو آهي. قرب کي هر هنڌ ۽ هر حال ۾ قائم رکڻو آهي. وحدت جي درياھ مان پار اڪارڻ وارو مهدي مولا آهي. انهيءَ کانسواءِ پار اڪارڻ وارو ٻيو ڪير ڪونهي. جڏهن پاڻ اچي سائين ٿيندو تڏهن ئي طالب جو چاڙهو ٿيندو.

”بن مرشد راز نه ملدا، توڙي طالب ڪاوي سوڻي“
”خوش خير محمد سائين“



(ڪلام)

ٿله ۽ ساقِيءَ سارو سُرُ سمجهايو، گيت اناالحق ڳائڻ جو

①

دُرُ درشن ڪر ويٺو دم جو، چشمن چوٽ چلائڻ جو

②

هڪ دم حالُ حلاج هلائي، انا اُن الائن جو

③

منصوري معراج ماڻائي، سُوريءَ سر سلائڻ جو

④

عشق اچڻ سان حڪم هلايو، مهدي جي تہ ملائڻ جو

حل لغات :-

(1) اناالحق = هي عربي لفظ آهن. حسين بن منصور حلاج جو نعرو هنيو آهي. جنهن جي ڪري کيس سُوري تي چاڙهيو ويو هو. معنيٰ اٿس، ”مان حق آهيان“ يعني مان الله آهيان (2) درشن يا درس - ڏسڻ، ديدار (3) انا اُن = عربي لفظ آهن. معنيٰ اناالحق واري اٿن (4) حلاج - منصور - جي ذات

تشریح:- اهو ساقِي ڪير آهي، جنهن اچي اناالحق جو گيت ڳائڻ سيکاريو؟ مالڪ فرمائن ٿا ته اهو عشق آهي، جنهن محبوب جو درشن ڪرائي چشمن جي چوٽ ڏياري وري حلاجي حال ۾ آئي. منصور واري مامُ ڏئي حق جي صدا بلند ڪرائي. اهو پاڪ عشق ئي آهي جنهن منصور وارو معراج ماڻايو. جيڪو معراج منصور ڪيو هو، اهوئي عشق آهي ڪرايو آهي ۽ سُوري تي سر به عشق اچي ڏياريو

سيئي پڳيون سين حدون

آهي. منصوري معراج سان هميشه سوري ساڻ هوندي آهي. جڏهن به منصوري معراج تي پهچبو ته سوريءَ سزا وار ٿبو.

مهدي مولا سان ميلو به عشق اچي ڪرايو. طالب کي مطلوب سان ملائڻ وارو به عشق آهي. جڏهن شوق جاڳيو تڏهن مرشد جي به طلب لڳي ۽ پوءِ ڳولي اچي مهدي مولا کي لڏائين ۽ طالب ٿيو. مطلب ته عشق کانسواءِ ٻي سڀ اوندھ آهي عشق امام آهي، عشق رهبر آهي، عشق اول آهي، عشق آخر آهي، عشق باطن آهي، عشق ظاهر آهي، عشق خود الله آهي، بقا عشق کي آهي پيو سڀ فنا آهي



(ڪلام)

تلھ ♣ جاني جانب يارَ ، دلَ کي دامَ وڌا تو

①

مونکي کين وسارُجُ مولیٰ، سڳهڙي لهجُ سنڀارُ

②

راتيو ڏينھان رُوح ۾ ، طلب اوهانجي آ تارُ

③

آءُ اڱڻ تي منهنجي جاني ، مهدي ٿي منھدار

حل لغات:-

(1) جاني جانب = سر کان سوايو، پيارو (2) دام = ڪوڙ ڪو، ڏهڻي، جانورن کي ڦاسائڻ جي ڦاهي.

تشریح:- مالڪن جو هي ڪلام اوائلي دور ۾ چيل ٿو ڏسجي ڇو ته جيڪو هن ڪافيءَ ۾ خيال ملي ٿو اهو سرڪار پاڪن جي پئي ڪنهن به ٻول ۾ ڪونه ٿو ملي. هن ٻول ۾ مالڪن يار جي زسامي جو ذڪر فرمايو آهي. فرمائڻ ٿا ته دل جو دلبر دل کي دام ۾ ڦاسائي هليو ويو آهي هاڻي راتيو ڏينھان دل گهڙي دلدار کي پئي ٿي دل سنڀاري ۽ پڪاري. ڦوڙائي فراق جون پئي ٿي دانهون ۽ ڪوڪون ڪري. وڌيڪ فرمائڻ ٿا ته اي محبوب! اي مالڪ، او جان جا سائين! مونکي وساري نه ڇڏيو، جلدي ڪا سار لهڻ جي ڪيو. جلدي ڪا ورڻ واري ڪري اچي اڱڻ اجرا ڪيو مهدي مولیٰ! اچي منهنجا منھدار ٿيو.

سرڪار مالڪن جي ظاهري صحبت جو پويون دور جيڪو مان به ڪجهه سنڀران، ته پاڻ ان دور ۾ فرمائيندا هئا ته، ”مان پلي وسريو وتان پرتون نه وسرج محب منا“ هنن لفظن مان مطلب وڃي اهو ٿيو ته

”اسکي اوجائے سائون اپڻي توڙ نياوڻ ڏے“

آهي به ته هن کي نڀاهڻي، هو مرضيءَ جو مالڪ آهي. ڪشي وٽيس جو اهو چوي ته ”ڦاڙڪروني اڌڪرڪم“ تون به گهرندين ته مان به گهرندم پر اهو به سندس مرضيءَ

تي منحصر آهي ”وئين ته وڙ ڪن نه ته اڳين جو اختيار“ ان لاءِ هي ڇا ٿو چئي سگهي اڳين کي؟! ڪجهه به نه نه!! هن کي اهو طمعو ئي نه آهي رکڻو ته اڳين مان به ڪجهه موٽ ملي. جي طمعو رکيائين ته پوءِ عاشق ڇا جو؟ پوءِ ته ڪٿي، کائو مڃئون ٿي پيو! ڪٿي، جي لالچ رکيائين ته پوءِ هڙي ويس. هي آهي طالب هو آهي مطلوب. طالب جو ڪم آهي مطلوب جي طلب رکڻ ۽ مطلوب جو ڪم آهي طالب کي مطلب ڏيڻ. انڪري ته فقيرن الله کي به ترڪ ڪري ڇڏيو آهي. ڇو ته جي الله الله ڪبو ته پوءِ ڪيڏي وقت الله کان ڪجهه گهري به وٺبو! ٻيو جي ڪجهه ڪشي نه به گهريو. تڏهن به ويسلائي، ۾ مدد جي گهر ڪري وٺي. طالب کي عاشق ٿي رهڻو آهي ۽ عاشق اهو آهي جيڪو يار جي رضا تي راضي رهي، رضا تي راضي تڏهن رهي سگهيو جڏهن سوال ترڪ ڪبو. ٻئي، تي شاڪر رهڻو آهي.

”الاهي انت مقصودي و رزاق مطلوبي“

جيڪو مطلوب جو مقصد آهي اهو طالب جو مطلب آهي طالب کي پنهنجو مطلب رکڻ روا نه آهي. طالب جو واسطو رڳو مطلوب سان آهي، انڪري طالب جو مطلب صرف مطلوب آهي. ٻي ڪنهن به ڳالهه سان هنجو واسطو نه آهي. ”مان ڀلي وسريو وتان پرتون نه وسر“ اهو خيال سرڪار مالڪن جي ڪلام ۾ سواءِ هن ڪافي جي ٻين ٻولن ۾ ملي ٿو انڪري تصديق سان نٿو چئي سگهجي ته هي ڪلام سرڪار مالڪن جو فرمايل آهي يا ٻين ڪلامن وانگر جيڪي سرڪار پاڪن جي ڪلام کان الڳ ڪيا ويا آهن هي ڪلام به ان شاعر جو چيل آهي جنهن پنهنجي ڪلام ۾ پڻ مهدي نام رچايو آهي. بهرحال پڪ سان ڪجهه به نٿو چئجي ته هي ڪلام ڪنهن جو چيل آهي سواءِ ان ڳالهه جي ته پاڻ مالڪن جي منهن مبارڪ مان اهو ٻڌل آهي ته ”مان ڀلي وسريو وتان پرتون نه وسر“ سو جيڪڏهن سرڪار جي انهي فرمان کي وٺنداسين ته پوءِ تصديق سان اهو چئي سگهجي ٿو ته مذڪوره ڪلام پاڪ مالڪن جو چيل نه آهي پر جي ڪشي ائين چئجي ته مٿيون ڪلام پاڻ اوائل دور ۾ چيو هوندن ۽ بعد ۾ سندن خيال ۾ پختگي اچڻ ڪري شروعاتي خيال کي ترڪ ڪيو اٿن. هن بحث مان اها ڳالهه به آڏو اچي ٿي ته جيڪڏهن سرڪار مالڪن جو هي ڪلام شروعاتي دور جو چيل آهي ته پوءِ ضرور پاڻ ڪجهه کي ٻيا ڪلام به اهڙي قسم جا چيا هوندا؟ جڏهن ته ٻيا سڀ ڪلام

مذڪوره ڪلام جي دور جا چيل نه ٿا ڏسجن تڏهن چئبو ته سرڪار جن اوائلي دور ۾ صرف هڪڙو ئي ڪلام چيو آهي. پر ائين ٿي نٿو سگهي جڏهن ته دور آهن ئي به هڪ پهريون دور ۽ بعد ۾ ٻيو دور يعني پهريون دور ۽ آخري دور. ته گهٽ ۾ گهٽ پهرئين دور ۾ به پوئين دور جيترا ٻول ته چيل هجن! هجن ته مٿي ڪن. ڇو جو پهرئين دور ۾ شعر ڇوڻ لاءِ واندڪائي گهڻي هوندي آهي ۽ پوئين دور ۾ مهران مانو وهندو آهي. انڪري ماڻ جو مطالعو گهڻو هوندو آهي ۽ شعر ڇوڻ جي فرصت گهٽ ملندي آهي.

مٿين وضاحت کانپوءِ هي ڪلام مالڪن جي ڪلام ۾ شامل ڪرڻ جي لائق نٿو رهي. جڏهن ته پاڻ اها دعوى ئي نٿا رکن ته ڪو هن کي به ياد ڪيو وڃي ۽ وساريو نه وڃي. پاڻ ته اهو ٿا فرمائن ته بس رڳو تون ياد هج. هي ڀلي وسريل هجي. ته پوءِ ڪلام ۾ ائين ڪيئن چيو هوندن ته

”مونکي ڪين وسارج مولیٰ- سگهڙي لهج سنڀار“

ٻيو ته سرڪار جي حضور ۾ به هي ڪلام اسان فقراء کي چوندي ڪونه ٻڌو آهي جو ڪٿي چئجي ته مالڪن وٽ به ڳائڻ ۾ ايندو هو. انڪري سندن چيل هوندو پاڻ ته پنهنجو ڪلام چورائيندا ئي ڪونه هئا. جي ڪو درويش ڪٿي ڀل ۾ چئي به ڏيندو هو ته پاڻ منع ڪندا هئس ته اهي ڪلام نه چئو. ٻين فقيرن جا ٻول پڙهائيندا هئا. بيدل فقير ۽ سچل فقير جا ٻول گهڻو پسند فرمائيندا هئا.

تنهن هوندي به پنهنجي منهن سان جيڪي ويراڳي درويش سرڪار مالڪن جو ڪلام چوندا رهندا هئا. تن کان به اسان هي ڪلام ان وقت ۾ ڪونه ٻڌو. بياض گڏ ڪرڻ وقت هي ڪلام به ٻين ڪلامن وانگر سرڪار جي ڪلام ۾ شامل ٿي ويو آهي.

(ڪلام)

تلھ ۽ پُر پيالو پرين، پياريو ، پيئڻ سان پروان

①

ڪوثر ڪيف ڪلائي ڦاٿر، سُورھ سِرُ سُلطان

②

ڏنئون ڄامُ جلائي جنگي ، مانجهي پي آيا ميدان

③

سيني سِرُ سڃاتر سارو ، مَهدي جي مٿيخان

حل لغات:

(1) پروان = پُرباش، تيار، مڪمل، چوٽ تي چڙهڻ. (2) ڪوثر = حوض ڪوثر، جنت جو پاڻي، آب ڪوثر. (3) ڪيف = سُورھ، خمار، نشو. (4) ڪلائي = اسر ڪلال جي صفت آهي. معنيٰ اٿس ”لوهارڪو“ اصطلاحن پيرمغان کي به ڪلال چئبو آهي. هت به اصطلاحِي معنيٰ ۾ ڪم آيل آهي، جيئن لوهر لوھ کي باھ ۾ وجهي مٽرڪ هڻي سِٽو ڪندو آهي، مرشد به طالب کي ائين گهڙي ٺاهي بيهاريندو آهي. (5) جلائي = جذب وارو، جوش وارو.

تشریح:- اهڙي ته سُرڪي سوائي ملي وئي جو پيئڻ سان پهرئين پور ۾ وڃي پار پهتاسين.

”پيتر آب حيات ، دستئون پير مغان جي“

پرينءَ جي هٿ جو پيالو آب حيات آهي. اُهي ڪڏهن به نه مرندا جن مغان جي هٿان آب حيات پيتو هجي. اهي سدائين حيات آهن. اُهي پيالي پيئڻ سان ئي پروان ٿي ويا. ان آب ڪوثر جو، جيڪو هنن کي پرينءَ پياريو، سدائين هنن کي ڪيف تاري آهي. اهو ڪڏهن به لهڻ وارو خمار نه آهي. سدائين دائم رهڻ وارو ڪيف آهي ڪيف وٺڻ وارا جن ڪلال کان ڪيف ورتو يعني طالب، جن پير مغان کان پيالو ورتو، اُهي به بانڪا بهادر بي رڀا آهن. سڀ ڪنهن جي جاءِ نه آهي مرشد کان مٿي جو پيالو وٺڻ. سورھ سلطانن جو ڪم آهي ڪلالڪي ڪوٺ تي وڃڻ، جهڙي

تهڙي جي جاءِ نه آهي. جلالِي جنگي جام به ڪي مانجهي پيئندا جيڪو مغان کان ميسر ٿئي ٿو. جڏهن جنگ جو ميدان ملهائڻو پوندو آهي ته مرشد جي طرف کان طالب کي جلالِي جام پياريو ويندو آهي. وري ڪامراني حاصل ٿيڻ کانپوءِ جمالي جام ملندو آهي، جيڪو پڻ مغان ئي طالب کي پياريندو آهي.

جهاد ٻن قسمن جا آهن هڪڙو جهاد اهو آهي جنهن ۾ حق جي طرف کان ڪُفر سان جنگ جوڙي وڃي. اها آهي ظاهري لٽ بائي، تيغ تلوار ۽ اوزارن جي ويڙهه جنهن کي اصغري جهاد سڏيو ٿو وڃي. ٻيو آهي اڪبري جهاد جيڪو حق کي حاصل ڪرڻ لاءِ، پنهنجو پاڻ سان جوڙيو ٿو وڃي ان ۾ نه ته ڪنهن لشڪر جي ضرورت هوندي آهي. ۽ نه وري ڪنهن هٿيار استعمال ڪرڻ جي حاجت رهندي آهي. هيءُ منجهڻون منجهه ويڙهه آهي. جنهن جي هُل هنگامه جي ٻئي ٻاهرين کي ڪابه سُرٻ نه پوندي آهي، هن ۾ پنهنجو پاڻ سان جهيڙو رهي ٿو ۽ پاڻ کي قتل ڪرڻو پوي ٿو. مغان جي طرف کان اهي ٻئي جهاد امر ڪيا وڃن ٿا ۽ ٻئي لازمي قرار ڏنل آهن. طالب کي ٻئي پورا ڪرڻا آهن. پهرئين لاءِ جنهن کي اصغري جهاد سڏيو وڃي ٿو موقعو درڪار آهي. ٻئي جي لاءِ جنهن کي اڪبري جهاد ٿو چئجي، ڪنهن به مهل موقعي جي گهرج نه هوندي آهي ان لاءِ جڻڻ کان وٺي مرڻ تائين هر وقت موقعو ئي موقعو آهي. اصغري جهاد مهل جو محتاج آهي. مهل آئي ته مڙڻو ناهي، نه ته ڀلي عمر ئي گذري وڃي! پر طالب جي پرڪا نيت تي رکيل هوندي آهي انڪري جي طالب جي زندگيءَ ۾ ڪا اهڙي مهل نه به اچي ٿي جنهن ۾ هو حق جي طرف کان ڪُفر سان جنگ ڪري سگهي، ته جيڪڏهن هن جي نيت صحيح آهي ۽ مهل اچڻ تي مڙڻ وارو نه آهي ته پوءِ هن کي اصغري جهاد ۾ ڪامياب سمجهيو ويندو، پوءِ ڀلي هن جي حياتيءَ ۾ ظاهران اهڙي گهڙي ڪڏهن به نه اچي. اصل ڳالهه هيءُ آهي ته جيڪو اڪبري جهاد ۾ هوندو، انکي اصغري جهاد جي ڪابه ضرورت محسوس نه ٿيندي ۽ اصغري جهاد ان لاءِ پوءِ گهٽ وقعت ٿو رکي. ٻيو ته اڪبري جهاد ڪرڻ واري جو اصغري جهاد خود بخود ٿيو وڃي. آهي ته ٻنهي پاسي امر کي اثبات ڪرڻو. اصغري جهاد ۾ به امر جي اثباتي ڪرڻي ٿي پوي ته اڪبري جهاد ۾ به اثبات امر ٿو ڪرڻو پوي، فرق رڳو اهو آهي ته پهرئين ۾ رڳو امر جي اثباتي ٻئي ۾ امر سان گڏ صورت اثبات ڪئي ٿي وڃي. هڪ آهي حق کي حق چوڻ لاءِ ته ٻيو آهي حق کي حق پسڻ لاءِ. ٻنهي لاءِ جام ساڳيو ئي آهي. جيڪو طالب کي مغان کان ملي ٿو.

سڀئي ڀڳيون سين حلون

مالڪ فرمائن ٿا ته پرينءَ کان جو پيالو مليو، ته جانر وٺي. اتي محبوب جي
ميڪڊم ۾ ئي ويهي رهياسين ۽ اتيئي منجهون منجهه سڀ سير پاڻ ۾ ماڻي
ڏٺوسين.

❦❦❦

(ڪلام)

ٿله ۽ بره بهادر لائي بهاري ، بيقراري قراڙ

①

اڻ ڏني جي ڪر اثباتي ، ڏنا سڀ وسار

②

همه اوست حال ڍڪايو ڍولڻ ، مٽئون ميگهه ملهار

③

ڊم ڪانسواءِ ڊم آ خالي ، له ڊم جي سُرَت سنڀار

④

ڊڀ ۽ ڊاءِ ڇڏيائين سڀ ڊاهي ، مهدي ٿيو منهدار

تشریح:- سرڪار مالڪن جي ڪلام جي هيءَ ڏاڍي نيارِي خوبي آهي ته پاڻ عشق کي هميشه بهاريل ڪري ڳايو اٿن. ڪٿي به عشق جي ايذاءَ جي دانهن يا ڪوڪَ ڪانه ڪئي اٿن. عشق جا احسان ۽ قرب قرار ڳايا اٿن. ڪيڏي به بيقراري هوندي پر جي ديدار يارُ حاصل هوندو ته پوءِ اُها بيقراري به پئي وٺندي. ٻيو اهو ته بره جي باه کان وڌيڪ ٻي ڪابه باه ڪانه آهي. انڪري به ٻي سڀ تڪليف بره جي پيڙ جي پيٽ ۾ قرار آهي. پاڻ مالڪن به بره جي ان ئي بهاريءَ جو ذڪر فرمايو آهي. جنهن جي آڏو زماني جي هر تڪليف ڪابه وقعت نٿي رکي ۽ اُها ان جي پيٽ ۾ ايندو ته گهٽ تڪليفده آهي جو عشق ۾ ان درد جي ڪا به خبر ڪانه ٿي پوي ۽ جيڪا به ان تڪليف جي ڪري بيقراري پيدا ٿي هئي، اُها هاڻي ختم ٿي چُڪي آهي ۽ ان جي جڳهه تي قرار اچي ويو آهي.

اُبتڙي اوڙاه ۾، جيڪو اُچلي آڀ

جو آڀواوڙاه ۾، سُورن تنهن کي تاپ

يوسف اي سراپ، آيو عشق عجيب جو

”نانڪ يوسف ڪوڪر“

عشق جي اثباتيءَ ۾ جن کان ڏنا سڀ وسري ويندا، انهن کي زماني جي ڪنهن به سُورَ جي ڪهڙي ڪُل پوندي؟! ڇو ته انهن کي ڪا ڳالهه ياد ئي نه رهي آهي ۽ نه

تہ ڪو هنن جو ڪنهن سان واسطو ئي رهيو آهي، جنهن جي ڪري کين ڪو صدمو رسي. هي زماني جا نور صدمو سڀ واسطي سان ٻڌل آهن. جيترو به جنهن سان ڪنهن جو واسطو هوندو، اوتروئي ان لاءِ اڳين کي صدمو رسندو. عاشق هميشه اهڙي حال ۾ رهن ٿا جو عشق جي هر اثلي ۾ اثلي ادا به هنن کي ميگه ملهار ڏسڻ ۾ ٿي اچي. هنن کي همه اوست وارو جامو ڍڪيل هوندو آهي. هو ان وقت سڀ ڪجهه پاڻ هوندا آهن خالق به پاڻ هوندا آهن ته مخلوق به پاڻ قادر به پاڻ هوندا آهن ته قدرت به پاڻ. الله به پاڻ ته آدم به پاڻ ڌڪ به پاڻ ته سک به پاڻ انڪري ڪنهن به شي جو ۽ ڪنهن به ڳالهه جو مٿن ڪوبه اثر نٿو ٿئي ۽ هو پنهنجي حال ۾ مڱن رهن ٿا. دم جي ڳالهه سڀني صوفين ڪئي آهي ۽ سڀني دم جا قائل رهيا آهن.

”دم دي سُرَت سنڀال رکين، دم اسرار الاهي دا“

”بیدل سائين“

”صورت ۾ جاءِ دم جي، دم ريءَ نه صورت ڪم جي“

”سچل سائين“

انساني وجود تڏهن آيو جڏهن دم کي سڏيو ويو ۽ جڏهن آ - دم ۾ دم پيو تڏهن ٿيو وڃي آدم. پهريان رڳو هن جو خالي بت ٺهيل هو، ان بت ۾ دم جي جاءِ رکي وئي. جڏهن ان بت ۾ دم پيو ته صورت بڻجي پئي. ورنه ڪنهن به ڪم جو ڪونه هو. دم شان وڌائين مطلب ته ڪم واري شي وڃي دم ٿيو باقي ٻيو سڀ فالتو آهي. انڪري چاچي ڏسڻو به دم کي پوندو ته اها ڪهڙي قوت آهي جيڪا ناڪاره کي ڪارائتو ٿي بڻائي ڇڏي.

دم جو ظاهري مثال اهو آهي ته جيڪو انسان يا ڪو ٻيو ساڻ وارو لمهن يا سيڪنڊن جي حساب سان ٻاهر جي هوا اندر جسم ۾ اٿئي ٿو ۽ اندرين هوا ٻاهر ڪڍي ٿو يعني هڪ مخصوص انداز ۾ هوا جي ٻاهر ڪڍڻ ۽ هوا جي اندر ٺيڻ کي دم چئجي ٿو، پر اصل ۾ دم اها شي آهي جنهنجي وجود سان هيءَ ساري ڪائنات زندهه آهي. فقيرن به ان ئي دم جي اثبات ڪئي آهي ۽ ان جي ڳولا ۾ رهيا آهن.

جهڙي طرح ظاهر جو واسطو باطن سان آهي، اهڙي طرح ظاهري دم کي دم ڏيڻ سان اصل دم جي خبر رکڻي آهي. انڪري صرفي فقيرن ظاهري دم کي دم ڏئي

پنهنجي مرضيءَ مطابق دم کي هيٺ مٿي، مٿي هيٺ کٻي کان سڄي پاسي ۽ سڄي کان کٻي پاسي هلائي. تنهن کان وٺي چوٽيءَ تائين سڄي جسم جو طواف ڪيو آهي ۽ ڇاڇي ڏنو ته دم ڪهڙي شي آهي. فقير بيدل سائين پنهنجي هڪ ڪلام ۾ جنهنجو ٿله نموني طور مٿي ڏئي چڪا آهيون دم جي ڏاڍي سهڻي وضاحت ڪئي آهي. هن ڪلام جي پڙهڻ يا ٻڌڻ سان، دم جي ماهيت جي سڄي خبر پئجي سگهي ٿي، انڪري سڄو ڪلام هيٺ ڏجي ٿو.

(ڪلام)

ٿله ۽ دم دي سُرَت سنڀال رکين، هه دم اسرارِ الاهي دا

①

دم درياھ سمنڊ هه اونهان، به مٿل ته به نمونا
موج انهن دي ظاهر باطونا، قطرا بحر سماني دا

②

دم دے نال تون جو شئون جالين، دام دوني دادم وچ ڳالين
به خود هوکي دم نون پالين، رکين خيال خداني دا

③

غافل جي تون غفلت چورين، دام دوني دادم وچ نورين
دم دے نال دروني اورين، ويکين نور صفائي دا

④

بيدل دم دي ڪر منظوري، مار دروني دم منصوري
عشق دي مٺي دي وه مخموري، رنگ به رنگ رلاني دا

انهي هواءِ واري دم کي جيڪڏهن ائين ئي ڇڏي ڏبو، جيئن ساھ اندر ٻاهر ڪڍندو رهندو آهي ته پوءِ اهو دم خالي ليکيو ويندو. پر جيڪڏهن انهي هوا کي پنهنجي مرضيءَ مطابق جيئن مرشد ڏس ڏنو آهي، ان طريقه سان لاهيو ڪٽيو ته اهو دم سُرَت وارو ليکيو ۽ اهو پريل دم چئبو. اهڙيءَ طرح دم کي دم ڏيڻو به آهي ۽ دم کي دم ڪرڻو به آهي. دم کي ائين محض هوا سمجهي ڇڏي ڏيڻو نه آهي.

”نقل کي وڃي نام نفی ڪيو، اصل ٿيو اثبات“

”مهدي سائين“

جڏهن انهي نقلي دم سان نامر شامل ٿيندو تڏهن وڃي اصل دم جي خبر پوندي.
پوءِ نقل فنا ٿي ويندو ۽ اصل اثبات ٿي پوندو. انهي ڪري نامر سان دم کي
هلاڻو آهي ۽ هڪ دم به غافل ٿيو نه آهي.

ڪنڀارن دم جي حق سان، سي ماڻڪ ۽ هيرا

ويا جي آجايائي، ڪوڏيون نه ڪسيرا

”سائين روشن جهانيد“

غافل تڏهن رهيو جڏهن عشق نه هوندو. سواءِ عشق و محبت جي دم جي سرت
رڪڻ محال آهي. عشق نه هجڻ جي حالت ۾ ڪيترائي وهم گمان، ڊپ ڊاءِ ۽ خوف
حراس و ڪوڙي وڃن ٿا. ڪٿي پنهنجي جسر جي جهڙڻ جو خوف، ڪٿي عزت ۽
نيڪ نامي جو خوف ۽ ڪٿي ڪامياب نه ٿيڻ جو وهم گمان، مطلب ته ڇپي چپي
تي ڪيترائي آجايائي خيالات پيا لهندا ۽ چڙهندا.

عشق هجڻ جي حالت ۾ جڏهن عشق اڳواڻي ڪندو ۽ رهبر ٿيندو تڏهن سڀ
خوف خطرا لهي ويندا. عشق جي اچڻ سان جيڪي اڳ ۾ جسمي ۽ نفسي ڊپ ڊاءِ ۽
وهم گمان هئا اهي سڀ ختم ٿي ويندا. هاڻي وڃي رهندو عشق جو اختيار.

❦❦❦

(ڪلام)

ٿله ۽ انهيءَ منهنجي ڳالهه سڄيءَ تي ، اوهان ڪيو ويساهُ

①

اندر ٻاهر باطن ظاهر ، آهي پاڻ الله

②

جيڏهن ڪيڏهن آهي اهوئي ، قول ڪلام الله

③

الله طالب فقير جو آهي ، سر مان پير سماءُ

④

مولا جا طالب مَور نه مَرندا ، تن کي ڪيرُ ڪري گمراه

⑤

مظهر ۾ آهي مهدي ماهرُ ، حيدر ڪرازُ همراهُ

تشریح:- حق جا داعي هميشه حق جو هوڪو ڏيندا رهيا آهن. تن مان ڪن جا سچ ڳالهائڻ جي عيوض ڪنڌ ڪپيا ويا ته ڪن کي سوري تي لتڪايو ويو ته ڪن جي وري ڪل لائي وئي ته ڪي وري گهاٽي ۾ به پيڙجي ويا. واه واه! حق جو بدلو به اهڙو ئي آهي جهڙو پاڻ حق آهي. تڏهن به ڪو حق کي ميساري ۽ ختم ڪري ڪونه سگهيو آهي اهو اڳ به موجود هو ۽ هاڻي به دائر قائم آهي. انهن شهيدن جيڪي حق جي راه ۾ هلن ٿا، دنيا وارن کي ڪولي ڪولي فقر سمجهايو آهي ۽ ٻڌايو آهي ته جيڪي ڪجهه توهان کي ٻڌايو ٿو وڃي، اهو بلڪل سچ آهي. توهان ان تي بنان ڪنهن شڪ شبه جي اعتبار آڻيو. اعتبار ته نهيو پر اڄ ڪلهه حق جي هوڪي ٻڌڻ لاءِ ڪو تيار ڪونهي! هر ڪنهن کي پنهنجي نفس جي لڳل آهي ڪروڙن مان ڪو هوندو جيڪو عشق جي اثباتي ڪندو هوندو

سرڪار مالڪن به ساڳيو ئي حق جو هوڪو ڏنو آهي ۽ تلقين فرمائي اٿن ته انهي تي ويساه رکو جيڪي ڪجهه اسان توهان کي ٻڌايو آهي ۽ ٻڌايون ٿا، ته اندر ٻاهر باطن ظاهر، هيڏي هوڏي، هيٺ مٿي، جاڏي کاڏي، مطلب ته هر هنڌ هر جاءِ ڪُل شي محيط ۽ ڪُل شي قديم سندس ئي ذات آهي. اهو سندس ئي قول ٿيل آهي قرآن ۾ ته ”اها جاءِ نه آهي جتي پاڻ نه آهي هر جاءِ حاضر ناظر آهي

مرشد مالڪ فرمائين ٿا ته اها ذات جيڪا سڀ جي مٿان غالب آهي جتي ڪٿي موجود به آهي. اول به آهي آخر به آهي. سدائين دائر قائم ۽ بقا دار آهي. سا الله جي ذات آهي. الله جنهن جو نالو آهي. اهو بيپرواه ۽ بي نياز آهي هو ڪلي طاقت رکندڙ آهي پر ”يار بنان ويران به مين هون“ طالب وري فقير جو آهي. فقير کانسواءِ الله ويچارو آهي. مالڪ سرڪار فرمائين ٿا ته اها خبر پنهنجو پاڻ مان پئي سين. ڇو ته جيستائين ”فاڌڪروني اڌڪرڪر“ واري قول کي ڄاڻي نه ڏسبو. تيستائين الله جي طلبيت جي خبر به ڪونه پئجي سگهندي مٿئين قول جو مطلب آهي ته گهڙ آهي گهر وٽان جيترو ڪو ڪنهن کي گهرندو اوترو ئي پيو به انکي ڄاهيندو. سو جيترو الله کي فقير ڄاڻي ٿو ۽ ياد ڪري ٿو پيو اهڙو ڪير به ڪونهي. الله سان محبت ڪرڻ وارو پير، پيغمبر ۽ اولياءِ سڀ هيٺ آهن. انهي ڪري ته الله به ٻين سڀني کي ڇڏي اچي فقير جو طالب ٿيو آهي. فقير وري الله جو طالب آهي يعني ٻئي هڪ ٻئي جا طالب آهن. الله فقير جو مطلوب آهي ته فقير وري الله جو مطلوب آهي ”الانسان سري وانا سره“ هن قول جو مطلب به هت اچي ٿو پورو ٿئي. جن جو پنهنجي مولیٰ ۾ پورو پورو ويساڻ هوندو، انهن کي ڪير به رستو ڀلائي نٿو سگهي جيڪي حق جا طالب آهن اهي حق پرستيءَ کان ڪڏهن به ڪونه مڙندا، ڇاهي ڪٿي هنن جي مٿان ريل وهي وڃي. هو انهن ڌڙڪن کان نه ته ڪو هيسبا ۽ نه وري ڪو گمراهه ٿي ٿيندا.

حيدر جي همراهي آهي ته پوءِ ڪهڙو ڏڀ جن سان حيدر حامي آهي انهن وٽ گمراهي وري ڪيئن ايندي؟ هو ته مشڪل ڪشا آهي، هر مشڪل کي ختم ڪرڻ وارو ۽ هر گمراهيءَ کي گر ڪرڻ وارو. حيدر جي همراهي آهي ته پوءِ بي پرواهي آهي پوءِ سڀ ڪجهه عيان آهي ۽ لٿي اُڀري جي خبر پوي ٿي.

(ڪلام)

ٿلهه ۽ پٺ پرت جا پياريو ، نسا نيهن جا چڙهيا
ثابت سجد سر کي ، نه ڪنهن آر ٻئي اڙيا

①

شوق جا شيشا شرابي ، بره پياريا بي حجابي
نانگا پي ٿيا نايابي ، لاحد ڏي لڙيا

②

ڪيفي ڪيف ڪلال تي ، جذب جوش جلال تي
وحدتي وصال تي ، اهي مانجهي ڪونه مڙيا

③

ڪيفي ڪوزا قهر جا ، ظاهر پياريو زهر جا
لاحد واريءَ لهر جا ، قابو قرب ۾ ڪڙيا

④

ڏني ساقِيءَ سُرڪ سوائي ، عطا عشق ٿيو الاهي
مولا مهدي سان ملائي ، مٿي موج ۾ مڙهيا

حل لغات:-

(1) پٺ = جامر شراب جو ڪلام (2) آر = راض ، قرب ، محبت ، سانگو (3) نايابي = اڻ لپي ،
قيمتي املهه (4) ڪوزو = پيالو ، جام (5) مڙهيا = پن شين کي پاڻ ۾ ملائي قابو
ڪري ڇڏڻ کي مڙهڻ ، ٽاڪڻ ، ڳنڍڻ ، ڳوٺڻ ۽ ٺٽڻ چئجي ٿو .

تشریح:- قدرت ڪارساز جيڪا به شي پيدا ڪئي آهي ، ان ۾ ڪانه ڪا حڪمت
ضرور رکي آهي . حڪمت کان ڪابه شي خالي نه آهي . ڪابه شي رڳو خراب نه

هوندي آهي پر ان ۾ ضرور ڪنهن ٻئي پاسي کان سنائي به رکيل هوندي آهي. اسان وٽ توه ۽ اڪ ٻئي اهڙيون شيون آهن جن جي ميوي کي اسان نه ٺهيو پر چوپايو به نٿو کائي. ايڏو ته ڪوڙو ۽ اڳرو آهي. پر طبي لحاظ کان وري وڌ ۾ وڌ ڪارائتا آهن ۽ ڪيتريون ئي دوائون انهن مان تيار ٿين ٿيون. درحقيقت ڇاچي ڏٺو وڃي ته پنهنجي جڳ تي ڪابه چيز خراب خلقي نه آهي پر انهن جو استعمال غلط ڪيو ٿو وڃي. ۽ اهو غلط استعمال ئي آهي جيڪو اصل شي جي بدنامي ۽ جو باعث بنجي ٿو. دراصل بذات اها شي بد نه آهي ليڪن ان کي غلط استعمال ڪرڻ ڪري هن جو نالو بد ڪيو ٿو وڃي.

سرڪار مالڪن هتي ساقي، جام، ۽ شراب ۽ ان جي نشه جو ذڪر فرمايو آهي. ساقيءَ کان جيڪو جام شراب مليو ان ۾ نينهن جا نشا اهڙا ته هئا جو قرب محبت ۽ حق هيڪڙائي کانسواءِ ٻي ڪابه بيائيءَ جي ٻولي نه هئي. هن سموري ڪلام ۾ محبت جي نشه جو ماڻ ملي ٿو. سواءِ محبت جي ڪنهن کي سجدو ڪيئن ڪبو؟ اها محبت به شراب ۾ ملي ٿي. شراب جي نشه ۾ به انهيءَ پاسي ڏي محبت وڌي ٿي جيڏانهن حق آهي. ٻئي سڀ پاسي کان موت ٿئي ٿي. نشه جي اها وڌ ۾ وڌ ڀلي خوبي آهي ته جيڏانهن جنهن جو خيالي لاڙو هوندو، انکي اوڏانهن ويتر وڌائيندو ۽ پيو ته يڪجوني به خيال ۾ پيدا ڪري ٿو. فقيرن به انهن خوبن جي ڪري نشه واپرايا آهن. نشا ڪرڻ سان خيال کي خوراڪ ملي ٿي پر جسم ڇهري ٿو. فقيرن ته جسم کي پوئتي اڇلي ڇڏيو آهي ۽ خيال کي اثبات ڪيو اٿن. ”اسر ٿا اورين“ ته جسم پاڻ ئي پنهنجو جهڙن شروع ڪري ٿوڏي

”مين ته ڪوئي خيال هان، ٻي سڀئي نال خيال دے“

”سچل“

ته پوءِ فقيرن وارو نشه جو استعمال وڃي صحيح ٿيو. ٻين ته نشه کي غلط استعمال ڪرڻ ڪري، نشه جو نالو بد ڪري ڇڏيو آهي. باقي ته نشه يا خود نشي دار شي کي ٻرو چئي نٿو سگهجي.

ڪلاسي ڪيف ۽ نشه ۾ هڙ حجاب هليا ٿا وڃن. هوئن پيو پاڻ کي لڪائبو پنهنجا عيب ڏکيو پيا ڏکيا، پر نشه جي حالت ۾ ڪابه اٽڪل سٽڪل ڪونه ڪري سگهبي. جهڙو هجڻو اهڙوئي اچي يار جي پڙ پڻيو. وصال يار لاءِ اهڙو ته جذبو ۽ جوش جاڳي ٿو جو مڙڻ جو ته ڪو سوال ئي پيدا نٿو ٿئي.

اهو نشه وارو جوش ۽ جذبہ جد لحد کان به اڳتي لنگهيو وڃي! اهي جام جن ۾
شراب اوتيل آهي، ظاهرن ته پيئڻ ۾ اهڙا ڪوڙا آهن جهڙو زهر ۾ پيئڻ کانپوءِ
هنن ۾ اهڙو ته منو تاثير سمائيل آهي جو قرب ۾ قيد ڪيو ٿا ڇڏن. رهندو جو
ساقيءَ کان سوائي ملي، تنهن ته سڌو وڃي مهدي مولا سان ملايو. اصل دير ئي
ڪونه ٿي، مي جي موج ۾ مولا سان مڙهجي هڪ ٿي وياسين.



(ڪلام)

ٿله ۽ صورت سِر کي سَو سَو سجدو ، ڪهڙو اسانجو ڪعبه ڪر

①

صورت صاف سُجائڻ سَهڻي ، ميمُ ملي آهي مُورت مُهڻي

درسن آهي دائر دائر ڪر

②

ٽن طواف ڪرڻ ٿا طالب ، وحدت وِرْدُ وُجودي واجب

اوري اندر ۾ اَلْفُ اسرُ

③

ڪعبه ڦڏسي آهي اندر ۾ ، صحيح سُجائڻ ثابت سِر ۾

عشقِ اِلاهي آهي عزمُ

④

عشقِ امامُ مهدي ٿي آيو ، هُو جو هوڪو هُلُ هُلايو

غازن کي وري ڪهڙو غمُ

حل لغات:-

(1) ميمُ پوري حديث آهي ”آنا احمد پلا ميم“ (2) مُهڻي - من کي موهيندڙ (3)
طواف = صدقو ڦرڻ، چوڌاري ڦرڻ (4) واجب = ضروري (5) عزمُ = اٽل ارادو،
ڀڪو ڀه، مضبوط ارادو، قول.

تشریح:- الله پاڪ جون جيڪي به صفتون آهن پوءِ نوانوي آهن يا پورو سو،
انهن سڀني کي گڏ ڪري جيڪڏهن ترتيب ڏئي ته هڪ صورت ٺهي پوندي،
جيڪا آهي انساني صورت هاڻي اُن انساني صورت کي هن مٽيءَ جي مورتِيءَ ۾
ماپايو ويو آهي. جيڏو انسان جو شان آهي، مٽيءَ جي مورت کي به سندس شان
وٽان بنايو ويو آهي. فقيرن صورت کي سڃاڻڻ خاطر، الله پاڪ جون سڀ صفتون
پنهنجي مورت ۾ اثبات ڪري ڏنيون، ته صورت سڃاڻي پئي جڏهن اُن مورت ۾
وڃي صورت سمائي ۽ اثبات ٿي تڏهن اها مورت به سجده گاه بنجي پيئي. هاڻي

هن جو ڪعبه وڃڻ به ڀڄڻو. صورت کي سجدو ڪرڻو آهي ته پهريان تن جو طواف ڪرڻو پوندو. وجود ۾ وحدت جو ورڏ وهاري. اندر ۾ الله کي اورڻو پوندو. اهو سڀ ڪجهه الاهي عشق جي ارادي سان ڪرڻو آهي. صورت جي ٺهڻ ۾ جيڪي صفتون شامل آهن اهي سڀ الله واريون صفتون آهن. انهن صفتن جو ڪنهن هڪ مورت ۾ گڏ ٿيڻ سان، جيڪا صورت ٺهي ٿي اها آهي الله جي صورت ڇو ته جن صفتن مان هيءَ صورت ٺهي آهي. اهي سڀ الله ۾ آهن ۽ سواءِ الله جي ٻئي ڪنهن ۾ به نٿيون ٿي سگهن، ڇو جو هو لاشريڪ آهي ۽ هن جو ڪو به مٿ ٺاڻي ڪونه آهي. هاڻي جڏهن صورت جو گهر وڃي مورت ٿيو. ٻين لفظن ۾ يعني الله جو گهر وڃي هي مٽيءَ جو بوتو بنيو ته پوءِ ٻئي ڪعبت الله ڏانهن وڃڻ جي ڪهڙي ضرورت پوندي؟

”اهدي دے وچ عبدي آئي، تنهن مورت وچ صورت سمائي

غلام نوبت شاهي وڄائي، پا خرڪا بره بَسَرُ ڪا“

”سائين غلام شاه“

مڪي ۾ ته رڳو الله جي گهر کي ٿو سجدو ڪجي پر جن صورت سڃاڻي آهي تن ته الله کي پنهنجي گهر ۾ وهاري خود کي سجدو ڪيو آهي. خالي ڪعبه الله کي سجدي ڪرڻ کان ته اهو وڌيڪ ٿيو جو گهر جو مالڪ به گهر ۾ موجود هجي ۽ پوءِ سجدو ڪجي. سوچن گهر جي مالڪ کي گهر ۾ وهاري ۽ پوءِ سجدو ڏنو آهي. اهي خالي گهر کي ڪيئن سجدا ڪندا؟! هنن لاءِ پوءِ اهو ئي ڪعبه آهي جتي هنن پنهنجي محبوب کي ڏنو آهي ۽ اهو آهي آدم جنهن ۾ الله جي صورت اچي سمائي آهي.

”خلق الادم على صورته“

صورت کي سجدو، صورت کي سڃاڻڻ ۽ تن جو طواف ڪرڻ اهو سڀ ڪجهه تڏهن ٿي سگهندو، جڏهن عشق امام مهدي ٿي ايندو سواءِ عشق جي صورت سڃاڻي ڪونه سگهندي. فقير جو ملڪ، سارو عشق پاڪ وارو ملڪ آهي.

”نا منجهه ڪُفر نا منجهه دين، عشق لڳئي ته ڪر آمين“

”سچل سائين“

فقيرن اصل کان ئي عشق قبوليو آهي، انڪري هنن جو نه ڪفر سان ئي ڪم آهي نه وري ڪو دين سان ئي واسطو اٿن. دين جو دڳ پنهنجو آهي ته عاشقن جو رستو پنهنجو آهي.

صورت وارو پنڌ سواءِ عشق جي ٻي ٿي ڪونه سگهندو. بنان عشق جي جيڪي به ڪجهه ڪجي ٿو، پوءِ ڊمر جي پاسي کان هجي يا ڦڏم جي پاسي کان ڪجي، اهو سڀ جو سڀ زهد ۾ شامل آهي. عشق ۾ زهد ٿي نه سگهندو عشق ۾ صرف عشق هوندو آهي، عشق سان ٻي ڪابه ڳالهه شامل ٿي نٿي سگهي. صورت جي پنڌ ۾ بنان عشق جي اڳهامي ڪونه سگهيو، ڇو ته هن پنڌ ۾ عقل درڪار نه آهي عشق درڪار آهي سو جتي عقل هوندو اتي عشق نه رهندو ۽ جتي عشق هوندو اتي عقل پهچي نه سگهندو.

”عشق سارا تقدير، متان ڪا تدبير هلاوي“

”فقير خوش خير محمد سائين“



(ڪلام)

تلهه ♣ چو ٿو پاڻ لڪائين ڇڏ عاشقن سان اٽڪل. اٿئي طالبن جي توڪل

①

اندر ويٺو تون آهين ، ڪيئن چوان ته ناهين
هر دم حڪم هلائين ، واھ واھ وڻيا تنهنجا وَلِجَل

②

عاشقن اندر ۾ ، ثابت ڪيڙو سِرَ ۾
ظاهر زير نه زبر ۾ ، ٿئين راض ساڻ زَلَمِل

③

ڪُل تي آهين قادرُ ، ظالمن تي صابرُ
صابرن تي صابرُ، (جهٽ پٽ) ڏڪين ٿو جُهَل جُهَل

④

اچي ڪيئي اظهاري ، بيرنگُ بيڪُ بهاري
مهدي جي منهداري ، ڀڳا پو مڙئي پُل پُل

حل لغات:-

(1) ولجل = وڙوڪڙ، نوان نوان انداز، طور طريقه (2) رلمل = هڪ ٿي وڃڻ، گڏجي وڃڻ. جيئن ڪير ۾ ڪنڊ رلمل ٿي هڪ ٿي ويندي آهي (3) جُهَل جُهَل = پناه جو پانڌ ڏيڻ، ڪنهن شي کي ڪپڙي سان ڍڪڻ.

تشریح:- ڪنهن ڳالهه کي يا ڪنهن مقصد کي حاصل ڪرڻ لاءِ ٻيو ڪو پنڌ پيچرو ۽ حيلو وسيلو نظر نه ايندو آهي ۽ اُن مقصد کي حاصل به ضرور ڪرڻو هوندو آهي ته پوءِ توڪل ڪرڻي پئجي ويندي آهي. توڪل ۾ ڪن ڪُڙ کي ڪونه ڏٺو ويندو آهي. زندگيءَ جو مقصد ئي اُن مقصد کي حاصل ڪرڻ لاءِ

سمجهيو ويندو آهي. توڪل هڪ اڻ گس ۽ اڻ مٺ طريقو آهي. ڪنهن پيار کي حاصل ڪرڻ جو. تڏهن ته چيو اٿن ته ”توڪل جا پيڙا پار ٿيندا آهن“ جنهن توڪل ڪئي آهو تري ويو. جنهن دل هنئي آهو مار کائي ويو. توڪل رکڻ لاءِ خيال جي بهادري ڪپي ٿي. بزدل جو هتي ڪم نه آهي. آهو توڪل رکي نه سگهندو. جنهن ماضيءَ کي ڏٺو ۽ مستقبل کي سوچيو آهو به توڪل ڪري ڪونه سگهندو جنهن حال سڃاتو حال کي ڏٺو ۽ حال ۾ رهيو. آهو ئي توڪل جو صاحب ٿيندو. عاشقن کانسواءِ عام جي مجال ناهي توڪل جو ترهو ٻڌڻ. توڪل معنيٰ سبز سنهائڻ. سبز ته عاشق ئي ڏئي سگهي ٿو. جن جا سبز ئي سهانگا آهن. سندن مقصد کان. انهن سان اٽڪل ڪرڻ اجائي آهي. انڪري اي محبوب! توکي گهرجي ته تون پاڻ کي لڪائڻ ڇڏي ڏي هي عاشق آهن توڪل وارا مڙڻ وارا اصل ڪونهن. سبز وڃائيندا پر سوپ ضرور به پائيندا. انڪري عاشقن سان اها پهروپائي نه ڪر. هنن ته توکي ڏسي ورتو آهي ته تون اندر ويٺو آهين ۽ ويٺو ٿو دل جي تخت تي حڪمراني ڪرين. دم دم ۾ ۽ پل پل ۾ پٺ نوان حڪم ٿو وينو جاري ڪرين. اهي ئي ته تنهنجا ناز انداز آهن جيڪي وڻندڙ آهن.

توڪل کانسواءِ ٻيو ترهر ڪونهي. سواءِ سندس راض جي نڪو زور ئي هلندو نه وري ڪا زاري قبول پوندي. جڏهن راض ڪندو ته رسائي ٿي ويندي عاشقن وٽ نڪو زور آهي نڪو زاري هنن وٽ رڳو توڪل آهي. هنن سڀ لاڳاپا لاهي. سبز سنهائي وڃي توڪل جو ترهو ٻڌو آهي. ته راضو به انهن سان ٿيو آهي. تون قادر مطلق به آهين ته وري واحد القهار به آهين. توکان وڌيڪ ٻيو ڪو قدرت وارو به ڪونهي ۽ توکان وڌيڪ ٻيو ڪو قهاري به ڪونهي. وري بخشڻ وارو ۽ معاف ڪري ڇڏڻ وارو صابرين ۽ صبر ڪندڙ به سڀ کان وڏو تون آهين عيبن کي ڍڪڻ وارو به تون آهين. جي ڍڪڻ تي پوين ته ڪير به اگهاڙو ڪري نٿو سگهي ۽ جي اگهاڙو ڪرين ته ڪير به ڍڪي نٿو سگهي. جيڪي به ڊپ ڊاءِ ۽ ڀو ڀولا آهن اهي سڀ مولیٰ مهدي جي رهبريءَ سان ختم ٿي ويا آهن. مولیٰ جي اظهاريءَ سان سڀ سک ٿي ويا. جيڪي به خوف خطرا هئا اهي لهي ويا. هاڻي هر دم بره بهاري آهي.

(ڪلام)

ٿلهه ♣ راڻ آيو پنهنجي رعيت ۾ ، ڪري راڄن ساڻ رهاڻيون

①

گونسل ڪورٽ قرب گمائي، هر سان هڪ هڪاڻيون

②

ساهُ صدقُ سر گهورڻ گهورين ، مُحب اڳيان مهمانيون

③

ظاهر باطن هادي مهدي ، موج مدامي ماڻيون

حل لغات:-

(1) راڻ = بادشاه (2) رعيت = رعيا، ڪنهن ملڪ جو عوام.

تشریح:- هن ڪلام جو متن اهو آهي ته ”راج ڌڻي جڏهن آزاد ٿي پنهنجي رعيت ۾ ٿو اچي ته ڏاڍي مزيداري مڃي ٿي وڃي. هر هڪ خوش ڏسڻ ۾ ٿو اچي. جتي ڪٿي قرب ڪچهرا ۽ رهاڻيون رتل آهن. ماڻهون پنهنجي محبوب آقا اڳيان سرن جو نذرانو آڻيو رکن ٿا ۽ ٻلهار ٻلهار پيا ٿا ٿين. مطلب ته ڏاڍي موج متل ٿي ڏسجي. اها موج هادي مهدي سان گڏ آهي جتي به پاڻ آهن. اتي موج آهي پاڻ ظاهر به آهن ته باطن به آهن انڪري سندن موج ظاهر به متل آهي ته باطن به متل آهي ۽ اسان اها موج سدائين لاءِ ماڻي رهيا آهيون.“ فقير جڏهن پنهنجي منزل ماڻي هن مظهر ڏانهن واپس ٿئي ٿو يعني مرڻ کان اڳي مري وري جڏهن جتي ٿو ته پوءِ هن سنسار ۾ ئي کيس رهڻو پوي ٿو. فقير پاڻ سان رڳو قرب ڪٿي اچي ٿو، جيڪو هن مظهر وارن ۾ ويهي ونڊي ٿو. فقير سڀني کي هيڪڙائي جو درس ڏئي ٿو، ڇو ته فقير وٽ هميشه هر هڪ لاءِ حق هيڪڙائي وارو معاملو هوندو

آهي. انڪري فقير جي صحبت ۾ ماڻهن کي قرب محبت ۽ حق هيڪڙائي جو سبق ملي ٿو، ماڻهون به فقير وٽ قرب محبت، حق هيڪڙائي ۽ انصاف ڏسي هر معاملو فقير جي ڪورٽ ۾ پيش ڪن ٿا ۽ فقير وٽان هنن کي هر طرح سان مطمئن ڪيو وڃي ٿو انڪري سرڪار مالڪن مذڪوره ڪلام ۾ فرمايو آهي ته اهي قرب جون ڪورٽون ۽ ڪونسلون به هلائيندا ٿا اچون ۽ هر ڪنهن سان حق هيڪڙائي به رکيو ٿا اچون. ماڻهن ۾ فقير جي لاءِ ايڏو چاه ۽ محبت آهي جو هو پنهنجا سر به داء تي رکيو ويٺا آهن ۽ پنهنجي سرن جو نذرانو اٿيو محبوب مالڪن جي حضور ۾ پيش ڪن ٿا هو سر، ساھ، مال سوڌو فقير جي مٿان قربان پيا ٿا ٿين. ماڻهن جا هشام لڳا پيا آهن. هڪڙا پيا ٿا وڃن ته پيا پيا ٿا اچن. ڪي ڪهڙي غرض لاءِ ته ڪي ڪهڙي مرض لاءِ ته ڪي ڪهڙي ڪر لاءِ، سوالن جو ته ڪو شمار ئي ڪونهي!

فقير ظاهر باطن جو هادي مهدي آهي انڪري اها موج فقير وٽ سدائين متل رهي ٿي ظاهر ۾ به ته باطن ۾ به.

(ڪلام)

ٿلهه * جيڪي آهي هٿ، هٿ ڇا هوندو
هتان ڪٿي اڳتي، الائي ڇا هلندو

①

هٿ هٿ الله، ٻي ڪانهي ڪا واه
صبر جهڙي صلاح، انهي راه رسندو

②

جن ڏٺو هٿ، تن کي ڇٽ ڪٽ
وڃئون ناھي وٽ، هڪو هڪ هوندو

③

هٿئون جو حال، ڪر نه ڪنهنڪي سوال
اٽڪل ساڻ الله، ڪڏهن ڪونه ملندو

④

مهڏي منهنجو امام، جنهن کي سجدو سلام
گڏيائون هي غلام، وٺيو نال ويندو

تشریح:- ڪلام جي ٿلهه ۾ ٻه سوال پڇيا ويا آهن، پر انهن سوالن جي پڇڻ جو طريقو، اهڙو اختيار ڪيو ويو آهي جو ٿوري سمجه رکڻ وارو به، جيڪڏهن دماغ تي ڪجهه زور ڏئي سوال کي دهرائيندو، ته اهو سوال ئي کيس جواب ڏسيندو. سوال آهي ته جيڪي آهي هٿ هٿ ڇا هوندو؟ جواب آهي، ڪجهه به نه جيڪي هٿ آهي اتي به اهوئي هوندو، يعني ”پاڻ“. ٻيو سوال آهي ته، هتان ڪٿي اڳتي الائي ڇا هلندو؟ جواب آهي ڪجهه به نه سواءِ سندس نام جي.

هيٺ مصرعائن ۾ به انهن سوالن جا جواب سمايل آهن. جيئن ته الله ڪانسواءِ ٻي

ڪا واھ ٿي ڪانهي. هت به پاڻ آهي ته اڳتي به پاڻ آهي مولیٰ تي رکي توڪل ڪري، صبر اختيار ڪر، ته پاڻهي منزل مقصود تي پهچي ويندين. ٻي مصرع ۾ مالڪ فرمائن ٿا ته جن الله کي هت جاچي ڏنو ۽ ڳولي لٿو آهي انهن کي جتي ڪٿي هر هنڌ آهوني ٿو پسجي آهي هيڪڙائي واري ملڪ ۾ آهن انهن وٽ هڪ آهي به نه آهن. پاڻ هڪڙا ئي آهن ٻيو ڪير به ڪونهي. آهي يار ۾ گُر آهن ۽ يارُ انهن ۾ گُر آهي. ٻئي ملي هڪ ٿي ويا، وچ ۾ ڪابه وٿي باقي نه رهي.

ٽين مصرع ۾ فرمان ٿوئي ته جيڪڏهن توکي الله سان ملڻو آهي ۽ الله کي ڏسڻو آهي ته پوءِ اٽڪل بازي ڇڏي ڏي انهي بيڪ ڏيک، زهد عبادت ۽ روڳ جوڳ مان ڪجهه به حاصل ڪونه ٿيندو. الله جو ملڻ تڏهن ٿيندو جڏهن سڀ ڇڏجي يعني تارڪ ٿي سڀ ڪجهه ٽرڪڻو پوندو.

ترڪُ دُنیا ترڪُ عُقبا، ترڪُ مولیٰ ترڪُ ترڪُ

مقصد ڇڏي مَحْمُورُ ٿيڻ، مردن سندنو آهي مَرڪُ

”محمد فقير ڪٿيان“

ٽرڪُ کي به ٽرڪُ ڏيڻو آهي، ته ٽرڪُ ڪرڻ واري کي به ترڪُ ڪرڻو آهي. اهو سڀ ڪجهه تڏهن ٿي سگهندو جڏهن سوالُ ترڪ ڪبو. جيستائين سوالُ ترڪُ نه ڪبو تيستائين تارڪُ بڻجي نه سگهيو ۽ الله به ملي ڪونه سگهندو. پير مغان جي راضي ڪانسواءِ طالبُ ڪابه منزل ماڻي نٿو سگهي. تارڪُ جو تارڪُ مُرشد مولیٰ مهدي امام آهي، جنهن جو سهارو آهي ۽ جنهن پاڻ سان گڏ ڪيو آهي، انهي ۾ پڪ آهي اهو ڪڏهن به ڪونه ڇڏيندو. جنهن سان کنيو آهي اهو پاڻ سان گڏ ضرور وٺي ويندو.

(ڪلام)

ٿلهه * نينهن پڙهائي نماز ، وقت واجب ويا ڪُل وسري

①

پنجئي وقت پڙهياسين پورا ، نابودي نياز
گوڏا گسن تي پيا آهن گسري

②

نظر نور نظاري نيهي ، فرض نڪي فياض
عشق الاهي آيو اُسري

③

مامر انهيءَ تي محڪم ماهرُ ، الستي آوازُ
نسنگ نانگا ٿيا آهيون نسري

④

موج مهديءَ جي محڪم ماهرُ ، صورت واري ساز
يڪا يڪي آهيون ياورُ يسري

حل لغات:-

(1) واجب وقت = ضروري وقت، مقرر ڪيل وقت (2) نابودي = فنائي، بربادي (3)
گسن = گس جو جمع آهي بمعني پنت پيچرو، نشان، ليڪو (4) گسري=زگر جي
گسي (5) نيهي = نياڻ وارو، پڪو پينو (6) فياض = فيض ڏيندڙ (7) اُسري = تيار
ٿي (8) نسنگ = نانگو، جنهن جو ڪنهن سان ڪو سڱ يا لڳ لاڳاپو نه هجي (9)
نسري = ظاهر ٿيڻ، نروار ٿيڻ (10) يڪا = اڪيلا هڪڙا (11) يڪي = گهڻن کان
جدا، الڳ، تلڳ (12) ياورُ = دلجوئي ڪندڙ، زهري ڪندڙ (13) يسري = سڄي آيت
آهي، ”فستيسره لليسري“ ”الليل“، (آيت 7) تنهنڪي آسان رستو توفيق ڪري
ڏينداسين (القرآن)

تشریح:- کانهي واندِ وجود کي، نيتان کيئن نماز

سڀ وڃائي ساز، تنهان پوءِ تڪبيرچئ

”شاه سائين“

نينهن وارن جي نماز ئي نرالي آهي! هو نينهن واريءَ نماز کان واندائي ڪونه آهن جو وقت واجب ويهي پڙهن هو وقت جا پابند نه آهن، وقت هنن جو پابند آهي!

هنن ساري زندگيءَ کي اڏائي گهڙن کان مٿي قرار ڪونه ڏنو آهي. ڏينهن، سالن ۽ صدين کي هڪ ساعت ۾ سميتي ڇڏيو اٿن. هنن وٽ وقت ئي ايترو هو، جنهن ۾ هنن نماز نيتي. هاڻي هنن وٽ ٻيو ڪو وقت ئي ڪونهي جو نماز پوري ٿئي. عاشقن جي نماز سدائين نيتل رهندي اها نيت پڇڻي ڪونه آهي. هو هميشه بانماز آهن. ان ڪري ظاهري جيڪي پنج وقت نماز جا مقرر ڪيل آهن، اهي به ان نينهن واري نماز ۾ اچي وڃن ٿا. تڏهن ته سرڪار مالڪن جو اهو فرمايو ٿو ڏسجي ته ”پنجئي وقت پڙهياسين پورا“ ورنه ظاهرن اسان ته نڪي ڏٺو نڪي ٻڌو، ته پاڻ سرڪار جن ڪڏهن ڪا نماز به پڙهي. پاڻ مالڪن نينهن جي نماز ۾ جبل جو سير به ڪيو آهي. چون ٿا ته پاڻ ڇهه سال کن جبل جي سير ۾ گذاريا اٿن ۽ اهو سارو سير تن تنها ڪيل اٿن اتي ناهودي ۽ نياز کانسواءِ ٻيو ڪجهه به ڪونه آهي. جبلن جا لڪ ۽ لانگها، گس ۽ پيچرا آهن، جتي گوڏن ۾ به گسڪڻو پوندو آهي ۽ گسي گسي گوڏا گسري پوندا آهن.

سڀئي فرض عشق اچي پورا ڪيا آهن ۽ فيض به عشق کان ئي عطا ٿيو آهي. ٿور جو نظارو آهي ۽ الاهي عشق اُسرِي آيو آهي. ٻئي ڪنهن به فرض ۽ فياض جي ضرورت نه رهي آهي. هاڻي سڀ اختيار عشق جو آهي.

”عشق سارا تقدير، متان ڪا تدبير هلاوي“

”خوش خير محمد سائين“

فرض واجب سڀ پورا ٿي ويا آهن. نه وري ڪو فيض ڏيندڙ ئي آهي. هي سارو ڪيل عشق جو مڃايل آهي، عشق ئي آهي جنهن سڀ سانگ اچي پورا ڪيا آهن.

”عشق ڪيا پورا عدد، قالوبلى جي قول جا“

پاڪ موليٰ جن فرمائن ٿا ته پاڻ انهي الستي عشق واري ڳالهه تي دائر قائم آهن. الستي آواز جي اسرار جا ماهر آهن. سڀ لڳ لاڳاپا چني عشق جي ميدان ۾ نسري نروار ٿيا آهن. پاڻ کي سڃاتوسين ۽ پاڻ کي ڄاتوسين. پنهنجي موج ۾ پاڻ رهياسين.

”پنهنجي خيال خاصي ۾، سڃاڻ پنهنجي صورت
ٻڌي ٻولي ڏسي ٿو کير، ٻيا فڪر سڀئي ڦلاياسين“

”سچل سائين“

سڌو پنڌ صورت جو ورتوسين. هڪ ڏٺوسين هڪ پسيوسين ۽ هڪ رهياسين
ياڪي ٿي ياوري ڪئي سين. طالبن جي رهبري ڪئي سين. انهن کي سولي سڌي
پنڌ صورت جي واٽ آسان ۽ سهنجي ڪري ڏني سين.



(ڪلام)

ٿلهه ۽ هر دمُ ٻندا رهُ هوشيار ، نامُ ڏئيءَ جو ڪيمَ وسار

①

صورت سُهڻل جي رڪُ تون سڀني ، قائمِ قربُ قرار

②

دمُ دمُ درشن ڪر وينو دم جو، اندرُ پنهنجو يارُ اُجار

③

وڻجُ وهائج يارُ نه پيو ڪو ، وحدت وارو ڪر واپار

④

آخر اميدون عشق پڄايون ، مهدي مُرسل هت مهار

حل لغات :-

(1) وڻج = ڏيئي لپتي، وکر (2) وهائج = ڪرڻ، وڻڻ (3) مرسل = رسول، رسائيندڙ

تشریح:- بندي کي هوشيار رهڻ لاءِ چيو ويو آهي، ته ڪڏهن به غافل نه ٿيڻ ۽ هميشه ڏئيءَ جو نام دل تي ياد رک، بندو چئبو ٿي ان کي آهي جيڪو بندگي ڪري. انڪري بندي کي ته بندگيءَ ۾ رهڻو آهي. جيڪڏهن وحدت کان وسارو ٿو ڪري ته پوءِ اهو بندو ڪيئن چئبو؟ سو جيسيتائين بندو آهي تيسيتائين نام به ناهي وسارڻو. يار جي صورت کي سڀني ۾ سانڍڻو آهي. ۽ جڏهن يار جي صورت سڀني ۾ سمائجي ويندي تڏهن قرب قرار به قائم ٿيندا. اندر اجرو ٿي ويندو، چؤ طرف چانڊاڻ هوندي پيو ڪو به ڪم ڪار نه هوندو رڳو يار جو ديدار هوندو. يار جي ديدار کان وانڌڪائي ڪا نه هوندي جو ڪجي پئي ڪم ڪار جي جنهن جڳهه تي پاڪ نام هوندو، اها جاءِ ڪيئن نه اوجر هوندي؟ نام اهڙي وڻ آهي، جو هر برائي کي پاڪ ڪيو ڇڏي. طالب کي هميشه امر اثبات ڪرڻو هوندو آهي. امر جو طالب ٿيڻو آهي. جيڪا يار جي رضا آهي، اها ئي طالب جو مقصد آهي. يار جي رضا ۾ طالب جو مطلب سمائل آهي. يار راضي هجي ته باقي ڇا

کڀي! طالب جو مقصد ئي ان راضي سان ٻڌل آهي. يار راضي نه ٿيندو ته پوءِ ڏيڍار کٽان ٿيندو؟ انڪري طالب کي پنهنجي طرفان هڪ ڪڪ کڻي به پيشو ڪرڻو نه آهي. ڇو ته طالب کي اها ڪهڙي خبر ته سندن يار ڪهڙي ڳالهه ۾ راضي رهندو، ته هي اها ڳالهه ڪري؟!

”ڪيئن ريجهايان تو کي ڪيئن پرچاين، ڏس ڪو ڏانءُ“

”فقير سليمان سائين“

جيڪو ڪم طالب جي خيال ۾ يار کي راضي رکڻ لاءِ آهي، اهو ڪم ئي سگهي ٿو ته يار جي نظر ۾ خراب هجي، راضي ٿيڻ جي بجاءِ التو ناراض ٿي وڃي ته پوءِ هي ڇا ڪري سگهندو؟ انڪري طالب کي سدائين امر جي انتظار ۾ رهڻو آهي. خبر ناهي ته ڪهڙي مهل ڪهڙو ٿو حڪم ٿئي! طالب کي بس انهيءَ حڪم جي پيروي ڪرڻي آهي، ٻيو ڪجهه به ناهي ڪرڻو. طالب کي مغان کان وحدت جي واٽ جو امر ٿئي ٿو، جنهن سان طالب کي هلڻو آهي. ٻيو ڪو به وڻج واپار ناهي ڪرڻو. وڪر سوئي وهائڻو آهي جيڪو مغان کان مليو آهي. وحدت جو واپار آهي، جنهن ۾ سر جو سودو ڪرڻو پوندو آهي. اتي ٻيو ڪو به وڪر ڪو نه وڪامي، سر ڏبو سر ملندو. عشق پاڪ آهي، جنهن جي اچڻ سان وحدت جو واپار سولو ۽ آسان ٿي پيو آهي، ورنه سر جو سودو ڪرڻ ڪو سٿرو ڪم نه آهي. سواءِ عشق جي سر جو سودو ٿي نه سگهندو. سواءِ عشق جي سر وڃائبو ته آپ گهاٽ ليکيو ويندو ۽ ان جي بدلي ۾ سواءِ بزدليءَ ۽ پاڙيائپ جي ٻيو ڪجهه به ڪو نه ملندو. عشق ۾ جيڪو سر جو واپار ڪجي ٿو ته ان جي بدلي ۾ به سر ملي ٿو. عشق جي اچڻ سان سڀ ڏک ڏولاوا لهي ٿا وڃن ۽ من جون مرادون به سڀئي پوريون ٿي ٿيون وڃن. مهدي مولا جي هٿ ۾ جنهن جي مهار آهي ته عشق به ان سان حامي آهي ۽ جنهن سان عشق ساڻي آهي ان جي اونڌي به سنئين آهي. پوءِ ان کي ڪنهن جو به خطرو ڪو نه آهي. سڀ خوف خطرا لهي ٿا وڃن، ڇو ته

”العشق نار ويحرق ماسوى الله“

ڪا به شي عشق جو تاب سهي نٿي سگهي. انڪري هو سڀ جي مٿان حاوي آهي.

”عشق جنهن سر آئي، رنگ تنهن سر لائي

نالو ذات ڇا آهي، سيد هجي توڙي پير“

”مولا مهدي“

عشق جي اچڻ سان منڊل مڇي ٿا وڃن، ڇو طرف ڇانڊاڻ ٿي وڃي، گلين گلزار
لڳي ٿي وڃي. ڪو به ڏک ڪو به اهنج باقي نٿو رهي، سڀ سک سهنج ٿي ٿا
وڃن. اکن جا اولاهي ٿا پون، نئون نور ملي ٿو وڃي. جيڪو به مونجهارو هو
اهو ختم ٿي ٿو وڃي. ڳالهه پٽ پٽر ٿي پوي ٿي ۽ دٻي جا ڪوٽ ڪري ٿا پون،
عشق اڪيلو رهجي ٿو وڃي!

❦

(ڪلام)

ٿلهه * ڪُر ريڌا وٽئون ، ڪُر ڪُر سان
ڪار ناهيون ٻئي، ڪم ڪم سان

①

نانگا نيارا، آهيون نوري
جوڙ ناهيون، ڄم ڄم سان

②

عشق امر ڄا، آهيون عاشق
صورت واري، ٿر ٿر سان

③

معرفت آهي، ماڳ اسان جو
حقيقي ھر ھر سان

④

مهندي واري، مام تي محڪم
گڏيل ناهيون، غم غم سان

حل لغات:-

- (1) ڄم ڄم = جنم، جڳ، جهان (2) ٿر ٿر = فشر وجه الله ڏانهن اشارو ٿيل آهي
(3) معرفت = هُو (4) ھر ھر = هم اوست ڏانهن اشارو ٿيل آهي، سڄي جملي
جي بجاءِ ڪلام جي بحر وزن جي ڪري، اڌ جملو مصرع ۾ ڪم آندو ويو آهي.
اصل ۾ ”هم“ لفظ آهي، جنهن کي به اڃان چوڻو ڪيو ويو آهي. هڪ (ه)
ڪڍي رڳو ”هر“ کي بچايو ويو آهي.

تشریح :- جيڪي يار جي تار سان ڳوپيل آهن ۽ جن کي يار جي تار آهي انهن تي حرف حساب جو ناهي، هو ڪلني ڪمن کان آجا آهن، ڊر ڊر سان ديدار ۾ آهن. پاڻ مالڪ فرمائن ٿا ته ڊر جو ڊر سان ريتل آهيون، ٻي ڪا به ڪار ڪسرت ڪا نه اٿئون. سڀني کان نيارا آهيون. ڪنهن سان به جوڙ ڇڙيل ڪونه آهي. نور آهيون، ڪو به مٿ شاني ڪو نه اٿئون. امر جا عاشق آهيون. جيڪي به عشق کان امر ٿيندو، ائين ئي ڪرڻو پوندو.

”جيڪو عشق تي عاشق ٿيو، اوشاق بڻجي ويو

پير مغان جي پاس سان، پر پاڪ بڻجي ويو“

(فقير مظهر لاکو)

عشق تي عاشق ٿيڻ اهو آهي ته عشق جي امر جي اثباتي ڪجي. عشق اهو آهي ته هر جاءِ هر هنڌ يار جو جلوو آهي. اها جاءِ نه آهي جتي پاڻ نه آهي. رڳو ڪعبه ۾ چو؟! اولهه، اوڀر، ڏکڻ، اتر هيٺ مٿي ۽ جاڏي ڪاڏي سڀ سندس ئي ٽڪاڻا آهن. اهي سڀ طرف ۽ هنڌ سندس وجود کان خالي نه آهن. پاڻ هر هنڌ موجود آهي.

”هر جاءِ عين حضور، سهڻي يار پنهل دا“

(غلام فرید سائين)

مالڪ فرمائن ٿا ته پاڻ انهي عشق جي امر جا عاشق آهن جيڪو فرقان ۾ فرمايل آهي ته ”فاينما تولو افتر وجه الله“ ”جاڏي به توهان مهاڙ ڪندا، اوڏانهن توهان کي رب جي سامهائي آهي“ ”معرفت“ جي معنيٰ آهي ”هو“ ۽ ”حقيقت“ جي معنيٰ آهي، ”پاڻ“. سرڪار مولیٰ جن فرمائن ٿا ته، ”حقيقت“ اسان ”پاڻ“ آهيون پر ماڳ اسانجو معرفت آهي. پنهنجي ڳالهه تي پاڻ محڪم لڳا ٿا وتون، مهدي مولا واري رمز تي راضي آهيون، ان تي دائر قائر بيٺا آهيون، ڪو به غر ڳوند ڪو نه اٿئون چنڀريل.

(ڪلام)

ٿله * ديد دروني پايون ، ٻيو نه پانيون ، جيڪي لکيل قرآن ۾
لکيل قرآن ۾ جملي جهان ۾

①

فاذڪروني اذڪرڪم ڪي ، سيني منجهه سمايون

②

وفي انفسڪم واري فرمودي ، گيت اناالحق ڳايون

③

تار توحيددي هر جاءِ حق حق ، گهٽي ڳليءَ ۾ ڳايون

④

مار مهديءَ جي محڪم ماهر ، ناتو نينهن نپايون

حل لغات :-

(1) ديد = نظر، بينائي (2) دروني = اندريون، اندروني (3) پانيون = ڄاڻون، سمجهون (4) فاذڪروني اذڪرڪم = گهرندڻ ته گهرندوسانءَ ”القرآن“

تشریح:- قرآني قانون تي جيئن فقير ٿو هلي ٻيو ڪو به ڪو نه ٿو هلي ۽ فقير
کانسواءِ ٻيو ڪير هلي به نٿو سگهي. قرآن جو مغز فقيرن ڪڍي ورتو آهي باقي
ٻي مخلوق رڳو چوپا چوسيندي رهي ٿي! هو رڳو ڦوڳ ڪي پتوڙيندا رهن ٿا،
رس تي ڪين رسي سگهيا آهن. قرآن فقير کان ٻاهر نه آهي. فقير ته ناطق آهي.
سرڪار مولیٰ جن ڪلام جي ٿلهه جي ثابتيءَ ۾ قرآني آيات مصرعن ۾ رڃايون
آهن ۽ واضع ڪيو آهي ته انهن قرآني قولن ۽ اصولن تي پختا ۽ محڪم بيٺا
آهن. قرآني قول مطابق يار جي ياريءَ کي سيني ۾ سانڍيو، عاشق گهمندا ٿا وتن
هنن کي هر ويلي ۽ هر دم يار جي تات طلب، جهڄڻ ۽ جهوري لڳل آهي. گهر

آهي گهر وٽان. جي تون به گهرندين ته يار به توکي ضرور ڪڏهن نه ڪڏهن شفقت
جا هٿ مٿي تي ڦيريندو، پر جي تو وٽ ويسارو آهي ته پوءِ تون به اڳين کان وسريل
رهندين، ڇو ته اهو قانون ازلي آهي ۽ ذات باري تعاليٰ کان قرآن ۾ ارشاد فرمايل
آهي. ان قول تي پورو به هڪ فقير آهي، باقي زماني وارو ماڻهو نٿو رهي سگهي.

”وفي انفسكم افلا تبصرون“ آهيان منجهه پساهه ڇو نه ڏسو؟! ڪي ملن ڦيرائي
اها معنيٰ ڪڍي ته ”آهيان منجهه پساهه ڪو نه ڏسندو“ انڪري آهي اڄ ڏينهن تائين
ڏسي ڪو نه سگهيا ۽ نه وري اڳتي ئي ڏسي سگهندا. باقي جن مٿئين قول جي
صحيح معنيٰ ورتي، انهن اندر ۾ جهاتي پاتي ۽ يار ڪي پسي ورتو ۽ خبر پين ته
سڀ ڪجهه هي پاڻ آهي، ٻيو سڀ اولو آهي. نڪو آدم نڪو الله سڀ ڪجهه هي پاڻ
آهي. تڏهن پوءِ اناالحق جو نعرو هڻي سوريءَ سزا وار ٿبو.

مالڪ فرمائن ٿا ته فرقان واري فرمودي مطابق، پساهه ڪي جو پرجهي ڏنوسين ته
”پاڻ“ حق نظر آيو. باقي بشریت، بندو ۽ الله، اهو سڀ سمجهه جو ڦير ڄاتوسين.
تڏهن اناالحق جو نعرو بلند ڪيوسين ۽ گهٽي، گهٽي، ۽ گلي، گلي، ۽ ڳائي وڃائي
ٻڌايوسين ته حق ڪير آهي. توحيد ي تار هر جاءِ هر هنڌ وڃائيندا رهياسين. حق جو
هوڪو ڏيندا ۽ ڏسيندا رهياسين ته حق ڪير آهي ۽ حق ڪي سڃاڻو! پنهنجي راز
ڪي پاڻ سڃاڻڻ کانپوءِ پنهنجي راز تي پاڻ ڪي ئي محڪم رهڻو آهي ۽ راز ڪي
راز ۾ رکي ناتو نپاڻڻو آهي. انڪري پاڪ مولیٰ جن به فرمائن ٿا ته پنهنجي مامر تي
پاڻ محڪم بيٺا آهيون ۽ پيا ٿا نينهن سان ناتو نپايون.

❦

(ڪلام)

تلهه ♣ پنهنجو پاڻ سڃاڻين، حق ڄاڻين

تون ته سارو سبحان آ، سارو سبحان آ پيو نه گمان آ

①

الا نسان سري وانا سره ، اُن تي اعتبار آئين

②

وفي انفسڪم واري فرمودي ، رمز رهبر جي رهاڻين

③

حال هم ۾ هججان هر دم ، ٻي ڪل ڪوڙ ڪهائي

④

حال حلاجي حڪم هلائي ، موج مهدي جي ماڻين

حل لغت :-

(1) الا نسان سري وانا سره = انسان راز آهي منهنجو ۽ آءُ ان جو ”هويت“

(2) هم اوست = سڀ ڪجهه پاڻ.

تشریح:- جيڪڏهن تون پنهنجو پاڻ کي سڃاڻين ٿو ۽ پاڻ کي حق ڪري ڄاڻين ٿو ته پوءِ تون پيو گمان سارو ئي لاهي ڇڏ ته تون ڪو بندو آهين، بس پوءِ تون سڀ ڪجهه پاڻ آهين. تون پاڻ الله آهين.

مالڪ فرمائن ٿا ته، تون رڳو پاڻ کي سڃاڻ ته توکي پاڻهي حق جي خبر پئجي ويندي ۽ پوءِ ٻيا سڀ وهڻ گمان به ختم ٿي ويندي. هو تنهنجو راز آهي ۽ تون هن جو راز آهين. ٻئي هڪ ٻئي جا گجهه آهن. تون گجهه آهين هن جو، انڪري تون جيڪڏهن پنهنجي گجهه کي پاڻ گولي لهندين ته توکي هو لپي پوندو، ڇو جو تون هن جو گجهه آهين ۽ گجهه ظاهر ٿيڻ ڪري هو به پوءِ لڪي نه سگهندو.

الله کي ڳولڻو هجي ته انسان ۾ ڇاچي ڏسجيس، ته لهي پوندو ۽ جيڪڏهن انسان کي ڏسڻو آهي ته پوءِ وري الله ۾ ڳولجيس ته جهٽ لهي پوندو.

جهڙي طرح انسان کي سڃاڻڻ سان الله لهي ٿو، اهڙي طرح الله کي سڃاڻڻ سان انسان به لهڻ گهرجي؟ ڇو جو هو هڪ ٻئي جا راز آهن. انڪري جنهن انسان کي سڃاتو تنهن الله کي سڃاتو ۽ جنهن الله کي سڃاتو تنهن وري انسان کي سڃاتو.

هاڻي رستا وڃي ٿيا به: هڪ اهو ته، الله جي سڃاڻڻ سان انسان سڃاتو ٿو وڃي ۽ ٻيو آهي اهو ته انسان جي سڃاڻڻ سان الله سڃاتو ٿو وڃي. پهريون رسته آهي عابدين ۽ زاهدن وارو، ٻيو رسته آهي صورت وارو. پهريون رسته ڏاڍو پري ۽ ورن وڪڙن وارو آهي. صورت وارو پنڌ ڏاڍو ويجهو ۽ سڌو آهي. البت توکل جو ترهو ٻڌڻو ۽ سر جو سودو سلڻو پوندو آهي. انڪري گهڻائي پهرئين رسته تي گامزن آهي. عزازيل به انهي رسته سان هو، جو پوءِ شيطان بڻيو.

عاشق عزازيل، ٻيا مڙهي سڌريا

منجهان سڪ سبيل، لعنتي لعل ٿيو

”ڀٽائي صاحب“

سرڪار پاڪ جن پاڻ سڃاڻڻ جي تلقين فرمائن ٿا ۽ چون ٿا ته، ان ”سري“ واري سخن کي پڪ ڪري ڄاڻ ۽ ان تي اعتبار ڪر. اهو ئي پاڻ کي سڃاڻڻ جو ڏس اٿئي.

”من عرف نفسه فقد عرف ربه“ علي مولیٰ جو قول آهي ته ”جنهن پاڻ کي سڃاتو، تنهن پنهنجو رب سڃاتو.“ دراصل انسان ۽ الله ۾ ڪو به فرق ڪو نه آهي. ساڳيءَ شي جا به نالا آهن.

ظاهر ۾ ان شي کي انسان چيو ٿو وڃي، جيڪا رنگ ۾ آهي، ۽ باطن ۾ ان ساڳي شي کي الله چيو ٿو وڃي جيڪا بيارنگ آهي.

”ظاهر بندو باطن مولیٰ، عشق جي بازي سمجهي ڪير“

”بیدل فقیر“

باطن ۾ بي رنگ آهي ۽ هڪ ئي نالو اٿس، يعني ايڪائي ۾ آهي. ظاهر ۾ انسان آهي ۽ رنگ اٿس ۽ ڪيترائي نالا اٿس ۽ ڪثرت ۾ آهي.

”جو ڪجهه آهي اهو ئي آهي“

جنهن کي چون ٿا موجودات

رنگ اهو بيرنگ جو آهي“

”دريا خان فقير ڪلهوڙو“

هيءَ جيڪا به موجودات آهي، اصل ۾ اها ئي سڀ ڪجهه آهي. ڇو ته الله بي رنگ آهي ۽ هيءَ جيڪا موجودات آهي، اها ان بيرنگ ذات جو رنگ آهي. باطن ان جو بيرنگ آهي ۽ ظاهران جو رنگدار آهي.

”پهرڻ والا هڪو رانجهن، لکين هزارين چولا“

ٻين لفظن ۾ ائين ڪٿي چئجي ته اها ذات پاڪ بيرنگ ۾ سمائل آهي. ته رنگ ۾ به سمائل آهي، اها ئي پاڪ ذات بيرنگ به آهي ته رنگ به آهي.

وفي انفسڪم واري فرمودي جو مطلب به اهو ئي آهي ته، اهو جيڪو ”سري“ وارو راز آهي، اهو تنهنجي پساه ۾ سمائل آهي، انکي ڇو نه ٿو ڄاچي ڏٺو وڃي؟!

رهبر واري رمز ۾ رهڻو آهي. رهبر جي ان رمز کي پروڙڻو آهي ته، سڀ ڪجهه پاڻ ۾ اٿي، پاڻ ۾ ئي سڀ راز سمائل آهي. رنگ، بيرنگ سڀ ڪجهه منجهه سمائل آهي. ٻاهر ڪا به شي نه آهي، ٻيون سڀ اجايون ڳالهيون آهن.

مالڪ فرمائن ٿا ته، سدائين جي لاءِ هم اوست ٿي ره. جڏهن حلاجي حڪم تي پورو هوندين ۽ سُوريءَ کي سڀج ڪندين، تڏهن ته مولیٰ مهدي واري موج ماڻي سگهندين.

(ڪلام)

ٿلهه ✽ نٿل ڪي وڃي نامَ نفي ڪيو ، اصل ٿيو اثباتِ

①

قلبي قرب قرارو قائم ، وحدت وائي واتِ

②

سري سِرُ سڃاتم سارو ، مورت جي محلاتِ

③

رُوحِيءَ ۾ آهي رهبرِ راڻو ، ڏسڻ واري ذاتِ

④

خفيءَ ۾ آهي خيالِ خماري، ڪسڻ واري ڪاتِ

⑤

اخفا جو آهي اَلتِ اشارو ، انحد واري اوقاتِ

⑥

ظاهر باطن هادي مهدي ، مولیٰ واري مصلاتِ

حل لغات :-

(1) قلبي، سري، روحِي، اخفا اهي سڀ لطافتن جا نالا آهن، جيڪي سڀ انسان ۾ اندر سمائل آهن. ترتيب وار انهن جي لفظي معنیٰ هيءُ آهي، قلبي، دلي، قلب، دل (2) سري= راز، گجهه، سينو (3) روحِي= روح سان. روح وارو، خيال (4) خفي= پوشيده، خفيا، لڪل (5) اخفا، اخفي= خفيءَ جي ابتڙ

تشریح :- پير مغان طالب کي جيڪو توحيد جو درس ڏئي ٿو، ان کي نام سڏجي ٿو. اصل کي اثبات ڪرڻ لاءِ طالب کي انهيءَ نام جو سهارو وٺڻو پوي ٿو. مرشد واري نام کي اهڙي طاقت آهي، جو نيٺ وڃيو نقل کي نابود ڪيو ڇڏي ۽ ساڳيوئي نام اثبات ٿيو پوي. اڳ ۾ صرف نام هو پر هاڻي اچي اثبات ٿيو.

جڏهن نام اثبات ٿيندو ته نقل فنا ٿي ويندو. قلب قرار ۾ اچي ويندو ۽ سارو من جو مونجهارو ختم ٿي ويندو. منهن مان رڳو وحدت جي واکاڻ جاري هوندي، هڪ حال هڪ خيال ۽ هڪو هڪ هوندو.

انساني جسم، انساني صورت جي رهڻ لاءِ هڪ مثالي محلات ٺهيل آهي. ان صورت جي محلات ۾ صورت جو سير سمائل آهي، جنهن کي ”سري“ وارو سير سڏجي ٿو. مالڪ فرمائن ٿا ته، اهو سري وارو جيڪو اسرار آهي، اهو پنهنجو پاڻ ۾ گولي لڏوسين ۽ سڃاتوسين. صورت کي صورت جي محلات ۾ ويهاري ڏٺوسين. سرڪار مالڪن جيڪي به مذڪوره ڪلام ۾ لطائف بيان فرمايا آهن ته ان سان گڏ انهن مان هر هڪ جو تاثر به بيان فرمايو آهي. پاڻ فرمائن ٿا ته صورت جي محلات ۾ ويهي، سري جو سير ڪيوسين. جڏهن روهي جو سير ڪيوسين ته ان ۾ ڏسڻ يعني ديد جي شڪتي وڌيڪ ڏسڻ ۾ آئي، يعني نظاري جو تاثير ان ۾ رهي ٿو. خفيءَ ۾ وري ڪسڻ جي خمار جو نشهه رهي ٿو. هن ۾ ڪسڻ جو شوق وڌيل آهي. اخفي جو وري التو اشارو آهي، ڇو جو اخفي ذڪر جسم جي ابتي پاسي کان شروع ٿيندو آهي. هن ۾ غيبي اثرات نمودار ٿين ٿا. جنهن ۾ عجيب غريب آواز وغيره ٻڌڻ ۾ ايندا آهن؛ انهيءَ غيبي آواز ته هي سڀ غضب ڪرايا آهن. ڪي ڦاهي چڙهي ويا ته ڪي قتل ٿي ويا، ڪن جي وري ڪل ڪلجي وئي ته ڪي گهاٽي پيڙيا، بهرحال ڪن سان ڪهڙا قرب ٿيا ته ڪن سان ڪهڙا پسن پٽائيءَ سائين وانگر ته:

”ڪڏهن ڪا نه سئي، ته ڪا سگهي گڏي سڄڻين“

پوءِ ٿورا ڪي گهڻا هر ڪنهن سان حال آسارو ضرور قرب ٿيا آهن. وڌيڪ مرشد مالڪ آهي؛ راض ڪندو ته رسائي ٿي ويندي.

”ري راض رهبر جي سواءِ، توحيد ترهو ڇا ڪندو“

نظمي هجي نثري توڙي، سو درءِ درهو ڇا ڪندو“

مولي مهدي جي مهر کان سواءِ، ظاهر جو معاملو هجي يا باطن جو حل ٿي نه سگهندو.

(ڪلام)

تلھ * مُحَبِّ مِنا ڪر نہ تون ماڻان ، اڏج اندر ۾ اوطاق

①

هُجَتَ هرگز ڪانه هلي ٿي ، مَهر پَوي مَنَ ماڪَ

②

جُئري جانب ڪر نہ جدائي ، مارين ٿو مُشتاق

③

ڪر ڪوهيارل ڳوپَ ڳنڍڻ جو ، وڪَ نہ پوي هڪ واڪَ

④

ساهُ سيلاني ساري مهدي ، پاڻُ پَسائجَ پاڪُ

حل لغات :-

(1) ڳوپَ = رفو، ٻن شين کي پاڻ ۾ ڳنڍڻ جو هڪ طريقو (2) واڪَ = ڪنهن ڪم لاءِ همت نہ ٻڌڻ ، بي همتائي.

تشریح:- اندر ۾ جو اوطاق اڏيندو، ته ضرور ان ۾ وهڻو به پوندس! تڏهن عاشق، پنهنجي محبوب سان مخاطب ٿي صدا ٿو ڪري ته، اي! محبوب سائين، اهي لڪ چپ وارا ماڻان ۽ انداز مون سان نہ ڪر. قرب ڪري اچي اندر ۾ آستان جوڙ، پنهنجي مهر سان، پنهنجي مهر جي ماڪ سان اچي اندر ۾ خيما کوڙ. جئري جدائي ڪري، اجايو پيو ٿو مشتاقن کي مارين، ٽوڙڻ جي چڱ، ڪا ڳنڍڻ جي ڪر. پنهنجو ڪو قرب ڪر، منهنجي ته ڪا به هجت نہ ٿي هلي سگهي. مون کان ته هڪ قدم به اڳتي چُريو نٿو ٿئي. بس - تون پنهنجي ڪا سرداري ڪر، مون ڏي نہ ڏس. مون وٽ ته سدائين تنهنجي تات آهي. مونکي ته تون هميشه ياد آهين. هاڻي تون ڪو ”پاڻ“ پَسائڻ جو پنهنجو قرب ڪر.

(ڪلام)

ٿله ۽ سَتيم سانگُ سري دا سارا ، شاهُ نور ڏنم نروارا

①

پُٽلا بنائي خاڪي ، اِتان آڻ ٿيا هُءِ اوطاڻي

چشمان دا چمڪارا

②

رنگ محل دي راڻي ، پرين پنهنجو پاڻ پسائي

اِهي آهن عشق جا آرا

③

مَهدي منهدار اِمامُ مُڪائون، اهڙو ٻئي جو شانُ نه ڪيائون

آيا ٿي ته اُچارا

حل لغات :-

(1) آرا = آرَ جو جمع آهي بمعنيٰ قرب، محبت، پيارُ، چاهُ (2) اُچارا = اوچو،

مٿانهون

تشریح:- سر جو سانگو لاه پلي پوءِ عشق کي هٽڙو لاه، جڏهن سر جو آسرو
لاهو تڏهن ئي ته ڪجهه بڻبو. ديدار ئي پوءِ ٿو نصيب ٿئي، اول سرُ ڏيڻو ٿو پوي
ڏسي سر ڏيڻ ته سولو آهي پر ان ڏني جو سودو سو به سر جو، هرو ڀرو آسان ڪونه
آهي. ديدار ڪرڻ کانپوءِ ته، سر ڏيڻ وارو سودو سستو ٿو پائجي ۽ چئجي ته هزار
سر به قربان ڪجن، تڏهن به ٿورا آهن پر پهريائين ان ڏني سودي جيڪو رڳو ٻڌل
ڳالهه تي ٿو ڪجي هڪ سر ڏيڻ به ڏکيو ٿو لڳي بلڪ گهڻي ڀاڱي ڪونه ٿو ڏئي
سگهجي!

پاڪ مالڪ فرمائن ٿا ته، سِرَ جو سمورو سانگو لاهي، پوءِ نورِ الاهي جو درشن ماڻهو اٿئون، درشن جي ديدار مان اها خبر پئي سون ته ”هي“ ڪجهه به ڪين آهي. سڀ ڪجهه پاڻ آهي، هي هڪ خاڪ پاڪ جو پُٽلو آهي. جنهن ۾ پاڻ سائين اوطاقي ٿي اچي ويٺو آهي.

دنيا هڪ رنگ محل جي مثال آهي، جنهن ۾ پانت پانت جا رنگ سمايل آهن انهن هڙني رنگن ۾ يار جو جلوو ڪار فرما آهي.

”هڪ قصرِ دَر لَڪَ، ڪوڙين ڪٿس ڳڙ ڪيون“

جيڏانهن ڪيان پَرَڪ، تيڏانهن صاحبُ سامهون“

”شاهه صاحب“

ڪيئي رنگ، ڪيئي ڍنگ، ڪيئي صورتون، ڪيئي مُورتون، ڪيئي پوشاڪون، ڪيئي چولا، سڀ سندس مظهر آهن.

”پهرڻ والا هڪو رانجهن، لکين هزارين چولا“

لکين ڪروڙين بلڪ انيڪ لباس اٿس، هن رنگ محل ۾، عشق شهزور آهي، جيڪو ڪثرت جي رنگ محل مان، انيڪ پوشاڪن هوندي به اچي ٿو حق کي سڃاڻي.

”مهڏي اهڙو منور، پيو ٿيو آ نه ٿيندو“

اهڙو صوفي سرور، پيو ٿيو آ نه ٿيندو“

”مظهر فقير لاکو“

(ڪلام)

ٿله ۽ عاشقن ٻارڻ ٻاريو جوڳي نات جلن، اُهي آڏوتي الف پڙهن

①

جَرَ جراتي چيري ڪايا، آلا چيون بره بچايا
اهي معشوقن جا ماري، منزل مدد رسن

②

العشق نارالله لائون لالي، مڃُ مُحبت جو نوبت شاهي
آئن چاڙهن پاڻ سڀاهي، ٻيا سڀ ورق وسارن

③

مهدي انهن گهر آيو، خوديءَ کي جن پاڻ جلايو
پرينءَ تن کي پاڻ ڀسايو، اُهي آڙاه منجه اچن

حل لغات :-

(1) جَرَ = باه جو تڙ، تپش (2) جَراتي = لُوسائي (3) چيري = پچائي رڌي

تشریح:- عشق جي باه اُها آهي جو سواءِ الله جي ٻيو سڀ ڪجهه ساڙيو ڇڏي!
عاشقن انهي باه جو ٻارڻ ٻاريو آهي ۽ پاڻ اُن ۾ پچندا ۽ جلندا رهن ٿا پر سڙي
رڪ ٿي نه ٿا وڃن، ڇو جو هنن وٽ الف اثبات آهي. جيڪي عشق جي آڙاه ۾
سڙيا، ڪاميا ۽ پُجريا آهن، جن کي بره جي باه پُجين ڪباب ڪري ڇڏيو آهي،
جيڪي پنهنجي محبوب تان سرگهور آهن، اُهي ئي منزل ماڻي سگهن ٿا.

عاشقن کي عشق جي اڳ جي لالڻ جي لالي، هميشه منهن تي سينگاري رهي
ٿي. هنن کي عشق کانسواءِ ٻيو سڀ ڪجهه وسريل آهي. ”پاڻ“ به وسريل آئن. جن
پاڻ وساريو ۽ خودي ختم ڪئي ته مهدي مولیٰ يعني الله به انهن جي گهر
پاڻمرادو هلي آيو ۽ اچي پنهنجو پاڻ ڀسايو.

”هي به ڪيئن ويڻو ، هو به ڪيئن ويو
نفي ۽ اثبات کان ، پري خيال پيو
سڄو سڄُ ٿيو ، ٻانهن ٻولي ناه ڪا“

”سڄل“

۽۰۰۰

(ڪلام)

ٿله * عشقِ الاهيءَ ڪيو احسانُ، ڪونه پڙهيو سين ڪلمو قرآن

①

ساقيءَ سارو سُڙ سمجهايو، سجدو صورت سِرُ سُبْحان

②

لاله وارا لڻا لاڳاپا، اِلا الله واري آهيون ايوان

③

مسجد مندر حق هيڪڙائي، لاهي ڇڏيائين شڪ گمان

④

ذڪر فڪر جي ڪلڙي نه ڪاڻي، مهدي واري آهيون ميدان

حل لغات :-

(1) ايوان = اڱڻ، صحن، ميدان، پاسو، حصو

تشریح :- جن کي الاهي عشق لڳو ۽ عاشق ٿيا، ته انهن کان پڙهڻ، پڙهائڻ ڇڏائي ويو. ڇاڪاڻ ته جيڪي ڪجهه لکيو ويو آهي ۽ پڙهيو ٿو وڃي، اهو هُنن ڪرڻ شروع ڪري ڏنو انڪري وري وري ساڳي شي کي پڙهڻ، هنن اجايو وقت وڃائڻ سمجهيو، هنن جو هاڻي عشق اچي استاد ٿيو آهي. جيئن عشق چوندو رهيو، تيئن هو ڪندا رهيا ۽ عشق جي رهبريءَ ۾ اڳتي وڌندا رهيا. ٻيا سڀ ڪتاب ٺپي رکي ڇڏيائون.

مالڪ سردار فرمائن ٿا ته، بين قرآن ڪتابن ۽ ڪلمي پڙهڻ مان ڪجهه به حاصل ڪونه ٿيو، انڪري اهي پڙهڻ ڇڏي ڏنائين ۽ ڪونه پڙهياسين، بس عشق اچي پنهنجا احسان ڪيا آهن. اهي سڀ عشق جا احسان آهن جو چؤ طرف رڳو چانڊاڻ لڳي پئي آهي اهو عشق ئي آهي جنهن اچي حق کي اظهار ڪيو آهي.

رڳو ڪلمي قرآن پڙهڻ سان ته ڪجهه به ڪونه ٿو ٿئي سواءِ عشق جي ڪلمي

قرآن کي سمجهڻ ئي مشڪل آهي، پر جي سمجهي ٿو وڃي ته وري ائين ڪرڻ، جيئن قرآن ۽ ڪلمو چوي ٿو، ناممڪن آهي. عشق کانسواءِ ٻي سڀ اوندهه آهي. عشق اها روشني آهي جو، چوڏنهن ئي طبق روشن ڪيو ڇڏي.

”عشق جنين سر آيو، ڏوڙا تنين ڏاجا“

”ئون لئون ۽ ليڪ جي، لئه لڳن ڪاجا“

”سامي سباجها، وتن كيف گوريا“

”سچل“

عشق جواڇڻ به ڪنهن وٽ ٿئي ٿو. جنهن تي مغان جي مهر ٿيندي، ته پوءِ دير نه آهي. سو جنهن جو مغان عشق آهي، ته پوءِ اهو عاشق به ٿي ويندو، پر جي ڪو ٻيو مغان اٿس ته پوءِ عاشق ٿي نه سگهندو.

جيڪو عشق تي عاشق ٿيو، اوشاق بنجي ويو

پير مغان جي پاس سان، پُر پاڪ بنجي ويو

”مظهر“

”طالب“ عاشق آهي ۽ ”مطلوب“ عشق آهي. جنهن جو مطلوب عشق آهي، اهو عاشق آهي. جنهن جو رهبر عشق آهي، انکي ٻئي ڪنهن به ڪتاب جي پڙهڻ جي ضرورت ڪانه پوندي. الاهي عشق وارا ٿڌي علم جا مالڪ هوندا آهن. ٿڌي علم واري کي ظاهري علم جي ڪهڙي ضرورت؟ جڏهن ته عاشقن کان ڪوبه راز، ڪوبه علم گجهو نه هوندو آهي. عشق جي اچڻ سان سڀ شڪ شبه لهي ويا ۽ صورت جو سجدو ساڻ پيو. حق جي هڪ هيڪڙائي ٿي وئي، ڪابه بيائي ۽ ڪوبه غير نه رهيو. ٻيو سڀ ڪجهه فنا ٿي ويو. هڪ حق وڃي رهيو. انڪري لا الهه جي ڪان به ڪانه رهي.

”چاڪي نفي ڪيان چاڪي اثبات، سوا مولا جي ٻيو ڪجهه ناهي“

”دريا خان فقير ڪلهوڙو“

جڏهن سڀ ڪجهه پاڻ ئي آهي، ته پوءِ فنا وري ڪير ٿئي؟ پر اها پڪ وري تڏهن
پوندي، جڏهن هن جسر کان جدا ٿئي. جسر کان جدا تڏهن ئي سگهندو، جڏهن
سِر جو سانگو لاهيندو.

ڪر درياخان پاڻ تون پترو

ڇو چپائي اٿي پنهنجي ذات

چڏ سريءَ جو سانگو لاهي

عشق وارن کي ڪنهن به زهد عبادت يا ذڪر فڪر جي ڪابه ضرورت ڪانه
هوندي آهي. هو ميدانِ عشق جا پروانه آهن هُو عشق جي ميدان ۾ علمبردار آهن.
هو صرف عشق جا عاشق آهن، ٻئي ڪنهن به ذڪر فڪر جي هنن کي ڪابه
خبر ڪانه آهي.

”ڪانهي ڪاڻ ڪَٽڻ، جي سچل کي،

آٿڻ يارُ اُجاري هليو ويو“

عشق سڀ آٿڻ ۽ آسڻ اُجاري اڇا ڪري ڇڏيا. باقي ڪنهن جي لاءِ ويهي ڪير ذڪر
فڪر ڪري؟! عشق اچي ”پاڻ“ کي اثبات ڪيو. جڏهن سڀ ڪجهه ”پاڻ“ اثبات
ٿي آيو ته پوءِ ڪير ويهي ڪنهن جي عبادت ڪري؟!

”پنهنجو نالو پاڻ ٿو ويٺو وٺي!“

(ڪلام)

ٿلهه آيو عشق موليٰ ، لکين لائق پانيان

سبب ڪهڙي سرتيون، لوڪ کان لڳايان

①

مَسرورُ ڪيو آ ، اوهان يارَ حبيبِ

اِهو ڏاج ڏکڻ ، بره بوند پانيان

②

هٿن ۾ هزارين ، ڳچيءَ ڳل مون ڳانا

اِها چير سُورن جي ، پيرن مان نه لاهيان

③

بیدل کي بچايو ، بره يارَ باري

تنهنڪي ڪيو ڪڇ ۾، وينو وره وِساڻ

حل لغات :-

(1) مَسرورُ : سُور جو اسر آهي بمعنی خوش باش، پُر مُسرت

تشریح :- جهڙي طرح هن ڪلام ۾ بيدل فقير جو نالو پيل آهي اهڙي طرح ٻه ٻيا به سرڪار مالڪن جا اهڙا ڪلام ملن ٿا جن ۾ پاڻ پنهنجي طالبن جا نالا رڃايا آهن. پاڻ ڪڏهن ڪڏهن ائين به ڪندا هئا، جو ڪافي چئي نالو وري ڪنهن ٻئي درويش جو وجهي ڇڏيندا هئس. هيءُ ته منهنجي سانير جي ڳالهه آهي ته پوئين دور ۾ به سرڪار پاڪن به ٽي ڪافيون فرمايون هيون، جن مان هڪ ڪافيءَ ۾ ”پاڻ وڃائي پاڻ ٿي آيس“ ۾ نثار فقير ميراڻيءَ جو نالو وڌو هئائون، پر پوءِ نثار عليءَ

جي اصرار تي، هن جو چوڻ هو ته ”منهنجي ايتري منزل ئي ڪانهي ماڻهن مان ئي جنڊ ڇڏائي ڪونه سگهندس.“ انڪري سندس نالو ڪلام ۾ نه وڌو وڃي، تنهن کانپوءِ مالڪن هن مسڪين جو نالو ڪافيءَ مان ڪڍيو ۽ پنهنجو نام مبارڪ ڪلام ۾ رڇايو. اهڙي نموني سان هن ڪافيءَ ۾ به بيدل فقير جو نالو اهڙو ته رڇايو ويو آهي جو اتي ٻيو ڪوبه نالو ائين رڇي نٿو سگهي، جيئن هي رتل آهي. اصل مصرع کي ئي ڪلام مان ڪڍي ڇڏجي ۽ ان جي جاءِ تي ٻي مصرع ٺاهي رکجي ته پوءِ نالو ٻيو رڇي سگهي ٿو، باقي ته ساڳي مصرع مان اهو نالو ڪڍي ٻيو نالو رڇائڻ محال ٿو ڏسجي.

اسان کي ته ڪافي اها خبر آهي ته مذڪوره ڪافي سرڪار مالڪن جي فرمايل آهي پر ٻيو ڪو ٻڌڻ وارو ته ائين ڪونه چوندو. هو چوندو ته، نالو جو بيدل جو پيل اٿس، ته هيءُ ڪافي به بيدل فقير جي چيل هوندي، پر جنهن بيدل جو سمورو ڪلام پڙهيو هوندو ۽ بيدل فقير جي سوانح جي به ڄاڻ هوندس ته پوءِ هو هن ڪلام کي ڪڏهن به بيدل فقير جو ڪري نه سمجهندو.

پهرين ڳالهه ته ڪافيءَ جي گهڙت ۽ اثاوت بيدل فقير جي ڪلام جي گهڙاوت کان بلڪل مختلف آهي. ٻيو ته مذڪوره ڪافيءَ ۾ جيڪو خيال ملي ٿو. اهو بيدل فقير جي ڪلام ۾ اڻ لڀ آهي.

مٿيون ٻئي نشانين جيڪي هن ڪافيءَ کي بيدل جي ڪلام کان الڳ ڏيکارن ٿيون، اهي لڪل ۽ گجهيون آهن پر هٿ آهي نشانين به ڏجن ٿيون. جيڪي بلڪل صاف ظاهر ۽ چٽيون پٽيون آهن. جن کي هڪ اڻ پڙهيل ۽ ادب سان شوق نه رکندڙ انسان به ڄاڻي سگهي ٿو.

(1) مذڪوره ڪافي بيدل فقير جي رسالي ”ديوان بيدل“ ۾ ڏنل ڪونه آهي. هن ڳالهه مان به پڪ هئڻ گهرجي ته هيءُ ڪافي بيدل فقير جي چيل نه آهي.

(2) فقير ڪوڙ نه ڳالهائيندو آهي. هو هميشه حق جو هوڪو ڏيندڙ آهي بيدل فقير چير پيرن ۾ ڪڏهن به ڪونه پاتي آهي. سندس سوانح ۾ ڪٿي به اهڙي ڳالهه ڪيل ڪونه آهي، جنهن مان خبر پوي ته بيدل فقير پنهنجي زندگيءَ ۾ ڪڏهن ڪا چير به پيرن ۾ پاتي هئي ۽ نه وري ڪا اهڙي روايت ئي ملي ٿي، جنهن ۾ اهو چيو ويو هجي ته بيدل فقير سدائين لاءِ ته نهيو پر رڳو ٿوري وقت لاءِ به چير پيرن ۾ پاتي

هجي. مولی پاڪ جن بيدل فقير ۽ سچل فقير جي سخناپ کي تمام گهڻو پسند فرمائيندا هئا. ويراڳ ڪندڙ درويشن کي اها بلڪل خبر هوندي هئي ته پاڪ مولی جن ٻين سڀني فقيرن جي ڪلام کان وڌيڪ بيدل ۽ سچل جو ڪلام پسند فرمائيندا آهن. ان چاهت جي مد نظر به ٿي سگهي ٿو پاڻ بيدل فقير جو نالو ڪافيءَ ۾ وڌو هجي. مالڪن پنهنجي هٿن کي وڃائڻ خاطر به ٿي سگهي ٿو ته ائين ڪيو هجي. ڇو ته پاڻ پنهنجو ڪلام نه ته ڪڏهن لکيان ۽ نه وري ڪو پنهنجي خُصُور ۾ پنهنجي طالبن کان ڪڏهن چورائين. جيڪڏهن ڪو درويش مالڪن جو ڪلام چوڻ شروع ڪندو به هو ته ان کي پاڻ منع ڪندا هئا ۽ فرمائيندا هئا ته ٻين فقيرن جو ڪلام پڙهو. جيئن پاڪ مولی جن هر وقت ۽ هر حال ۾ عشق پاڪ جي قربن ۽ احسانن جا گيت گايا آهن، ائين ٻئي ڪنهن به عشق جي تعريف نه ڪئي آهي. پاڻ سدائين عشق جي بهاري ۽ موج جو ذڪر فرمايو اٿن. عشق کي لائق ۽ محسن سڏيو اٿن. ٻي ڳلا غيبت ته پري رهي، جيڪا ٻين عاشقن ڪئي آهي پر پاڻ ته عشق جي درد جي رسوائِي به ڪڏهن ڪونه ڳائي اٿن! ٻين عاشقن، جيڪڏهن هڪ عشق جو ٿورو ڳايو هوندو ته ان سان گڏ، به ٿي شڪايتون به ضرور ڪيون هونديون. هن ڪافيءَ ۾ به پاڻ عشق جي اچڻ جا احسان ۽ ٿورا مڃيا آهن. فرمائن ٿا ته ڪروڙين قرب ۽ لکين لائق ٿيا، جو عشق پاڪ اچي پنهنجو ڪيو. عشق پنهنجي اظهاري پاڻ اچي ڪئي آهي. هي عشق ٿو پنهنجي اظهاري پاڻ ڪري، مونکي ڪهڙو حق آهي جو انکي ويهي لکيان! سو به بنان ڪنهن سبب جي!! جڏهن ڪو غدر ايڏا ئي ڪونهي ته پوءِ ڇو عشق لکيان؟! جڏهن ته عشق وارو ڪڏهن به لکي ڪونه ٿو سگهي، ته پوءِ عشق کي لکائڻ جي بي سود ڪوشش ڇو ڪجي؟!

عشق سندنو آثار ٺڪي ڳجهو رهندو

بره سندنو بيمار ٺڪي لڪو رهندو

”بيدل“

آثار ئي پيا سڀ ڪجهه ٻڌائيندا. عشق جي اچڻ سان اهڙي ته خوشي ۽ مسرت ملي آهي، جيڪا جيڪڏهن لوڪ کان لڪايان به پر تڏهن به لڪي نه سگهي. اها اهڙي خوشي آهي، جو ان کان وڌيڪ ٻي ڪابه اهڙي خوشي نٿي سگهي. ان خوشيءَ ۾ جيڪو ڏکڻ جو ڏاج ڏٺو ويو آهي، انهيءَ ته ويتر سون تي سهاڳ وارو ڪم ڪيو آهي. عشق پاڪ جا جيڪي آهي ڏک آهن، اها هڪ برهه جي بوند آهي، جيڪا عاشق تي سدائين وسندي رهي ٿي. بوند جو وسڻ بهاريءَ ۾ شامل آهي. آهي ڏک نه آهن، برهه جي بوند آهن. انهن ڏکڻ ته مسرور ڪيو آهي. نالي ۾ ته ڏک ئي چئبا پر هيءَ خوشي انهن ڏکڻ جي ڏنل آهي، ان ڪري آهي ڏک نه چئبا، ڇو جو ڏک ڪڏهن به سُڪ نه ٿا ٿي سگهن. عشق ۾ جيڪي ڪجهه فعل انسان کان ڪيو ويندو آهي، اهو اوس هوندو آهي. ان ۾ عقل جو دخل نه رهندو آهي، بلڪه عقل ان کي تسليم ئي نه ڪندو آهي. جڏهن اندر ۾ عشق اچي ٿو ويهي تڏهن سندس ٿي هلي.

سرڪار مالڪن انهن زيورن کانسواءِ جيڪي پاڻ پنهنجي هڪ ڪافيءَ ۾ بيان فرمايا آهن، عشق پاڪ جا هي پيا زيور ڪنڊا ڪولابا، چڙا، ڏنڀر ۽ ڳانا جامان به پاتا آهن پر اهي سڀ وقت گذرڻ سان گڏ لهندا ويا باقي چير پيرن ۾ جڏهن ڪون پاتن ته وري ڪونه لائن. چير پيرن ۾ مالڪن کي سدائين سجايل هوندي هئي ۽ اتي جڏهن هلندا هئا ته ان جي چم چم جو آواز اهڙو ته مٿر ۽ پيارو نڪرندو هو جو ٻيون ڀلي هزارين چيريون، ان سان گڏ پاسي ۾ وڃن پر مالڪ جي چير مبارڪ جو آواز سڀني ۾ پٿرو رهندو هو. ان آواز ۾ ايڏو ته مناس هو، جو جنهن ٻڌو هوندو، ته ان کا ڪڏهن به وسري نه سگهندو. جهڙي طرح تانپوري جي چير يا سر منڊل جي تارن مان آواز نڪرندو آهي. سرڪار مالڪن جي قدم ڪهڙن سان پيرن ۾ پيل چير مان آواز اهڙو ته گونجي اٿندو هو ڄڻ ته هڙي سُر ان ۾ مليل آهن! پاڻ ان چير کي ئي عشق جي ڳهن مان باقي پاڻ وٽ رهڻ ڏنو. ٻيا سڀ وقت تي آيا ۽ وقت تي ويا. عاشقن کي جيڪو عشق ملي ٿو اها هڪ امانت آهي جيڪا هنن کي سونپي ٿي وڃي. اها امانت هنن کي سانڍي رکڻي آهي. امانت ۾ خيانت ناهي ڪرڻي. هنن کي عشق سان نڀاڻو ٿو پوي اهو نڀاڻو هر هڪ عاشق جو الڳ الڳ ٿيندو آهي، ڪو ڪهڙي ريت نڀائي ته ڪو ڪهڙي ريت مالڪن جنهن پيار ۽ قرب سان هي ناتو نڀاهيو آهي، اهڙو مثال ڪونه ٿو ملي. جيئن ٻار کي ڪٿي ڪڇ ۾ کيڏائبو ۽ ڪڏائبو آهي. هن جو هر انگل پورو ڪري ريجهاڻبو آهي.

سڀئي ڀڳيون سين حدون

اهڙي طرح پاڻ به عشق کي ڪڇ تي کڻي ، ڳرائڙي پاڻي ويهي قرب ونديو
اٿن. عشق جي ڪنهن به انگل کي، اجايو ڪونه سڏيو اٿن ۽ نه وري ڪو ان کي
پوري ڪرڻ ۾، ڪنهن تڪليف جي ڳالهه ڪئي اٿن سدائين عشق جي موج مستي
۽ قرب قرار ڳايا اٿن. جيئن هٿ هن ڪلام ۾ فرمائن ٿا ته عشق کي ڪڇ ۾ ڪيو
وينا ٿا بره جي بوند مٿي تي وسايون.

❦❦❦

(ڪلام)

ٿلهه ♣ عشق الله ريءَ عمر اجائي، ويهي وقت وڃائي، هٿ ڇا آئي

①

فرض فنا کان ٿڌين فارغ، ٻوڙيئي ڪين ٻيائي

②

نينهن نماز کان ٿڌين نابز، پنهنجو پاڻ ٻڌائي

③

مئي مهتاب علي مستانو، سڄو سُخن سُڻائي

حل لغات :-

(1) فارغ = واندو، آجو، آزاد (2) نابز = انڪاري، نه مڃڻ وارو (3) ٻڌائڻ = پنهنجي ساراھ ڪرڻ، پاڻڪي پائڻ، غرور ڪرڻ، تڪبر ڪرڻ.

تشریح:- عشق وارا سواءِ عشق جي، عمر اجائي ٿا سمجهن. مولیٰ جي عشق کانسواءِ، دنيا ۾ گهڙيون ٻين جانورن وانگر بسر ڪريون پون ٿيون جن کي حيوان چيو وڃي ٿو، انسان به ”حيوان ناطق“ سڏيو ويو آهي. ناطق تڏهن ٿيندو جڏهن پنهنجي مالڪ کي سڃاڻيندو، ورنه رڳو حيوان رهندو. بنان عشق مولا جي انسان حيوان آهي.

”ڪيا ڪروڙين قرب پنهنجا، اچي عشق هن عاصيءَ تي

ڪري حيوان مان آدم، ڀلي آيو ڀلي آيو“

”روشن جهانیه“

”اهو عشق احسان ڪيو جو انسان ڪيو“ مولیٰ جي محبت کانسواءِ ٻيو ڪجهه به ڪونه آهي. فقير جي نام کانسواءِ ٻيو ڪجهه به هٿ نه ايندو. هي جيڪي ڪجهه پنهنجو سمجهي ٿو اهو بلڪل پراڻو آهي. هر ڪاشي پنهنجي اصليت ڏانهن موٽندي آهي. ”هي“ فنا آهي، ”هو“ بقا آهي.

”ڪُل شي ذائقه الموت“ فنا مان بقا ۾ اچڻ لاءِ موت جو ذائقو چڪڻو آهي. ڇا ڪاڻ ته هي پاڻ بقا آهي پر رهن فنا ۾ اٿس انڪري اصليت ۾ اچڻ ڪاڻ فنا ۾ مڙو پوندس ان کانپوءِ بقا يعني اصليت ملندس. مولیٰ جي نام کانسواءِ ٻيو سڀ فاني آهي جيڪڏهن فنا مان بقا ڏانهن سڀ ڪنهن کي هلڻو به آهي ته پوءِ مولیٰ جي نام کانسواءِ اتي ٻيو ڪير به گڏ ڪونه هوندو. هي سڀ دنياڻ دولت ۽ رشتا ناتو محض اکن جو ڍو آهن. انهن سڀني ناتن کي ٽوڙي هڪ پنهنجي مولیٰ جو ناتو قائم ڪجي. ٻي سڀ ٻيائي ختم ڪري مولیٰ جي نام ۾ گر ٿي ويڃي. ڀلا جي تون پاڻ کي نام ۾ فنا نه ڪندين ۽ ٻيائي رکيو وينو هوندين ته ان مان توکي ڇا حاصل ٿيندو ڪجهه به نه. حيوان جو حيوان رهجي ويندين!

ننهن واري نماز کي ڏيندو پني ۽ پنهنجي مولیٰ کي سڃاڻڻ بدران رهندو پاڻ کي ويهي پڙائيندو ته پوءِ ڪجهه به هٿ ڪونه ايندس جيستائين پاڻ کي پنهنجي مالڪ ۾ گر نه ڪندو تيستائين ڪجهه به حاصل ڪري نه سگهندو.

مهتاب علي فقير مستانو چوي ٿو ته هي جيڪي ڪجهه ڪافيءَ ۾ چيو ويو آهي، اهو پنهنجيءَ جاءِ تي ته بلڪل سچ چيو ويو آهي پر انهي سچ جي هوکي ڏيڻ مان ويڇاري مهتاب عليءَ کي هٿ ڇا آيو؟ حق جي هوکي ڏيڻ واري کي سواءِ حق جي ٻيو وري ڇا پلڻ پوندو. هو حق آهن انڪري هو حق ڏسن ٿا حق پسن ٿا حق ٻڌن ٿا حق چون ٿا هنن کي ٻي ڪنهن به شي جي ضرورت نه آهي. هنن کي جيڪا شئي هٿ ڪرڻي هئي اها هو هٿ ڪيو وينا آهن باقي ته هنن کي ٻئي ڪنهن به قسم جي لوڙ ڪونهي.

”انئي پهر غليل ، عاشق گم الله ۾“

”فقير غلام حيدر شر“

هي ٻول به سرڪار مالڪن جو فرمايل آهي پر نالو مهتاب علي جو پيل اٿس. مهتاب علي نالي مالڪن جا به ٿي طالب هئا پوءِ خبر نه آهي ته پاڻ ڪهڙي مهتاب عليءَ ڏانهن ڪلام کي منسوب فرمايو اٿن.

(ڪلام)

ٿلهه ڏسي اظهار ٿيون اڪڙيون ، پرين پاسي نه پائن ٿيون
پروڙي ماءُ معنيٰ جي ، انا احمد لائن ٿيون

①

نظارو ناٺ سان لائي ، رنگي رهبر سندي رائي
ملا مت بار سِر چائي ، پرت سان پيچ پائن ٿيون

②

مچائي مَچُ محبت جو ، سُچائي سير صحبت جو
وچائي ناڏُ نوبت جو ، نئون نئون نينهن لائن ٿيون

③

هٿائي هوڏَ هستيءَ کي ، مچائي موج مستيءَ کي
وَسائي ويراڳِ وستيءَ کي، لنگهي لا ڪان لڙائن ٿيون

④

صادق صاف صورت سان، محو ٿي مَسْتُ مورت سان
پَسُ جي پيچ پُورت سان ، انا الحق گيت ڳائن ٿيون

حل لغات :-

(1) ناٺ = مُرشد، محبوب، الله (2) ناڏُ = وچُ خالي، پورو، جيئن ٺڙو، پائيپ،
حوض يا خود جو ٿيندو آهي. سَرَه جي سڱ مان ٺهيل نفيل، جيڪا اندران پوري
ٿيندي آهي ۽ سنهو پاسو مُنهن ۾ رکي ڦوڪ سان وڃائي آهي ان کي ناڏُ يا نفيل
چوندا آهن (3) نوبت = وَجَت، واڃو، ڌمال، معامرو يا معاملو.

شرح :- عشق جي اظهاري تڏهن ٿيندي، جڏهن يار جو ديدار ٿيندو ۽ ديدار تڏهن
ٿيندو جڏهن ديدن جو درشن ٿيندو. اظهار ڪرڻ واري شي وري اک ٿي آهي.

پوءِ اها اندرين اک هجي يا ٻاهرين، بهرحال ڏسڻ جو ڪم سواءِ اک جي ٻيو عضوو ڪري نٿو سگهي. اهي اکيون ئي آهن جيڪي ”انا احمد پلامير“ جي معنيٰ پروڙي، يار کي پنهنجو پاڻ ۾ ئي پسن ٿيون. پنهنجي مرشد رهبر سان ڀرت جو پيڇ پائي نظارو لائن ٿيون. اهي اکيون ئي آهن جيڪي ڏسيو نٿيون ڍاپن. هر هر نوان نوان نينهن جا نيش پيون ٿيون ڏين. آهن ته ٻنهي پاسي اکڙيون:

”ڏون ميڏيان ڏون ميڏي دلبرديان“ اکيون ٿيون اکن کي پسن
هوڏ هستي کي هٽائي، موج مستيءَ کي ماڻن ٿيون



”هستيءَ کي هم اوست ۾، ڪيو گُر جنين
ڏنو تَرَت تنين، اکن شعاع شهود جو“

”بیدل سائين“

هو هوڏ ۽ هستيءَ کي ختم ڪري ”لا“ کان به اڳتي لنگهي ٿيون وڃن. پوءِ شهود جو دیدار هنن لاءِ تمام ويجهو ٿي پوي ٿو. فنا کي بقا آهي ۽ بقا کي فنا آهي! جڏهن ”لا“ کان لنگهي هليون، ته پوءِ بقا ۾ پهتيون، ڇو جو فنا کانپوءِ بقا ٿيڻي آهي. جڏهن بقا اچي ٿيون تڏهن اناالحق الائن لڳيون.

هن ڪلام ۾ سرڪار مالڪن پنهنجي هڪ طالب درويش جو نالو رچايو آهي. هي درويش ذات جو گلال وينل گوڻ غازي خان لاکو، تعلقه گمبٽ، ضلع خيرپور ”ميرس“ جو رهاڪو هو.

فقير صادق عليءَ جو ڪلام بلڪل سندس هٿ اکر لکيل هڪ ڪتاب ۾ محفوظ آهي. جيڪو اهو ڪتاب هن وقت سندس پوين وٽ هوندو. اسان اهو شعرن جو ڪتاب جنهن ۾ فقير جو شعر ۽ ڪجهه ڪي ڳالهيون به لکيل آهن. سندس پوٽي نظر محمد لاکائي جي حوالي ڪيو هو. مذڪوره ڪلام به ان ڪتاب ۾ درج ٿيل آهي. پر جيئن ته هي فقير مالڪن جو جوڙيل ڪلام آهي، ان ڪري صادق فقير جي ٻين ڪلامن کان جيڪي سندس جوڙيل آهن. بلڪل نرالو ٿيو بيٺو آهي.

(اڻ پورو ڪلام)

ٿلهه ❀ آهيان پاڻ الله ، سمجهي ڏنر ثابت سِر ۾

① اندر ٻاهر ظاهر باطن ، قول ڪلام الله

② چئن اکن مان اک ٿي هڪڙي ، سمجهير ساھُ پساھُ

۷۷۷

ٿلهه ❀ پنهنجو پاڻ وڃاءُ ، پوندءِ پوءِ سُنڌ سماءُ

① پهريان پنهنجو پاڻ وڃائج

اڳين آڏوتن کي ڪين لڄائج

خبر رک خدائ

۷۷۷

ٿلهه ❀ ڪير مَري ٿو، ڪير ماري ٿو، اهو جلدي ڏيو جوابُ

۷۷۷

ٿلهه ❀ مولیٰ مونکي مار ، جيئرو نه ڏسانس هن جهان ۾

① کڻي هٿينس اوچتو ، حيدري هٿيار

۷۷۷

تلهه ❖ پسي دس پسا، باهر واهن کين ولوڙج
تبي هئي دس غار ۾ غازي، پوندئي سڌ سماءُ

۷۷۷

تلهه ❖ اصل ملڪ اسان جو، اهو يار آهي
جتي حق هيڪڙائي، ٻي پيائي ناهي

①

يلي مان محبت، سڄي سڱ صحبت
واڻي وات وحدت، انهيءَ رمز رائي

۷۷۷

تلهه ❖ ڀلي آئين موت موچارا
پرڻ جي پار جا پيارا



س ع

سنه ع 10-02-26

10-1-1977

(A)

... ..

(1)

... ..

(2)

... ..

... ..

(3)

... ..

(4)

... .. apply on 1-1-1977

... ..

... .. DEC. 1977